

مرکز العلوم الشافعیہ کوکن

سوانح مخدوم علی مہائمی علیہ الرحمہ

بسم اللہ الرحمن الرحیم

سوانح مخدوم علی مہائمی رحمہ المعطی

۱۴۳۵ھ

از

فاروق خاں مہائمی مصباحی

ناشر: مسلم اسٹوڈنٹ آرگنائزیشن آف انڈیا (M.S.O)

(۱)

مرکز العلوم الشافعیہ کوکن

سوانح مخدوم علی مہائمی علیہ الرحمہ

جملہ حقوق بحق مصنف محفوظ

کتاب کا نام :	سوانح مخدوم علی مہائمی رحمہ المعطی (۱۴۳۵ھ)
مصنف :	فاروق خاں مہائمی مصباحی
کمپوزنگ :	محمد فاروق رضا مصباحی، کاسر گوڈ، کیرالا - محمد احمد رضا مصباحی، کرلا
پروف ریڈنگ :	محمد شاہ رخ رضا، مصباحی، احمد نگر - محمد جاوید عالم مصباحی، ممبئی
اشاعت اول :	جمادی الاولیٰ ۱۴۳۵ھ مطابق مارچ ۲۰۱۴ء
ناشر :	مسلم اسٹوڈنٹ آرگنائزیشن آف انڈیا (M.S.O)
تعداد :	۱۱۰۰
صفحات :	۹۶
قیمت :	۶۰ روپے /

ملنے کے پتے

- المجموع الاسلامی، ملت نگر، مبارک پور، اعظم گڑھ - ۲۷۶۲۰۴
- حق اکیڈمی، مبارک پور، اعظم گڑھ - ۲۷۶۲۰۴
- اقرا بک ڈپو، محمد علی روڈ، ممبئی - ۴۰۰۰۰۳
- ناز بک ڈپو، بھنڈی بازار، ممبئی - ۴۰۰۰۰۳
- نیو سلور بک ایجنسی، بھنڈی بازار، ممبئی - ۴۰۰۰۰۳

مرکز العلوم الشافعیہ کوکن

سوانح مخدوم علی مہائمی علیہ الرحمہ

انتساب

حضرت مولانا نور القمر ابن رقم مصباحی
استاد دارالعلوم علی حسن اہل سنت، ممبئی ۷۲
کے نام
جنہوں نے مطالعہ کرنے اور لکھنے کی عادت ڈلوائی۔

احقر: فاروق خاں مہائمی مصباحی

مرکز العلوم الشافعیہ کوکن

سوانح مخدوم علی مہائمی علیہ الرحمہ

فہرست

۳۶	مخدوم مہائمی کی حمایت	۶	پیش لفظ
۳۸	باب پنجم	۹	تقدیم
۳۸	معاصرین	۱۳	باب اول
۴۰	باب ششم	۱۳	ماہم تاریخ کے آئینہ میں
۴۰	اوراد و وظائف	۱۴	سلاطین دہلی کا ماہم پر قبضہ
۴۲	باب ہفتم	۱۵	ماہم اور شاہان گجرات
۴۲	کرامات	۱۶	عید میلاد کا اہتمام
۴۲	بکری کو زندہ کرنا	۱۷	ماہم کا قلعہ
۴۳	کنیز بھی ولیہ بن گئی	۱۹	باب دوم
۴۳	پل بھر میں مدینہ پہنچنا	۱۹	حیات فقیہ مخدوم علی ماہم علیہ الرحمہ
۴۴	سات سال کے کھوئے ہوئے جہاز کا واپس آنا	۱۹	ولادت
۴۴	کنویں سے جواہر پارہ نکالنا	۲۰	نام و نسب
۴۵	مچھلیوں کا زندہ ہونا	۲۰	نوائت کی تحقیق
۴۶	غریب لڑکے کی کرامتی امداد	۲۱	قبیلہ نوائت کی ہندوستان میں آمد
۴۹	باب ہشتم	۲۲	تعلیم و تربیت
۴۹	وفات	۲۵	عادت و اطوار
۵۰	والدہ کا انتقال	۲۶	عبادت و ریاضت
۵۰	مقبرہ کی تعمیر	۲۸	مسند تدریس
۵۰	ٹرسٹ کا قیام	۲۹	تلامذہ
۵۱	صدر دروازہ	۳۰	بحیثیت قاضی
۵۱	ٹرسٹ کے مقاصد	۳۱	باب سوم
۵۳	عرس	۳۱	فقہی مسلک
۵۳	دارالعلوم حضرت مخدوم علی مہائمی	۳۳	باب چہارم
۵۳	خراج عقیدت	۳۴	صوفیانہ مسلک
۵۴	باب نہم	۳۴	شیخ اکبر کا مختصر تعارف
۵۴	آثار و یادگار	۳۵	شیخ اکبر کا نظریہ وحدۃ الوجود

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب دہم	۵۵	حقوق اللہ و حقوق العباد	۷۹
قلبی یاد گاریں	۵۵	پاکیزہ اخلاق کی ترغیب	۷۹
باب یازدہم	۶۸	بلاغت	۸۰
تفسیر مہائمی اور اس کی خصوصیات	۶۸	ناسخ و منسوخ	۸۱
موضوع	۶۸	عقائد اہل سنت	۸۱
تفسیری موقف	۷۰	ہر اسم اللہ کی نئی توجیہ	۸۳
احادیث سے استشہاد	۷۲	سورتوں کا تعارف	۸۶
حکما کے اقوال سے توثیق	۷۳	فلسفیانہ و منطقیانہ استدلال	۹۰
علمائے نحو کے اقوال سے استدلال	۷۴	حروف مقطعات کی وضاحت	۹۰
اختلاف قراءت کا بیان	۷۴	رابط آیات	۹۳
شان نزول	۷۵	تفسیری نمونہ	۹۴
احکام و مسائل کی توضیح	۷۶		
ایجاز بیان	۷۸		

مرکز العلوم الشافعیہ کوکن

سوانح مخدوم علی مہائمی علیہ الرحمہ

پیش لفظ

پچھلے ۶۰۰ سالوں سے حضرت مخدوم علی مہائمی علیہ الرحمہ کا مزار مرکز عقیدت بنا ہوا ہے۔ کیا امیر کیا غریب، کیا مسلمان کیا ہندو، سبھی پر آپ کا فیضان یکساں برس رہا ہے۔ راقم بچپن ہی سے اپنے دوست و احباب کے ساتھ آپ کے مزار پر حاضر ہو کر فیضیاب ہوتا رہا ہے اور اللہ تعالیٰ نے ہر وہ دعا جس میں راقم نے حضرت مخدوم کو وسیلہ بنایا ہے، قبول فرمائی ہے۔ پھر اللہ تعالیٰ ہی کا فرمان ہے: ”وَاتَعُوا إِلَيْهِ الْوَسِيلَةَ“۔ راقم الحروف نے پیش نظر کتاب کا تاریخی نام ”سوانح مخدوم علی مہائمی رحمہ المعطی“ نکالا ہے جو یقیناً حضرت مخدوم علی مہائمی کا فیضان ہے۔

۱۴۳۵ھ

راقم اعلیٰ تعلیم کی تحصیل کے لیے ۲۰۱۰ء کو ہندوستان میں اہل سنت کی عظیم درس گاہ جامعہ اشرفیہ، مبارک پور آیا اور اس وقت حیرت میں پڑ گیا جب اشرفی دار المطالعہ میں اس نے مصر سے چھپی تفسیر مہائمی کا مطالعہ کیا، اسی وقت خیال پیدا ہوا کہ اتنی عظیم علمی شخصیت کس قدر پردہ خفا میں ہے، آپ کی ذات پر ضرور کام ہونا چاہیے۔ پھر ۲۰۱۱ء میں جب علامہ لیس اختر مصباحی دام ظلہ العالی نے ایک محفل میں راقم سے یہ فرمایا کہ ”سارے ممبئی والے حضرت مخدوم مہائمی کے نام کا کھاتے ہیں مگر ان پر کوئی کام نہیں کرتا“، تو حضرت کی اس گفتگو نے دل کو جھنجھوڑ دیا اور یہ عزم کر کے وہاں سے اٹھا کہ حضرت مخدوم پر کام کرنا ہے اس کے بعد مواد کی فراہمی میں جٹ گیا۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

حضرت مخدوم علی مہائمی پر سب سے اہم ماخذ سید ابراہیم مدنی کا رسالہ ”ضمیر الانسان“ اور یوسف کھٹ کھٹے کا رسالہ ”کشف المختوم فی حالات الفقیہ المخدوم“ ہے۔ ممبئی کی کئی یونیورسٹیوں کی چھان بین کرنے کے باوجود رسالہ ضمیر الانسان نہ مل سکا اس لیے دوسری کتابوں میں جہاں کہیں ضمیر الانسان کا حوالہ ملا اسی پر اکتفا کیا گیا ہے۔ ظاہر ہے اس تحقیقی کام میں کافی محنت لگی ہے تعلیمی سرگرمیوں سے وقت نکال کر وقفے وقفے سے یوپی کی اہم لائبریریوں میں جا کر کتابوں کی چھان بین کرنا، ممبئی کی یونیورسٹیوں کا چکر لگانا ایک دشوار کن مرحلہ تھا، مگر حضرت مخدوم علیہ الرحمہ کے کرم، اساتذہ کرام اور والدین دام ظلہم العالی کی دعاؤں سے ساری مشکلیں حل ہو گئیں۔

سب سے پہلے استاذ گرامی مولانا اختر حسین فیضی مصباحی دام ظلہ، استاد جامعہ اشرفیہ، مبارک پور کا بے حد شکر گزار ہوں کہ آپ نے ہمیشہ میری حوصلہ افزائی فرمائی، مواد کی ایک طویل فہرست عطا فرمائی، اپنے بے پناہ مصروفیات کے باوجود کتاب کی تصحیح فرمائی اور ایک گراں قدر مقدمہ بھی لکھا۔ مولانا سلیم مصباحی، گجرات نے ”کتب خانہ درگاہ حضرت پیر محمد شاہ احمد آباد“ سے ضروری مواد فراہم کیا۔ مولانا ازہر الاسلام ازہری مصباحی، استاد جامعہ اشرفیہ، مبارک پور، عربی اقتباسات کے ترجموں پر نظر ثانی فرمائی۔ محب مکرم محمد شاہ رخ رضا مصباحی، احمد نگر نے مبیضہ تیار کرنے میں ساتھ دیا اور اہم مشوروں سے بھی نوازا، آپ نے اور محمد جاوید عالم مصباحی، ممبئی، نے پروف ریڈنگ کی، محمد فاروق رضا مصباحی، کاسرگوڈ، کیرالا اور محمد احمد رضا مصباحی، ممبئی نے کتاب کی کمپیوزنگ کی۔ جناب نور پرکار، لائبریرین ”حضرت مخدوم علی مہائمی میموریل اور نیشنل ریسرچ انسٹیٹیوٹ اینڈ لائبریری“، جناب حسین پرکار، بھارت پرچار سبھا، چرنی روڈ اور شیخ الطاف حسین مصباحی، ممبئی کی بدولت کچھ اہم ماخذ ہاتھ لگے۔ ان کے علاوہ مفتی جاوید عالم مصباحی علیگ، بھونڈی، سید مرتضیٰ قادری مصباحی، کرناٹک، مفتی ریاض مصباحی، سیوان، محمد شمشیر علی مصباحی، گجرات، محمد طاہر رضا مصباحی مراد آباد، محمد سراج احمد مصباحی، مہراج گنج، محمد انور رضا مصباحی، بہرائچ، محمد محی الدین، گونڈہ، محمد احمد رضا مصباحی، کرناٹک، کا بھی بعض مقامات پر تعاون رہا۔ میں ان سب حضرات کا ممنون اور شکر گزار ہوں۔ اللہ تعالیٰ ان سب کو جزائے خیر سے نوازے۔ حقیقت تو یہ ہے کہ اگر والد محترم جناب مصطفیٰ خان اشرفی کی حوصلہ افزائی اور ان کا خاطر خواہ کے مالی تعاون نہ ہوتا تو یہ کتاب منظر عام پر نہ آتی۔ اللہ تعالیٰ سے دعا ہے کہ آپ کا سایہ کرم ہمارے

مرکز العلوم الشافعیہ کوکن

سوانح مخدوم علی مہائمی علیہ الرحمہ

سرپر تادیر قائم رکھے۔ اور ہمارے علم و عمل میں برکت اور دین پر استقامت نصیب فرمائے۔ اور اس کتاب کو قبول عام بنائے۔

حضرت مخدوم علیہ الرحمہ پر کام کرنے سے یہ بات سمجھ میں آئی کہ اگر کام کرنے کا پختہ ارادہ ہو تو سب منزلیں آسان ہو جاتی ہیں، اس لیے راقم الحروف نے اولیائے مہاراشٹر پر کام کرنے کو اپنا اگلا ہدف بنایا ہے اگر اللہ نے چاہا تو اس پر بھی تحقیقی کام ضرور ہوگا۔ آمین بجاہ سید المرسلین ﷺ

فاروق خاں مہائمی مصباحی
روم نمبر ۴۰۶، چوتھا منزلہ، تیوراپار ٹمنٹ
سائن ماہم لنک روڈ، ماہم ایسٹ، ممبئی۔ ۱۷

۱۴۳۵/۵/۲ھ

۲۰۱۴/۳/۴ء

سہ شنبہ

مرکز العلوم الشافعیہ کوکن

سوانح مخدوم علی مہائمی علیہ الرحمہ

تقدیم

ادیب شہیر حضرت مولانا اختر حسین فیضی مصباحی دام ظلہ

استاد الجامعۃ الاشرفیہ مبارک پور، اعظم گڑھ

تاریخ ہند کی ورق گردانی سے یہ حقیقت سامنے آتی ہے کہ اس وسیع ملک کے مختلف گوشوں میں مسلمانوں کا اقتدار رہا اور بعض دوسری سلطنتیں ان کی سطوت سے مرعوب بھی رہیں، اس کے باوجود مسلمانوں کی ان باوقار حکومتوں سے اسلام کی خاطر خواہ اشاعت نہیں ہوئی، ہاں بعض حکمرانوں کی علم دوستی اور اسلام پروری سے انکار بھی نہیں کیا جاسکتا، یہ ساری چیزیں تسلیم کرنے کے بعد یہ اعتراف ضروری ہے کہ غیر منقسم ہندوستان کے اندر خاصان خدا اور پاکان امت نے اسلام کے فروغ و اشاعت میں جو تگ و دو کی اس کی مثال نہیں پیش کی جاسکتی، یہ انہیں خدا رسیدہ بزرگوں کا صدقہ ہے کہ اس سرزمین میں اسلام کو ہمہ گیری اور وسعت نصیب ہوئی، اللہ کے ان خاک نشین بندوں نے ہر قسم کا چین اور سکون تنج کر دین حق کی تبلیغ کا فریضہ انجام دیا ان گلیم پوشوں کے پاس تو ظاہر کوئی ذریعہ تبلیغ نہ تھا لیکن ان کی خدا ترسی، للہیت اور دنیا بیزاری کی وجہ سے انہیں ایسی خدائی طاقتوں سے نوازا گیا، جن کی وجہ سے اشاعت حق کی خاطر وہ ہر پر خار وادی آسانی سے طے کر لیتے اور یہ عمل انہوں نے ہندوستان کے ہر خطہ میں کیا، لیکن اسلام کی آمد

مرکز العلوم الشافعیہ کوکن

سوانح مخدوم علی مہائمی علیہ الرحمہ

اور اس کی تبلیغ جس علاقے میں سب سے پہلے ہوئی وہ ہندوستان کا مغربی ساحلی علاقہ ہے، جسے جغرافیہ دانوں نے تین حصوں میں تقسیم کیا ہے:

① شمالی حصہ، جسے ”گجرات“ کہا جاتا ہے ② وسطی حصہ جسے ”کوکن“ کہا جاتا ہے ③ جنوبی حصہ؛ جسے ”ملیبار“ کہا جاتا ہے۔

ان علاقوں میں داعیان اسلام کا ورود ہوا اور یہیں سے پورے ہندوستان کو اسلام کی روشنی ملی، ان واردین میں قبیلہ قریش کی ایک شاخ جس نے حجاج بن یوسف کے ظلم و ستم سے خوف زدہ ہو کر مدینہ منورہ کی اقامت ترک کر دی اور آکر بحر ہند کے ساحل پر آباد ہو گئی۔ (سبحۃ المرجان۔ ص: ۹۷ سید غلام علی آزاد۔ مہجد الدراسات الاسلامیہ، علی گڑھ)

قبیلہ قریش کی وہ شاخ بحر ہند کے جس ساحل پر فروکش ہوئی وہ علاقہ ”کوکن“ کی ایک بستی ”مہائم“ ہے جو قدیم زمانے میں گجرات کے زیر نگین تھا اور اب مہاراشٹر کے دارالسلطنت ممبئی کا قابل قدر حصہ ہے جسے اس وقت ”ماہم“ کہا جاتا ہے، جہاں کی علمی و روحانی شعاعیں ایک عالم کو منور کر رہی ہیں، اسلام کے داعی اور علم و عرفان کے تاجدار شیخ مخدوم علی مہائمی رحمۃ اللہ علیہ بہ اختلاف روایت مہائم یا کلیان میں پیدا ہوئے، جن کی برکتوں سے صرف علاقہ ”کوکن“ ہی نہیں بلکہ اس کے اطراف و جوانب بھی مستنیر ہوئے۔

حضرت مخدوم ۷۷۶ھ میں پیدا ہوئے اور ۸۳۵ھ میں وفات پائی، گویا آپ نے ۲۴۔ سال آٹھویں صدی ہجری کے پائے ۳۵۔ سال نویں صدی ہجری کے، اس طرح کل انسٹھ سال آپ نے اپنے علم و دانش اور سلوک و معرفت سے اس جہان فانی کو زینت بخشی، اس عہد میں جہاں مسلمان سلاطین کے جہاں بانی کی دھمک محسوس کی جاتی تھی وہیں اسلامی علوم و فنون کی ترقی کی راہیں بھی استوار تھیں، اس وقت دہلی کے تخت پر غیاث الدین تغلق کا بھتیجا فیروز شاہ تغلق حکومت کر رہا تھا، اس کا زمانہ تاریخ میں امن و امان کا زمانہ کہا جاتا ہے، ساتھ ہی اس بات کے بھی شواہد ملتے ہیں کہ اس دور میں علم و ادب کے فروغ اور شریعت اسلامی کی ترویج و اشاعت پر بڑی خوش گوار توجہ دی گئی، دکن اور گجرات کے علاقوں میں

مرکز العلوم الشافعیہ کوکن

سوانح مخدوم علی مہائمی علیہ الرحمہ

بھی علوم و فنون کے غلغلے تھے، اس عہد زریں میں حضرت مخدوم علی مہائمی علمی اور روحانی اعتبار سے ہر عام و خاص کے مرکز توجہ تھے، خلق خدا، علمی اور روحانی پیاس بجھانے کے لیے آپ کی طرف رخ کرتے تھے جس کی وجہ سے ”ماہم“ شراب معرفت کا مے خانہ اور علم و آگاہی کا گہوارہ بن گیا۔

آپ نے تصنیفات کا اچھا خاصا ذخیرہ چھوڑا جس میں سب سے مشہور کتاب ”تبصیر الرحمن وتیسیر المنان“ معروف بہ ”تفسیر مہائمی“ ہے، یہ تفسیر جامعہ اشرفیہ مبارک پور ضلع اعظم گڑھ کی قدیم لائبریری ”اشرفی دارالمطالعہ“ میں موجود ہے جو مطبع بولاق مصر کی چھپی ہوئی ہے، اس کے علاوہ راقم السطور نے حضرت کی کوئی کتاب نہیں دیکھی ہے، صرف تذکروں میں نام پڑھا ہے۔

حضرت مخدوم صاحب رحمۃ اللہ علیہ نے اپنی زندگی کا زیادہ حصہ تصنیف و تالیف میں صرف کیا، جسکے نتیجے میں بہت سی کتابیں وجود میں آئیں، لیکن بے توجہی کی وجہ سے بیش تر کتابیں ضائع ہو گئیں اور جو بچی بھی ہیں تو وہ مختلف کتب خانوں کی محض زینت ہیں، ان کی اشاعت کی طرف کوئی توجہ نہیں، یہی حال حضرت کی سوانح اور ان کے کارناموں کا ہے کہ اہل تعلق نے اس کی طرف بھی خاطر خواہ توجہ نہیں دی۔ سنا ہے کہ حضرت مخدوم علی مہائمی کے نام سے انھیں کے درگاہ کے پاس کوئی لائبریری بھی قائم ہے کتابوں کی اشاعت بھی ہوتی ہے اور اس کے ارباب حل و عقد حضرت مخدوم صاحب کی تصنیفات کی فراہمی میں بڑی محنت کرتے ہیں اور ان کے علمی ورفاہی کارناموں تک اہل شوق کی رسائی کی ہر ممکن کوشش کرتے ہیں، ایسے علم دوست اور باذوق حضرات سے بھرپور توقع ہے کہ وہ حضرت مخدوم صاحب رحمۃ اللہ علیہ کی علمی، دینی اور تبلیغی خدمات کے تعارف میں کوئی کسر نہ اٹھا رکھیں گے۔

بڑی خوشی کی بات ہے کہ حضرت مخدوم مہائمی کے زیر دیوار بسنے والے ایک لائق فرزند، عزیز سعید مولانا فاروق خاں مہائمی نے حضرت مخدوم صاحب کی حیات اور کارناموں کے تعارف کی ضرورت محسوس کی اس کے بعد اس کو عملی جامہ پہنانے کے لیے لائبریریوں اور علمی مراکز کی زیادہ پیمائی کی، نتیجے میں آپ کی حیا و افکار پر مشتمل حوالوں سے مزین ایک وسیع مرقع تیار کر دیا جو یقیناً حضرت کے تعارف میں سنگ میل کا کام دے گا واضح رہے کہ مولانا فاروق خاں مہائمی سلمہ، دنیائے اسلام کی عظیم درس گاہ الجامعۃ الاشرفیہ مبارک پور میں درجہ فضیلت کے طالب علم ہیں، اپنی دستار فضیلت کے موقع

مرکز العلوم الشافعیہ کوکن

سوانح مخدوم علی مہائمی علیہ الرحمہ

سے یہ کتاب قارئین کی خدمت میں پیش کر رہے ہیں، اللہ تعالیٰ ان کی تحریر میں پختگی عطا فرمائے اور علمی و دینی خدمات کی توفیق سے شاد کام فرمائے۔

کوئی چھ مہینے پہلے کی بات ہے کہ ایک روز مرتب کتاب مجھ سے ملے اور کہا کہ حضرت مخدوم علی مہائمی پر ایک کتاب تیار کرنی ہے اور مواد کی ضرورت ہے، اس سلسلے میں ہماری مدد کیجیے، ان کا یہ حوصلہ دیکھ کر میری خوشی کی انتہا نہ رہی کہ ابھی چند مہینے پہلے اپنے اکابر کی سرپرستی میں حضرت کی حیات و خدمات اور افکار و نظریات کو عام کرنے کی پیش رفت ہوئی تھی، مواد کی فراہمی شروع ہو گئی تھی، لیکن کچھ نا مساعد حالات کی وجہ سے کام کی رفتار یک لخت رک گئی اور التوا کا شکار ہوتی رہی، جب مولانا نے اپنا مدعا سامنے رکھا تو میرے پاس جتنے مواد تھے میں نے یہ سوچ کر ان کے حوالے کر دیے کہ کام جتنی جلدی ہو جائے بہتر ہے، ان حوالوں اور دوسرے مستند حوالوں کی مدد سے حضرت مخدوم مہائمی رحمۃ اللہ کا ایک تذکرہ بنام تاریخی ”سوانح مخدوم علی مہائمی رحمہ المعطی“ (۱۴۳۵ھ) تیار ہو گیا جو آپ کے ہاتھوں میں ہے، سچائی یہ کہ ابھی یہ تذکرہ ایک خاکے کی حیثیت رکھتا ہے، اس میں رنگ بھرنے کی ضرورت ہے امید ہے کہ یہ کام بھی مؤلف ہی کے قلم سے انجام پائے گا، اللہ تعالیٰ ان کے علم و عمل میں ترقی عطا فرمائے، آمین بجاہ سید المرسلین صلوات اللہ تعالیٰ علیہم اجمعین۔

اختر حسین فیضی مصباحی

۱۴۳۵/۵/۲ھ

استاد جامعہ اشرفیہ مبارک پور، اعظم گڑھ

۲۰۱۴/۳/۲ء

سہ شنبہ

ماہم تاریخ کے آئینہ میں

مغربی ہندوستان کے سمندری علاقے ”کوکن“ کہلاتے ہیں جنہیں مہابھارت نے ”اپرانت“ اور عرب سیاحوں نے ”کن کن“ اور ”کم کم“ کے نام سے تعبیر کیا ہے۔ ممبئی اور اس کے مضافات کا تعلق اسی کوکن سے ہے۔ عہد قدیم میں یہ سات جداجدا جزیروں پر مشتمل تھا یعنی قلابہ، بمبئی، مگگاؤں، پریل، ورلی، سائن اور ماہم۔ ان کے متعلق سب سے قدیم حوالہ بطلموس (۱۵۰ء) کی تصنیف سے ملتا ہے جس نے اس مجموعہ جہاز کو ”ہیئت نیسیہ“ کے نام سے یاد کیا ہے^(۱) طویل مدت تک ان جزائر پر کوئی آبادی نہ تھی۔ حیرت ہوتی ہے کہ ترقی کی ساری منزلوں کو عبور کر جانے والے اس شہر پر ایک وقت ایسا بھی گزرا ہے جب یہ محض خاردار جھاڑیوں سے ڈھکا ہوا ایک غیر آباد ٹاپو تھا۔

سب سے پہلے اس علاقہ پر شہنشاہ اشوک کا قبضہ ہوا اس کے بعد جنوبی ہند کا نامور خاندان ”ساتواہن“ قابض ہو گیا۔ ساتواہن کے زوال کے بعد چوتھی صدی کی تاریخ دھندلی سی نظر آتی ہے البتہ کچھ دنوں تک ”نری کونیک“ نامی ایک غیر معروف خاندان بھی اس پر قابض رہا۔ پھر راشٹرکوٹ خاندان کے اقتدار میں آیا۔ اس کے بعد چھٹی صدی عیسوی میں موریہ خاندان نے شمالی کوکن مع جزائر ممبئی پر قبضہ کر لیا۔ جس کا پایہ تخت ”ایلفنٹا“ تھا پھر چالوکیہ خاندان کے ”کرتی ور من اول“ (۵۷۶ھ _ ۵۹۱ھ) نے

(1) The rise of bombay . by SM Edward p.3

مرکز العلوم الشافعیہ کوکن

سوانح مخدوم علی مہائمی علیہ الرحمہ

کوکن پر فوج کشی کردی۔ اور اس کے بیٹے پل کیسن دوم نے موریہ حکومت کا مکمل صفایہ کر دیا^(۱)
نویں صدی عیسوی کے ابتدائی سالوں سے چالوکیہ سلطنت کا زاول شروع ہو گیا اور پھر ۸۱۰ء سے دھیرے دھیرے شمالی کوکن پر سلہاڑا خاندان نے قبضہ جمانا شروع کیا اور ۱۲۶۰ء تک اس خاندان کے کل بیس حکمران شمالی کوکن بشمول جزائر ممبئی پر حکومت کرتے رہے۔ ان کے زمانے میں تھانہ، سجان، سوپارہ، کلیان، بسین، اڑان اور چیول وغیرہ مشہور تجارتی مراکز تھے۔ سلہاڑا خاندان کے آخری راجا سومیشور نے دیوگیری کے راجا ”مہادیو“ کے ہاتھوں شکست کھائی اور ۱۲۶۰ء میں اس کا سارا علاقہ دیوگیری میں ضم کر دیا گیا۔ راجا مہادیو کے بعد اس کے بیٹے رام دیو نے حکومت کی باگ دوڑ اپنے ہاتھوں میں لی۔ ۱۲۹۲ء میں سلطان علاء الدین خلجی نے دیوگیری پر حملہ کر کے یادو خاندان کی حکومت کو بکھیر کر رکھ دیا۔ رام دیو کے دو لڑکے تھے شنکر دیو اور بمب دیو (بھیم دیو)۔ بھیم دیو شمالی کوکن کی طرف بھاگ گیا اور اس کے تھوڑے سے علاقے پر قابض ہو گیا۔ اور جب وہاں اپنے قدم جما لیے تو ماہم کو اپنی راجدھانی بنا کر ۱۶۲۴ء گاؤں پر مشتمل شمالی کوکن کو پندرہ ضلعوں میں تقسیم کر دیا^(۲)

بھیم دیو کے دور حکومت میں ماہم کی آبادی کو لہوں اور کوکنی مسلمانوں پر مشتمل تھی اس وقت جزیرہ ماہم نوالے اور بارڈ بیٹ کے نام سے جانا جاتا تھا۔ بھیم دیو نے اس کا نام مہی کاوتی رکھا جو بعد میں مہائم اور پھر ماہم ہو گیا۔ ۱۳۰۲ء میں راجا بھیم دیو کی موت ہو گئی۔ اس کے بعد اس کا بیٹا پرتاب بمب یا پرتاب شاہ اس کا جانشین ہوا۔ ۱۳۲۱ء میں چیول کے حکمران ناگردیو نے اسے شکست دے کر اس کی ساری حکومت اپنے نام کر لی۔ ۱۳۴۷ء میں یہ سارا علاقہ سلطنت دہلی کے صوبہ گجرات میں شامل کر لیا گیا۔ اور پھر چند سالوں بعد گجرات میں جداگانہ آزاد مملکت کا قیام عمل میں آیا۔

سلاطین دہلی کا ماہم پر قبضہ

علاء الدین خلجی نے دیوگیری کی تسخیر کے بعد راجا رام دیو کو اس کی ریاست لوٹادی تھی بلکہ نو ساری کا علاقہ بھی اس کے سپرد کر دیا تھا۔ رام دیو کے بعد شنکر دیو دیوگیری کے تخت پر بیٹھا مگر اس نے

(2) Thana Gazetter Voll 2 p:412

(1) Early History The Toward Island of Bobbay by P.B Juhi p : 10

مرکز العلوم الشافعیہ کوکن

سوانح مخدوم علی مہائمی علیہ الرحمہ

بادشاہ دہلی کو سالانہ خراج دینے سے انکار کر دیا۔ اس وجہ سے علاء الدین نے ۱۳۱۲ء میں اس پر فوج کشی کر کے اسے ٹھکانے لگا دیا اور ہر پال دیو کو اس کی جگہ مقرر کیا۔ اس نے بھی کچھ عرصہ کے بعد بادشاہ دہلی سے بے وفائی کی جس کے بدلے اسے بھی اپنی حکومت سے ہاتھ دھونا پڑا۔ ۱۳۱۸ء میں سلطان قطب الدین مبارک شاہ اول نے اپنی فوج کو حکم دیا کہ علاقہ ممبئی کو اس کی مملکت میں شامل کیا جائے اور اس خطہ کا مرکزی شہر تھانہ قرار دیا۔ اور ماہم کے اندر شاہی فوج کا مستقر قائم کیا۔

تغلق خاندان کے اقتدار میں فیروز شاہ تغلق نے ظفر خان نامی ایک امیر کو گجرات اور شمالی کوکن کا صوبہ دار بنا کر روانہ کیا۔ ظفر خان جب ناظم علی بن کر اس علاقہ میں آیا تو نو ساری اور ماہم میں دو گورنر مقرر تھے، جو عہد خلجی کے یادگار تھے۔ اس نے ان دونوں کو معطل کر کے اپنے معتمد افسروں کا تقرر کیا۔ اس کے کچھ عرصہ بعد فیروز شاہ کا انتقال ہو گیا اور اس کا بیٹا محمد شاہ تخت نشین ہوا۔ ۸۰۱ھ میں تیمور گورگان نے دہلی پر حملہ کر کے خاندان تغلق کا شیرازہ بکھیر دیا۔ جون پور اور مالوں کے حکام بھی خود مختار ہو گئے۔ تب علما و مشائخ کے اصرار پر ظفر خان نے بھی ۸۱۰ھ میں مظفر شاہ لقب اختیار کر کے اپنی خود مختاری کا اعلان کر دیا اور دہلی کے تباہ شدہ خاندانوں کو سہارا دیا۔ علما اور مشائخ کو باطمینان زندگی بسر کرنے اور دل جمعی کے ساتھ فرائض منصبی ادا کرنے کا بندوبست کیا۔ ۸۱۳ھ/۱۴۱۰ء میں ظفر خان کا انتقال ہو گیا۔^(۱)

ماہم اور شاہان گجرات

مظفر شاہ کی وفات کے بعد اس کا پوتا احمد شاہ ۸۱۳ھ/۱۴۱۰ء میں حاکم ہوا۔ سلطان احمد شاہ کے عہد میں ملک الشرق کو ماہم کا ناظم مقرر کیا گیا۔ ملک الشرق نے ایک اچھا کام یہ کیا کہ قابل کاشت زمینوں کی از سر نو پیمائش کرا کے سرکاری آمدنی میں اضافہ کیا۔ اس عرصہ میں بھیم راج کے بھنڈاری سردار نے علم بغاوت بلند کر دیا اور ماہم پر قبضہ کر لیا۔ اس کی بغاوت ابھی ختم نہ ہوئی تھی کہ سلطان احمد شاہ دکن نے بھی شمالی کوکن کو فتح کرنے کے لیے فوج روانہ کر دی۔ اس کا مقابلہ کرنے کے لیے سلطان گجرات نے اپنے بیٹے ظفر خان کو روانہ کیا۔ دکنی اور گجراتی فوجوں میں آبنائے تھانہ کے قریب تصادم ہوا۔ دوران جنگ دکنی فوج کو شہزادہ علاء الدین بہمنی کی کمک پہنچ گئی۔ اس کے باوجود گجراتی فوج فتح یاب ہوئی۔ اسی اثنا حاکم ماہم قطب

(۱) تاریخ فرشتہ ج ۱ متفرق مقامات

مرکز العلوم الشافعیہ کوکن

سوانح مخدوم علی مہائمی علیہ الرحمہ

خان کی اچانک وفات ہو گئی۔ قطب خاں کی وفات کے بعد ایک بار پھر دکنی فوج اور سلطان گجرات کے درمیان مقام تھانہ میں جنگ ہوئی۔ اور دکنی فوج کو شکست کا سامنا کرنا پڑا۔ ظفر خان ابھی تھانہ میں تھا کہ ملک التجار موقع پا کر ماہم پر قابض ہو گیا۔ ظفر خان کو جب اس کی اطلاع ملی تو وہ فوج لے کر اس طرف بڑھا اور ماہم کا محاصرہ کر لیا۔ جس میں ملک التجار کو پسپا ہونا پڑا۔^(۱)

سلطان احمد شاہ کے دور میں گجرات اور اس کے متعلقہ علاقوں نے علم و فن صنعت و حرفت، تجارت و زراعت میں کافی ترقی کی۔ اسی کے عہد میں حضرت مخدوم علی فقیہ مہائمی نے اپنی عظیم المرتبت تصنیف تفسیر تبصیر الرحمن لکھی۔ اس نے ۳۲ سال نہایت ہی نظم و ضبط سے حکومت کی اور ۸۳۶ھ ۱۴۳۲ء میں وفات پائی۔

سلطان احمد شاہ کے بعد محمد شاہ ثانی ۸۳۶ھ ۱۴۳۲ء قطب الدین احمد شاہ ۸۵۵ھ ۱۴۵۱ء محمود بیگڑہ ۸۶۳ھ ۱۴۵۸ء مظفر حلیم ۹۱۷ھ ۱۵۱۱ء سکندر ۹۳۲ھ ۱۵۲۵ء بہادر شاہ ۹۳۲ھ ۱۵۲۵ء تک علی الترتیب ماہم، شاہان گجرات کے ماتحت رہا۔

عید میلاد کا اہتمام

حضور اقدس ﷺ کا جشن ولادت بھی پایہ تخت گجرات میں خوب دھوم دھام سے منایا جاتا۔ پہلی ربیع الاول سے صبح و شام نعت خوانی ہوتی جس میں سادات، ائمہ مساجد، مشائخ صوفیہ، زہاد، عباد، صلحا، فقرا اور عوام سب شریک ہوتے شاید ہی کوئی معزز اور مشہور آدمی اس میں شریک سے محروم رہ جاتا۔ یہ اجتماع بارہ ربیع الاول تک جاری رہتا، اس میں نعت خوانی کے ساتھ قرآن خوانی اور حدیث خوانی بھی ہوتی۔ اور جب ولادت کا ذکر قریب آتا تو سلطان بھی پہنچ جاتا، پھر خلعت لایا جاتا، جس میں سلسلے، بن سلسلے کپڑے ہوتے جو ترتیب کے ساتھ میلاد خواں کو پھر خاص لوگوں کو پھر عام لوگوں کو دیے جاتے۔ کوئی وہاں سے محروم واپس نہیں آتا۔ اس کے بعد شکر کا خوشبودار شربت لاکر تمام لوگوں کو پلایا جاتا۔ پھر محل کے صحن میں ارباب تصوف جمع ہو کر نعت خوانی کا اہتمام کرتے۔ غرض اسی طرح صبح ہو جاتی جب آفتاب بلند ہو جاتا تو سلطان اور وزیر پانی لے کر کھڑے ہو جاتے اور لوگوں کے ہاتھ دھلاتے پھر امرا

(1) Thana Gezzet 12 part: 1 page: 442

مرکز العلوم الشافعیہ کوکن

سوانح مخدوم علی مہائمی علیہ الرحمہ

و مقربین دسترخوان بچھاتے، جو قیمتی کپڑے کا ہوتا اس کے بعد طباق لاکر دسترخوان پر رکھے جاتے، جو تقریباً بارہ ہزار ہوتے۔ اگر فی طباق چار آدمی بھی ہوں تو تقریباً اس دن پچاس ہزار آدمی کھانا کھاتے۔ جن میں اراکین سلطنت اور خدام شامل نہ ہوتے۔ جب لوگ کھانے سے فارغ ہو جاتے تو پان، گلاب اور عطر سے تواضع کی جاتی اس کے بعد کپڑے لاکر حسب مرتبہ سب کو تقسیم کیے جاتے۔ پھر فاتحہ پڑھ کر لوگ واپس چلے جاتے۔

ان کے بعد وزراء، امرا اور اراکین دولت کی باری آتی، وہ مخصوص محل میں جاتے۔ ان کے لیے دسترخوان بچھایا جاتا، جس پر آصف خاں، سید مبارک اور افضل خاں جیسے بلند مرتبہ لوگ بھی ہوتے۔ ان کے بعد لشکر کے لوگ کھاتے اور آخر میں خدام بارگاہ اور نوکروں کی باری آتی۔

اس کے بعد یتیموں، مسکینوں، مسافروں، غریبوں، بازاری فقیروں، مزارات کے مجاوروں اور جو وہاں نہ پہنچ سکتے ان کو تقسیم کیا جاتا۔^(۱)

شاہان گجرات کے عہد میں جشن میلاد کا دستور ہمیشہ سے تھا۔ لیکن محمود بیگلر کے عہد سے اس میں زیادہ اہتمام ہونے لگا۔ اور مظفر شاہ بن محمود اعظم نے بہ نیت ثواب یہ طریقہ نکالا کہ خود اپنے ہاتھ میں پانی کا لوٹا لے کر لوگوں کے ہاتھ دھلاتا اور دسترخوان دھلا کر اپنے لیے اس کے کپڑے بنواتا اور تبرکات استعمال کرتا، محمود ثالث اس پر عمر بھر عامل رہا۔

سلطان بہادر شاہ کے انتقال بعد پر تگلی مغربی ساحل پر قابض ہو گئے۔ ایک تیموری شہزادے کو پناہ دینے کی بنا پر مغل شہنشاہ ہمایوں اور بہادر شاہ میں ان بن ہو گئی۔ اس لیے بہادر شاہ نے پر تگالیوں سے صلح کر لی۔ ۲۳ دسمبر ۱۵۳۴ء کو قرار نامہ بسین پر دونوں کے دستخط ہوئے۔ اس کی رو سے بسین اور ماہم پر تگالیوں کے تسلط میں آ گیا۔

ماہم کا قلعہ

شاہان گجرات کی یادگار ماہم کا قلعہ ہے۔ جب پر تگالیوں نے اس پر قبضہ کیا تو اس میں دفاتر

(۱) ظفر الوالہ، ج: ۱، ص: ۳۰۳ مطبوعہ لندن

مرکز العلوم الشافعیہ کوکن

سوانح مخدوم علی مہائمی علیہ الرحمہ

کھول دیے جہاں سلسٹ، ٹرانس، کلیان اور بھیونڈی سے آنے والے جہاز چنگی ادا کرتے تھے۔^(۱)
۱۶۶۱ء میں شاہ پرنگال کی بہن کیتھرائن کی شادی شاہ انگلستان کے شہزادے سے ہوئی تو اس کے جہیز میں بمبئی کا جزیرہ دے دیا گیا۔ اور ایک اقرار نامے کی رو سے یہ برطانوی حکومت کی ملکیت میں منتقل ہو گیا۔ برطانوی حکومت نے اسے کچھ دنوں تک ایسٹ انڈیا کمپنی کو ٹھیکے پر دیا۔ بعد میں مکمل طور سے برطانوی اقتدار کے ماتحت رہا۔ پھر ۱۵ اگست ۱۹۴۷ء کو ہندوستان کی جمہوری حکومت کا جنم لیا۔

(1) Gaid to Bombay by .I.M Maclean. P 2.3

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب دوم

حیات فقیہ مخدوم علی مہائم علیہ الرحمہ

ولادت

آپ کی ولادت مہاراشٹر کے مشہور شہر کلیان میں ۱۰/محرم الحرام ۱۲۷۶ھ مطابق ۱۳۷۲ء کو خاندان نوائت کے ایک معزز گھرانے میں ہوئی۔^(۱) اکثر تذکرہ نگاروں نے آپ کی جائے ولادت ”مہائم“ لکھی ہے۔ لیکن تحقیق یہ ہے کہ مہائم آپ کا تہال تھا، آپ کی ولادت کلیان میں ہوئی تھی اور کلیان ہی آپ کا آبائی وطن تھا، والد محترم کی وفات کے بعد والدہ ماجدہ آپ کو لیکر اپنے میکے مہائم میں مقیم ہو گئیں تھیں۔^(۲) آج جہاں مہائم پولس اسٹیشن ہے وہیں آپ کی رہائش گاہ تھی اور جہاں آپ کا مزار ہے وہ جگہ آپ کے مقبرین کا قبرستان تھا۔^(۳)

نام و نسب

آپ کا نام علاء الدین علی ہے، کنیت ابو الحسن اور لقب زین الدین ہے۔ علم فقہ میں مہارت رکھنے کی وجہ سے فقیہ اور والدہ ماجدہ کی خدمتوں کے صلہ میں مخدوم کا خطاب ملا اس طرح آپ فقیہ مخدوم علی کے نام سے مشہور ہوئے۔

آپ خاندان نوائت کے قبیلہ پرو کے معزز گھرانے سے تعلق رکھتے ہیں۔ آپ کے والد کا نام

(۱) تاریخ کوکن ص: ۳۱۲ از ڈاکٹر مومن محی الدین (ایم اے، پی، ایچ، ڈی) مطبوعہ نقش کوکن پبلیکیشن ٹرسٹ۔ ۴۴ جیدروڈ (ایسٹ)

ڈونگری، ممبئی ۹ و سبھتہ المرجان فی آثار ہندوستان ص: ۹۷ از غلام آزاد بگرامی، مطبوعہ معبد الدراسات الاسلامیہ جامعہ علی گڑھ

(۲) تاریخ کوکن ص: ۳۱۲-۳۱۳ از ڈاکٹر مومن محی الدین (ایم اے، پی، ایچ، ڈی) مطبوعہ نقش کوکن پبلیکیشن ٹرسٹ۔ ۴۴ جیدروڈ

(ایسٹ) ڈونگری، ممبئی ۹

(۳) قطب کوکن حضرت شیخ مخدوم فقیہ علی مہائمی ص: ۲۸، از محمد عبداللہ پرو مخدومی قیسری، مطبوعہ بھونیش آرٹ ملاڈ ممبئی ۹۷

مرکز العلوم الشافعیہ کوکن

سوانح مخدوم علی مہائمی علیہ الرحمہ

احمد بن علی ہے۔ جو تبخیر عالم اور ولی کامل تھے۔ والدہ کا نام فاطمہ بنت ناخدا حسین انکولیا ہے۔ والدہ محترمہ بھی ولیہ کاملہ اور مستجاب الدعوات تھیں۔ اور نانا، ناخدا حسین ایک بڑے تاجر تھے۔ آپ کا نسب دو طرح سے بیان کیا گیا ہے:

① مخدوم علی بن احمد بن علی بن احمد مشہور بہ ابن بنت حسین ناخدا انکولیا۔ ”ضمیر الانسان لزبارة المشتاقين الى ذكر الرحمن“ از: سید ابراہیم مدنی مطبوعہ شہابی پریس ممبئی ۱۳۴۳ھ

② علی بن احمد بن ابراہیم بن اسماعیل ”هدية العارفين في اسماء المؤلفين و آثار المصنفين“ از: اسماعیل پاشا بن محمد امین بن میر مسلم بغدادی۔ ج اول ص ۳۰ مطبع دار احیاء التراث العربی بیروت لبنان) تفسیر تبصیر الرحمن کا ایک قلمی نسخہ جو کتب خانہ درگاہ حضرت پیر محمد شاہ احمد آباد میں موجود ہے۔ اس میں ”ترجمة المصنف“ کے عنوان سے آپ کی حیات پر روشنی ڈالی گئی ہے جس سے پہلے قول کی تصدیق ہوتی ہے۔ یوسف کھٹ کھٹے نے اپنی کتاب ”كشف المختوم في حالات الفقيه المخدوم“ میں آپ کے نسب کے متعلق وہی قول نقل کیا ہے جو مذکورہ قلمی نسخہ میں ہے۔^(۱)

آپ عربی النسل تھے آپ کا تعلق خاندان نوائت کے معزز قبیلہ ”پرو“ سے تھا۔ علامہ غلام علی آزاد بلگرامی آپ کے خاندانی پس منظر کے متعلق اپنی کتاب ”سبحة المرجان في آثار ہندوستان“ میں لکھتے ہیں:

مولانا شیخ علی ابن احمد المہائمی قدس سرہ ہو من طائفة النوائت قوم في البلاد الدکن رأیت فی کتب فارسی ما ترجمته قال الطبری فی تاریخہ۔ النائتہ طائفة من قریش خرجوا من المدينة المنورة خوفاً من الحجاج بن يوسف الثقفي۔ الذی قتل خمسين الفاً من العلماء و الاولیاء و غیر ہم علی غیر حق۔ و بلغوا ساحل بحر الهند و سکنوا بہ^(۲)

ترجمہ: مولانا شیخ علی بن احمد مہائمی قدس سرہ گروہ نوائت سے تعلق رکھتے تھے۔ جو بلاد دکن کی ایک قوم

(۱) كشف المختوم في حالات الفقيه المخدوم کا ایک نسخہ بھارت پرچار سہیا، چرنی روڈ میں موجود ہے۔

(۲) سبحة المرجان في آثار ہندوستان از: علامہ غلام علی آزاد بلگرامی ص ۹۷ مطبوعہ معبد الدراسات الاسلامیہ علی گڑھ

مرکز العلوم الشافعیہ کوکن

سوانح مخدوم علی مہائمی علیہ الرحمہ

ہے۔ میں نے فارسی کتابوں میں ان کا حال دیکھا ہے۔ طبری نے اپنی تاریخ میں کہا کہ نائت قریش کی ایک جماعت ہے جو مدینہ منورہ سے حجاج بن ثقفی۔ جس نے پچاس ہزار علما و لیا وغیرہ کو ناحق شہید کیا۔ کے خوف سے نکل گئے اور بحر ہند کے ساحل کا رخ کیا اور وہیں سکونت اختیار کر لی۔

نوائت کی تحقیق

قبیلہ نوائت کے بارے میں مؤرخین نے قدرے اختلاف کیا ہے بعض نے بصرہ کے کسی قبیلے اور بعض نے یمن کے کسی قبیلے کی طرف منسوب کیا ہے مگر علمائے نوائت کا کہنا ہے کہ نوائت عرب کے مشہور قبیلے قریش کی ایک شاخ ہے اور یہی قول راجح بھی ہے۔ چنانچہ مولانا محمد باقر آگاہ (متوفی ۱۲۲۰ھ) اپنی کتاب ”نفحۃ العنبر“ کے قصیدہ عینیہ کے ایک شعر کی تشریح کرتے ہوئے لکھتے ہیں:

”ناط بھی اسی طرح کا ایک قبیلہ ہے جس طرح بیان کا ایک قبیلہ تھا۔ ناط کی جمع نوائط ہے تزخیم کی وجہ سے ”ت“ حذف ہو گئی ہے اور یہ بالاتفاق جائز ہے۔ اس قبیلے کے مورث اعلیٰ ناطہ نصر بن کنانہ کے لڑکے تھے اور باقی نسب شریف مشہور اور معروف ہے“

مزید لکھتے ہیں: ”میں کہتا ہوں کہ طبری کے قول میں سواحل بحر ہند سے مراد دونوں کوکن ہیں۔ عادل شاہی کوکن جس کا تعلق بیجاپور سے تھا۔ اور نظام شاہی کوکن جس کا تعلق احمد نگر سے تھا“^(۱)

قبیلہ نوائت کی ہندوستان میں آمد

اس سلسلہ میں علامہ جلال الدین سیوطی اپنی کتاب ”کشف الانساب“ میں لکھتے ہیں:

”مسلم عرب کا پہلہ قافلہ حجاج بن یوسف کے مظالم سے تنگ آکر ۸۰ھ / ۶۹۹ء کے دوران ہندوستان میں پناہ گزیں ہوا تھا۔ اس قافلہ میں بصرہ کے موضع نائت کے مہاجر بھی تھے۔ جن کا شجرہ نسب بنو نصر کے توسط سے قوم قریش سے ملتا ہے“^(۲)

بمبئی گزیٹ (Bombay Gezzetter) کے مطالعہ سے معلوم ہوتا ہے کہ حضرت مخدوم علی مہائمی کے آبا و اجداد تقریباً ۲۵۲ھ / ۸۶۰ء میں ماہم آئے اور تقریباً پانچ سو سال بعد یہ (فقہیہ مخدوم مہائمی)

(۱) نفحۃ العنبر: مولانا محمد باقر آگاہ بحوالہ خاندانہ بدر الدولہ ص ۱۴۴، مولانا محمد یوسف کوکن عمری

(۲) کشف الانساب: علامہ جلال الدین سیوطی بحوالہ تاریخ التواط از نواب عزیز یار جنگ بہادر (حیدر آباد ۱۳۲۲ھ) ص ۳۵

مرکز العلوم الشافعیہ کوکن

سوانح مخدوم علی مہائمی علیہ الرحمہ

پیدا ہوئے^(۱)

ان کے علاوہ عام نوابیت کی آمد کے سلسلے میں ایک روایت یہ بھی ہے کہ خلیفہ منصور عباسی کے زمانے میں مدینہ سے بصرہ کی طرف ہجرت کی اور پھر اپنے سردار سید عبدالرحمن ناکٹی کی وفات (۷۵۲ھ) کے بعد بصرہ سے ہندوستان آئے۔ یہ لوگ ساتھ آٹھ کشتیوں میں بیٹھ کر ہندوستان کے جنوبی مغربی ساحل پر اترے۔ اس وقت عراق پر مشہور تاتاری بادشاہ سلطان ابو سعید خدا بندہ (۷۱۶ھ-۷۲۶ھ) کے پھوپھی زاد بھائی شیخ حسن بن حسین یقیناً بن الکان بن اباقا کی حکومت تھی۔ جس نے عراق پر ۷۳۶ھ سے ۷۵۸ھ تک حکومت کی۔ چوں کہ کشتیوں میں بیٹھ کر آئے تھے اس لیے انہیں صاحب قاموس مجد الدین فیروز آبادی نے نواطی کے معنی ملاح قرار دیے ہیں^(۲)

اہل نوابت کو اول اول ہندوستان کی سرد مہری سے سابقہ پڑا مگر ان لوگوں نے اپنے ذاتی قابلیت، لیاقت اور رواداری کے بدولت بہت جلد یہاں اپنے لیے جگہ بنالی۔ نسلی اور سماجی حیثیت سے وہ دوسروں سے بالکل ممتاز تھے۔ علم و فضل کے لحاظ سے بھی وہ بہت ممتاز تھے۔ بہمنی سلاطین اور پھر ان کے بعد عادل شاہی اور نظام شاہی حکمرانوں نے ان کی بڑی عزت کی۔ انہیں بڑے بڑے عہدے دیے اور ان کے قابل ترین افراد کو اپنا وزیر اور دیوان بنایا^(۳)

تعلیم و تربیت

آپ کے والد و بزرگوار مولانا شیخ احمد صاحب علیہ الرحمہ نیک صالح عالم باعمل اور ولی کامل تھے۔ ایک باپ کی کیا ذمہ داری ہوتی ہے اس سے بخوبی واقف تھے۔ چنانچہ آپ نے اپنے بچے کی ذہانت و فطانت اور حصول علم کا شوق و جذبہ دیکھتے ہوئے آپ کی تعلیم و تربیت کی جانب شروع ہی سے توجہ فرمائی اور نو سال کی چھوٹی سی عمر میں آپ کو سارے مروجہ علوم سے مزین کر دیا۔

ڈاکٹر سید کمال الدین قادری لکھتے ہیں:

”آپ کے والد حضرت مولانا شیخ احمد قدس سرہ العزیز بہت بڑے عالم و فاضل اور ولی تھے۔“

(2) vol:3 page:301 Bombay Gezetter

(۲) خانوارہ بدر الدولہ از مولانا محمد یوسف کوکن عمری ص ۲۳

(۳) خانوارہ بدر الدولہ از مولانا محمد یوسف کوکن، عمری ص ۲۴

مرکز العلوم الشافعیہ کوکن

سوانح مخدوم علی مہائمی علیہ الرحمہ

آپ کے والد نے آپ کو نو سال کی عمر میں قرآن، حدیث، فقہ، منطق، تصوف اور دیگر اسرار و رموز سے آراستہ کر دیا“^(۱)

نواب عزیز یار جنگ بہادر لکھتے ہیں:

”آپ کے والد و ماجد مولانا شاہ احمد قدس سرہ نے اپنے ہونہار صاحبزادے کی طباعی ذہانت اور شوق اکتساب علوم کو دیکھ کر آپ کی اعلیٰ تعلیم کی طرف توجہ فرمائی۔ چوں کہ خود بھی عربی کے بہت بڑے عالم تھے اس لیے باپ کی توجہ نے بیٹے کو متبحر عالم بنادیا۔ فقہ، منطق، فلسفہ، حدیث وغیرہ علوم کی تحصیل سے بہت تھوڑے عرصے میں آپ فارغ ہو گئے“^(۲)

ابھی آپ کو علوم ظاہری یعنی علوم شرعی سے فارغ ہوئے چند دن ہی گزرے تھے کہ مشیت ایزدی سے ۲۵ جمادی الآخرہ ۸۵ھ کو آپ کے سر سے پدر بزرگوار کا سایہ اٹھ گیا۔ (انا لله و انا الیہ راجعون) آپ کی ولادت کلیان میں ہوئی تھی اور کلیان میں ہی آپ نے وفات پائی۔ کلیان میں نمک بندر کے قریب بومبل بازار (گھاس بازار) میں آپ کی ذاتی ملکیت تھی وہیں مدفون ہوئے۔ بعد میں ۱۳۱۳ھ میں مقبرے کی تعمیر عمل میں آئی۔ یہ مزار ایک طرف قلعہ باہر کوٹ مسجد سے جڑا ہوا ہے تو دوسری طرف حضرت نظام الدین خاموش علیہ الرحمہ کے مقبرے سے منسلک ہے^(۳)

(1) Hazrat Makhdom Ali Mahimi (Qutbe Kokan) by Doctor, Sayed K. H. Quadri page 21

(۲) تاریخ التواطؤ از نواب عزیز یار جنگ بہادر (حیدر آباد ۱۳۲۲ھ) ص ۳۵۴

(۳) تاریخ کوکن ص: ۳۱۲ از: ڈاکٹر مؤمن محی الدین ایم، اے۔ پی، ایچ، ڈی نقش کوکن پبلیکیشن ٹرسٹ ۴۴ جید روڈ ایٹ، ڈونگری، ممبئی ۹۰ قطب کوکن حضرت شیخ مخدوم فقیہ علی المہائمی، ص: ۱۰۱ از: محمد عبداللہ پرومخدومی قیصری۔ کسی مقامی شاعر راشد کے اردو میں کیے ہوئے دو قطعے سے تاریخ وفات نکلتی ہیں اندر اور باہر دو مرمریں کتبوں میں درج ہے

اندرونی کتبہ اس طرح ہے:

جہاں سے جب ہوئے جنت کو رخصت

مکین الخلد ان کا سال رخصت

۷۸۵ھ

جناب شہج احمد واصل حق

نشان غیب راشد نے بتایا

مرکز العلوم الشافعیہ کوکن

سوانح مخدوم علی مہائمی علیہ الرحمہ

والد محترم کے انتقال کے بعد آپ کی پرورش کی ساری ذمہ داری والدہ ماجدہ کے سر آگئی جو آپ نے بحسن و خوبی انجام دی۔ لیکن تعلیمی سلسلہ منقطع ہو جانے کی وجہ آپ بے قرار رہنے لگے اور اعلیٰ تعلیم حاصل کرنے کا جذبہ بڑھتا ہی گیا تو آپ نے اپنی والدہ محترمہ سے تحصیل علم کی خاطر بیرون ہند سفر کرنے کی اجازت مانگی۔ چوں کہ والدہ محترمہ کے لیے آپ کی جدائی ناقابل برداشت تھی اس لیے کچھ دیر تامل کرنے کے بعد فرمایا کہ اللہ تعالیٰ مسبب الاسباب ہے۔ یہیں کوئی سبب پیدا کر دے گا جس سے تمہاری آرزو پوری ہو جائے گی۔ ماں کی بات مانی تھی سبب کیسے نہ پیدا ہوتا؟ اللہ تعالیٰ نے وہی حضرت خضر کو بھیج کر تعلیم کا انتظام فرمادیا۔

ڈاکٹر سید کمال الدین، قادری برکاتی لکھتے ہیں:

”آپ علم معرفت حاصل کرنے کے لیے ہندوستان کے باہر جانا چاہتے تھے لیکن آپ کی والدہ نے فرمایا کہ میں اس سلسلے میں خدا سے دعا کروں گی چنانچہ آپ نے دعا کی اور دعا بارگاہ خداوندی میں مقبول بھی ہوگئی۔ اگلے دن جب آپ حسب معمول نماز فجر کے بعد سمندر کے کنارے تشریف لے گئے، تو آپ نے وہاں ایک بزرگ کو پتھر پر بیٹھا پایادہ بزرگ ہستی حضرت خضر کی تھی۔ حضرت خضر نے آپ کو بلایا اور کہا کہ تمہاری والدہ ایک پرہیزگار عورت اور ولیہ ہیں۔ اللہ تعالیٰ نے تمہارے لیے علم معرفت کے سلسلہ میں ان کی دعا قبول فرمائی ہے۔ تم ہر روز نماز فجر کے بعد یہاں آجایا کرو میں تمہیں علم معرفت سکھاؤں گا۔ لیکن یاد رہے اس کے متعلق کسی کو خبر نہ ہونے پائے۔

ایک دن ان کی والدہ نے پوچھا کہ بیٹھا! تم ہر روز صبح سویرے کہاں چلے جاتے ہو؟ چوں کہ آپ کے استاذ حضرت خضر نے آپ کو اس کے تعلق سے کسی کو بھی بتانے سے روک رکھا تھا اس لیے آپ کو تامل ہوا مگر آپ نے سوء ادب خیال کر کے سب سچ بتادیا۔ اگلے دن جب آپ سمندر کے کنارے گئے تو وہاں حضرت خضر کونہ پایا۔ آپ والدہ ماجدہ کے پاس آئے اور روتے ہوئے عرض کیا کہ حضرت خضر کے منع کرنے کے باوجود میں نے آپ کو سچ بتادیا اسی وجہ سے وہ آج نہیں آئے۔ چوں کہ آپ کی والدہ ایک پرہیزگار عورت تھیں۔ اس لیے آپ نے اللہ سے دوبارہ دعا کی اور آپ کی دعا پھر مقبول ہوئی اگلے دن حضرت خضر سے ملاقات ہوگئی۔ اس مرتبہ حضرت خضر نے اپنے منہ سے ایک لقمہ نکال کر آپ کو دیا۔ جیسے ہی آپ نے وہ لقمہ نگلا، ساتوں آسمان وزمین آپ کے اختیار میں آگئے اور آپ سے ستر ہزار حجابات

مرکز العلوم الشافعیہ کوکن

سوانح مخدوم علی مہائمی علیہ الرحمہ

اٹھ گئے۔“ (۱)

عادت و اطوار

انسان کی زینت اس کی عمدہ سیرت اور پاکیزہ کردار سے ہوا کرتی ہے۔ اور وہی شخص معزز و مکرم سمجھا جاتا ہے، جس کے اخلاق اچھے ہوتے ہیں۔ جب ہم حضرت فقیہ مخدوم علی مہائمی کو ان کی عادت و خصائل کے آئینہ میں دیکھتے ہیں تو یہاں بھی ان کی صاف ستھری اور بے داغ صورت نظر آتی ہے۔

ڈاکٹر سید کمال الدین، قادری برکاتی لکھتے ہیں:

”حضرت مخدوم اپنی والدہ کے بڑے فرماں بردار اور خدمت گزار تھے۔ ایک رات عشا کی نماز کے بعد سونے سے پہلے آپ کی والدہ نے آپ سے ایک گلاس پانی مانگا آپ پانی لینے چلے گئے لوٹے تو دیکھا کہ والدہ صاحبہ کی آنکھ لگ گئی ہے۔ آپ نے خیال کیا کہ نیند سے بیدار کرنا سوء ادب ہے اس لیے ساری رات پانی کا گلاس لیے کھڑے رہے۔ جب والدہ ماجدہ فجر سے کچھ پہلے تہجد پڑھنے اٹھیں تو پوچھا کہ بیٹا پانی لے کر کب سے کھڑے ہو؟ آپ نے عرض کیا امی جان! سونے سے پہلے آپ نے پانی طلب فرمایا تھا۔ اسی وقت سے کھڑا ہوں اور آپ کے بیدار ہونے کا انتظار کر رہا ہوں تاکہ آپ کی خدمت میں پانی پیش کر سکوں۔ جب والدہ صاحبہ نے یہ سنا تو بہت خوش ہوئیں کہ اللہ تعالیٰ نے انہیں ایک فرماں بردار لڑکا عطا کیا ہے۔ اور نماز تہجد کے لیے بستر سے اٹھیں اور رب تبارک و تعالیٰ سے دعا کی کہ اے اللہ! تو میرے بچے کو اپنا ولی اور قطب بناتا کہ یوں ہی انسانیت کی خدمت کر سکے یا اللہ تو ہر کسی کو ایسا فرزند عطا کر۔

ماں کی دعاؤں کا اثر تھا کہ آپ قطب ہی نہیں بلکہ عظیم قطب اور کوکن، مہاراشٹر اور گجرات کے قطب الاقطاب بن گئے۔“ (۲)

آپ بے حد فیاض اور سخی تھے۔ حاجت مندوں کی حاجت روائی کرنا بھوکوں کو کھانا کھانا آپ کی عادت کریمانہ تھی۔ والدین مالدار تھے مگر آپ کے دل میں مال کی محبت نے کبھی جگہ نہ پائی بلکہ ہمیشہ غریبوں کی امداد کرنے میں دونوں ہاتھوں سے فیاضی کرتے رہے۔ آپ کی دولت کدے پر مہمانوں کا

(1) Hazrat Makhdoom Ali Mahimi (Qutb e Kokan) By . Dr . Sayed K.H. Qadri p:21-22

(2) Hazrat Makhdoom Ali Mahimi (Qutb e Kokan) By . Dr . Sayed K.H. Qadri p:23

مرکز العلوم الشافعیہ کوکن

سوانح مخدوم علی مہائمی علیہ الرحمہ

ہجوم رہتا اور آپ انھیں طرح طرح کے لذیذ کھانے کھلا کر خوش ہوتے۔ کیا ہندو کیا مسلمان آپ کے اخلاق کریمانہ کے سب ہی قائل تھے۔

مولانا ضیاء الرحمن علیی اپنے مقالے بنام ”الشیخ علی المہائمی حیاتہ و اعمالہ“ میں ”ضمیر الانسان لزيارة المشتاقين الى ذكر الرحمن“ از، سید ابراہیم مدنی کے حوالہ سے حضرت مخدوم مہائمی کی عادات و خصائل پر اس طرح روشنی ڈالتے ہیں:

و ذکر مولف رسالة ضمیر الانسان عن سيرته و شخصيته ما ملخصه انه كان جواد كريم النفس ، لين الخلق ، حلو الكلام ، مبسوط اليدين ، يعين الضعفاء والفقراء والمساكين لا يبالي با الدنيا واغراضها ، ولا جل ذلك كان الناس في ذلك الزمان يبجلونه و يعظمونه تعظيما بالغاً وكان جليل القدر ، و كبير الشأن وقورا محبوبا لدى المسلمين و الهنادك بدون نزاع۔^(۱)

ترجمہ: رسالہ ضمیر الانسان کے مولف نے آپ کی سیرت اور شخصیت کا ذکر کیا جس کا خلاصہ یہ ہے کہ آپ سخی، شریف النفس، نرم مزاج، شیریں کلام اور کشادہ دست تھے۔ ضعیفوں، فقیروں اور مسکینوں کی مدد کرتے۔ دنیا و مافیہا سے بے نیاز تھے۔ اسی وجہ سے اس زمانے کے لوگ آپ کی بہت تعظیم اور توقیر کرتے تھے۔ آپ کی قدر و منزلت بالاتفاق ہندوؤں اور مسلمانوں کے نزدیک مسلم تھی۔

عبادت و ریاضت

اللہ تعالیٰ نے آپ کو علمی کمالات اور عمدہ اطوار کے ساتھ ساتھ دیانت و تقویٰ اور ذوق عبادت کی دولت سے بھی سرفراز فرمایا تھا۔ جب آپ کی زندگی کا مطالعہ اس جہت سے کرتے ہیں تو یہاں بھی آپ کو صف اول میں ہی پاتے ہیں۔

سید امام الدین گلشن آبادی اپنی کتاب ”برکات الاولیا“ میں لکھتے ہیں:

”آپ بڑے زاہد، عابد جامع علوم شریعت و طریقت، صاحب تصرفات ظاہری و باطنی تھے۔“^(۲)

(۱) الاحسان ص ۹۸ مجلیہ تصدیر الجامعة العارفیة الی اللہ آباد، الہند، سنہ ۲۰۱۲ء

(۲) برکات الاولیا ص ۱۳۶ از سید امام الدین گلشن آبادی

مرکز العلوم الشافعیہ کوکن

سوانح مخدوم علی مہائمی علیہ الرحمہ

مولانا محمد باقر آگاہ اپنی کتاب ”نفحۃ العنبریہ“ میں حضرت مخدوم مہائمی کے اوصاف کا تذکرہ کچھ اس طرح کرتے ہیں:

وكان في العلوم العقلية والنقلية غاية وفي ادراك توحيد الوجود وتجريد الشهود آية و في الاستغراق في مشاهدة الذات والتخلي عن ملاحظة الايات نهابة. ظهرت منه الكرامات الجليلة والمآثر السنية والشمائل المرضية والمفاخر العلية^(۱) ترجمہ: آپ علوم عقلیہ و نقلیہ میں انتہا کو پہنچے ہوئے تھے۔ توحید و جود و علوم طریقت میں اعلیٰ یادگار اور استغراق و مشاہدہ ذات میں کامل اور ملاحظہ صفات سے کنارہ کش تھے۔ آپ سے بین کرامات، عمدہ اوصاف، پسندیدہ خصلتیں اور بزرگ صفات ظاہر ہوئیں۔

مشہور صوفی شیخ عبدالوہاب متقی شاذلی اپنی کتاب ”جبل المتین فی تقویۃ الیقین“ میں حضرت مخدوم علیہ الرحمۃ کے استغراق و محویت اور یاد الہی میں انہماک کا تذکرہ کرتے ہوئے لکھتے ہیں:

صاحب تفسیر رحمانی حضرت شیخ علی مہائمی را مراقبہ غالب بود۔ خواہر پادشاہ وقت در نکاح او بود۔ روزے زنان پادشاہ برائے زیارت خواہر وے در خانہ شیخ آمدند شیخ در دہلیز نشستہ بود۔ زنان در دخول توقف کردند۔ مادر شیخ حاضر بود۔ گفت چرا توقف می کنید۔ بیائید چہ مانع است۔ گفتند شیخ در دہلیز نشستہ است مارا نخواہد دید چگونہ بیائیم۔ مادر شیخ گفت کہ بیائید کہ وے غافل ذاہل است وے را از شما و جمیع مخلوقات خبرے نہ۔ زنان پادشاہ در آمدند و از مادر شیخ برہان ایں طلبیدند۔ مادر شیخ پیش شیخ بیامد و گفت علی! ایں میز را ستر عورت خود کن و جامہ خود برائے شستن بدہ۔ شیخ جامہ ہائے سفید شستہ پوشیدہ بود فی الحال جامہ ہا بکشید و آں میز را ستر عورت خود کرد و بہ نشست۔ بعد ساعتی مادرش جامہ دیگر کہ چرکیں بود بیامد و گفت پوش جامہ ہائے خود را۔ شیخ جامہ ہائے خود را کہ چرکیں بود، پوشید۔ وے را خبرے نہ کہ کدام جامہ ہا را پوشیدم و کدام جامہ ہا را بیرون آوردم۔^(۲)

(۱) نفحۃ العنبریہ از: مولانا محمد باقر آگاہ بحوالہ تاریخ النواظ باب ۴ فصل ۲ ص ۱۳۶۰ از عزیز یار جنگ بہادر مطبوعہ حیدر آباد دکن

(۲) جبل المتین کا ایک قلمی نسخہ قطب خانہ درگاہ حضرت پیر محمد شاہ احمد آبادی میں موجود ہے۔ سنہ تحریر ۱۱۸۹ھ ہے اس پر حضرت بدر عالم علیہ الرحمہ کے دستخط ہے۔ اسی کتب خانہ میں تفسیر رحمانی (تفسیر مہائمی) کا ایک قلمی نسخہ موجود ہے جس کے اخیر میں عنوان ”ترجمۃ المصنف“ کے تحت جبل المتین کی یہی عبارت منقول ہے۔ اس کے کاتب محمد ولد محمد فاضل ہے سنہ تحریر ۱۱۵۹ھ ہے۔ اس پر شاہ وجیہ الدین گجراتی علیہ الرحمہ کا حاشیہ بھی ہے۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

ترجمہ: صاحب تفسیر رحمانی حضرت شیخ علی مہائمی پر مراقبہ واستغراق کی کیفیت غالب تھی۔ بادشاہ وقت کی بہن آپ کے نکاح میں تھی۔ ایک دن شاہی بیگمات بادشاہ کی بہن سے ملاقات کے لیے شیخ کے گھر آئیں۔ شیخ چوکھٹ پر بیٹھے ہوئے تھے۔ بیگمات کو اندر آنے میں تردد ہوا۔ شیخ کی والدہ حاضر تھیں۔ فرمایا کیوں توقف کر رہی ہو؟ چلے آؤ، کیا رکاوٹ ہے؟ انہوں نے کہا ہم کیسے آئیں؟ شیخ چوکھٹ پر بیٹھے ہیں۔ ہمیں دیکھ لیں گے۔ والدہ نے فرمایا: ”وہ تو بے خبری کے عالم میں ہیں۔ انہیں نہ تو تمہاری خبر ہے نہ دنیا و ما فیہا کی“۔ یہ سننا تھا کہ شاہی بیگمات اندر داخل ہو گئیں اور آپ کی والدہ سے اس کا ثبوت مانگا۔ والدہ صاحبہ شیخ کے پاس آئیں اور فرمایا: علی! اس تہبند سے پردہ پوشی کر لو اور اپنے کپڑے دھونے کے لیے دے دو۔ شیخ اس وقت صاف ستھرے کپڑے پہنے ہوئے تھے فوراً اپنے کپڑے اتار دیے اور اس تہبند کو پہن لیا۔ کچھ دیر بعد آپ کی والدہ دوسرے میلے کپڑے لے کر آئیں اور ان کپڑوں کو پہننے کے لیے کہا۔ شیخ نے وہی میلے کپڑے پہن لیے۔ آپ کو اس بات کی خبر نہ تھی کون سے کپڑے پہنیں کون سے اتاریں۔

مذکورہ عبارت سے حضرت مخدوم مہائمی کی فنائی اللہ کی کیفیت تو سامنے آتی ہی ہے ساتھ ہی ساتھ یہ بھی پتہ چلتا ہے کہ آپ نے گوشہ نشینی کی زندگی اختیار نہیں کی بلکہ سنت نبوی ﷺ پر عمل کرتے ہوئے رشتہ ازدواج سے منسلک ہوئے اور تاحیات مخلوق خدا کی خدمت کرتے رہے۔

مسند تدریس

قرآن کی سب سے پہلی نازل ہونے والی آیت ”اقراء باسم ربک الذی خلق“ ہے۔ جس سے پتہ چلتا ہے کہ اسلام میں تعلیم کو کس قدر اہمیت حاصل ہے۔ عہد رسالت ہی سے درس و تدریس کا آغاز ہو چکا تھا۔ اصحاب صفہ کا تو کام ہی تھا کہ دنیا و مافیہا سے بے نیاز ہو کر علم دین حاصل کرنے میں مشغول رہتے۔ اسلام جب ہندوستان میں آیا تو یہاں بھی تعلیم کی اہمیت اجاگر کر کے درس و تدریس کا ماحول پیدا کیا۔ ہندوستان کی بیشتر ریاستوں میں مدارس ہی سے اسلام پھیلا۔ عہد مخدوم مہائمی میں گجرات اور اس کے مضافات میں بہت سے مدارس کا وجود ہو چکا تھا۔ تاریخ الاولیا (از: امام الدین گلشن آبادی ص: ۴۴۳) کے مطالعہ سے معلوم ہوئے ہیں کہ کوکن میں علوم ظاہری و باطنی کا چراغ حضرت فقیہ مخدوم مہائمی نے روشن کیا۔

حضرت مخدوم علی مہائمی معقولات و منقولات کے ایک جید عالم تھے۔ تصنیف و تالیف سے

مرکز العلوم الشافعیہ کوکن

سوانح مخدوم علی مہائمی علیہ الرحمہ

وقت نکال کر بچوں کو علوم ظاہری و باطنی کی تعلیم دیا کرتے تھے۔ چنانچہ سید امام الدین گلشن آبادی اپنی کتاب "برکات الاولیاء" میں لکھتے ہیں:

"مہائم میں مدرسہ تھا۔ وہاں طلبہ کو آپ درس علوم ظاہری و باطنی دیا کرتے تھے۔ اور اکثر اوقات تصانیف میں گزارتے تھے"۔^(۱)

تلامذہ

یہ بات مسلم ہے کہ طلبہ کی ایک اچھی خاصی جماعت نے آپ کے سامنے زانوئے تلمذتہ کیا ہے۔ مگر سوائے ایک دو شاگرد کے کسی اور کا تذکرہ نہیں ملتا۔ سید امام الدین گلشن آبادی نے اپنی کتاب "تاریخ الاولیاء" میں حضرت مخدوم مہائمی کے ایک شاگرد حضرت شیخ محمد سعید کوکئی کا تذکرہ کچھ اس طرح کیا ہے۔ "آپ شاگرد رشید مولانا فقیہ مخدوم علی مہائمی کے ہیں۔ آپ کے علم حقائق و تصوف میں کئی رسائل عربی زبان میں موجود ہیں۔ اور ضلع کوکن میں یہ دو شخص مثل آفتاب و ماہتاب کے ہوئے ہیں۔ جن کے وجود ذی جود سے سیکڑوں گمراہوں نے فیض پایا اور چراغ علم ظاہری و باطنی کا، اس ملک کوکن میں، آپ سے روشن ہوا۔ سن وفات معلوم نہیں، قبر آپ کی رتناگیری میں ہے۔" ^(۲)

آپ کے ایک اور شاگرد محمد بن ابوبکر مخدوم رمضان المبارک ۸۲۵ھ تا ذوالحجہ ۸۲۵ھ ماہ تک مہائم میں مقیم تھے۔ آپ نے عربی صرف و نحو میں ایک معرکہ الآرا کتاب تصنیف کی ہے۔ مخدوم کا لقب حضرت مخدوم علی مہائمی سے ارادت علمی اور نسبت روحانی کے سبب پڑا۔^(۳)

بحیثیت قاضی

چوتھی صدی ہجری میں ممبئی اور اس کے مضافات مسلمانوں کی آبادی میں کافی اضافہ ہوا تھا۔ اس لیے اس وقت کے ہندو راجہ مسلمانوں کے معاملات کی دیکھ ریکھ کے لیے ایک ہنرمند

(۱) برکات الاولیاء از سید امام الدین گلشن آبادی ص ۳۶

(۲) تاریخ الاولیاء از: سید امام الدین گلشن آبادی ص: ۷۴۳

(۳) تاریخ کوکن ص: ۳۱۶، از: ڈاکٹر مومن محی الدین (ایم، اے۔ پی، ایچ، ڈی) مطبوعہ نقش کوکن پبلیکیشن ٹرسٹ، ۴۴ جیدروڑ، ایسٹ

ڈوگری، ممبئی ۹

مرکز العلوم الشافعیہ کوکن

سوانح مخدوم علی مہائمی علیہ الرحمہ

(قاضی) مقرر کرتے تھے۔^(۱) اس وقت منصب قضا ایک معزز عہدہ سمجھا جاتا تھا۔ جس پر نیک صالح، خدا ترس عالم دین کا تقرر ہوتا تھا۔ چوں کہ شاہان گجرات بڑے دیندار اور علم دوست تھے اس لیے انھوں نے بھی اس رواج کو باقی رکھا۔ مہائم کی تاریخ سے پتہ چلتا ہے کہ مخدوم علی مہائمی بھی مہائم کے قاضی مقرر ہوئے تھے۔ جیسا کہ ماسبق سے ظاہر ہے کہ سلطان احمد شاہ اور مخدوم علی مہائمی کے درمیان رشتہ ہموار تھے۔ سلطان نے اپنی بہن کی شادی حضرت مخدوم علی مہائمی سے کرا دی تھی جس کی وجہ سے آنا جانا بھی ہوتا تھا، ظاہر ہے اس سے سلطان احمد شاہ کو حضرت مخدوم مہائمی کو قریب سے دیکھنے کا موقع ملا ہوگا اور جب اس نے آپ کی اعلیٰ قابلیت، فقیہانہ و مجتہدانہ بصیرت اور تقویٰ و طہارت دیکھی ہوگی تو آپ کو منصب قضا پر مقرر کر دیا ہوگا۔
بہی گزیر میں لکھا ہے:
”صوفی مخدوم فقیہ جوانی کے کئی سال سفر اور مطالعہ میں گزارنے کے بعد ماہم کے مسلمانوں کے قاضی مقرر ہوئے۔“^(۲)

(۱) عجائب الہند از: بزرگ بن شہریار ناخدا ص ۱۱۴ و مروج الذهب از مسعودی ص ۵۸۶ بحوالہ تاریخ کوکن از: ڈاکٹر مومن محی الدین

(۲) Bobay Gezetter Vol 3 page: 301

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب سوم

فقہی مسلک

حضرت مخدوم علی مہائمی علم فقہ میں مہارت تامہ رکھتے تھے۔ آپ کے فقہی مسلک کے تعلق سے تذکرہ نگاروں نے اختلاف کیا ہے۔ ڈاکٹر کمال الدین قادری نے آپ کو شافعی لکھا ہے۔

“He was follower of Shafai”^(۱)

اور اسماعیل پاشا بن محمد امین بن میر مسلم بغدادی نے آپ کو حنفی المسلک لکھا ہے:

”علاء الدین المہائمی الدکنی الہندی الحنفی الفقیہ الصوفی“^(۲)

لیکن قول اول ہی رائج ہے۔ اس لیے کہ تفسیر مہائمی میں آپ مسائل کی توضیح و تشریح فقہ شافعی کے روشنی میں ہی کرتے ہیں۔ جو آپ کے شافعی المسلک ہونے کا بین ثبوت ہے۔ مثلاً آپ فقہ شافعی کے موافق ”قروء“ سے مراد طہر لیتے ہیں:

(یتربصن بأنفسھن ثلاثة قروء) ای مضی ثلاثة اطھار^(۳)

ترجمہ: (اپنے آپ کو تین قروء تک روکے رکھیں) یعنی تین طہر گزرنے تک

اسی طرح آپ امام شافعی کا اتباع کرتے ہوئے بلوغت کی اقل مقدار پندرہ سال بتاتے ہیں۔

(حتیٰ اذا بلغوا النکاح) ای حتی صاروا بالغین بالاحتلام واستکمل خمس عشرة سنة^(۴)

(۳۲) Hazrat Makhdoom Ali Mahimi (Qutb e Kokan) By . Dr . Sayed K.H. Qadri p:24

(۲) ہدیۃ العارفین فی اسماء مولفین واثار المصنفین ج ۱ ص ۳۰ دار احیاء التراث العربی بیروت لبنان

(۳) تفسیر مہائمی ج ۱ ص ۸۲ مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

ترجمہ: (حتیٰ کہ نکاح کی عمر کو پہنچ جائیں) یعنی حتیٰ کہ احتلام سے یا پندرہ سال مکمل ہونے سے بالغ ہو جائیں۔

یوں ہی آپ شافعی مسلک کے مطابق کتابی باندی سے نکاح کرنے کو بالکل ناجائز قرار دیتے ہیں۔ آپ ”والمحصنت من الذین اتوا الکثب“ کے تحت لکھتے ہیں:

ای الحرائر فلا یصح نکاح الامۃ الکتابیۃ بحال^(۱)

ترجمہ: اس سے مراد آزاد ہیں لہذا کتابی باندی سے نکاح کسی حال میں جائز نہیں۔

اسی طرح آپ وضو میں نیت کو فرض مانتے ہیں لہذا آپ آیت وضو ”یا ایہا الذین آمنوا اذا قمتم الی الصلوۃ فاغسلوا الایۃ“ کی تفسیر کرتے ہوئے لکھتے ہیں:

و یفہم منه النیۃ عرفا ای لاستباحۃ الصلوۃ کما اذا قیل اذا رأیت الأُمیر فقم ای لتعظیمہ علیٰ انہ عبادۃ لا تحصل بدون النیۃ ولا یصلح مفتاح للصلوۃ بدونہا لان الحدیث امر معنوی لا یحصل التطہیر عنہ بدون النیۃ^(۲)

ترجمہ: اور اس سے اباحت نماز کے لیے عرفانیت سمجھی جاتی ہے، جیسے یہ کہا جائے کہ جب امیر کو دیکھو تو کھڑے ہو جاؤ تو یہاں عرفا تعظیم سمجھی جاتی ہے علاوہ ازیں عبادت نیت کے بغیر حاصل نہیں ہوتی اور وضو نیت کے بغیر نماز کی کنجی نہیں بن سکتا کیونکہ حدیث امر معنوی ہے اور نیت کے بغیر حدیث سے پاکی حاصل نہیں ہوتی ہے۔

یوں ہی آپ ”سورہ مائدہ“ میں وارد کفارہ یمین کا ذکر کرتے ہوئے لکھتے ہیں:

و شرط الشافعی فیہا الایمان قیاسا علی کفارۃ القتل^(۳)

ترجمہ: امام شافعی نے کفارہ قتل پر قیاس کرتے ہوئے غلام کے ساتھ ایمان کی قید بھی لگائی ہے۔

(۱) تفسیر مہائمی ج ۱ ص ۱۲۰ مطبوعہ بولاق، مصر

(۲) تفسیر مہائمی ج ۱ ص ۱۷۹ مطبوعہ بولاق، مصر

(۳) تفسیر مہائمی ج ۱ ص ۱۸۰ مطبوعہ بولاق، مصر

(۴) تفسیر مہائمی ج ۱ ص ۱۹۹ مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب چہارم

صوفیانہ مسلک

شیخ مخدوم علی مہائمی علیہ الرحمہ کے زمانے میں ہندوستان کے اندر قادریہ، سہروردیہ، نقشبندیہ، چشتیہ، عمیدروسیہ، شطاریہ اور رفاعیہ جیسے مشہور سلاسل پائے جاتے تھے۔ ان سلاسل کے مشائخ نے ہمیشہ لوگوں کی دینی رہنمائی فرمائی اور ان کے دلوں سے دنیا اور اس کی محبت نکال کر انھیں توجہ الی اللہ کا سبق دیا۔

حضرت مخدوم مہائمی کس سلسلے سے تعلق رکھتے تھے اس کا پتہ نہیں چلتا، ہاں اتنا ضرور ہے کہ کچھ تذکرہ نگاروں نے آپ کو "اولیسی" لکھا ہے۔ چنانچہ ڈاکٹر سید کمال الدین ایچ قادری نے لکھا ہے:

"He was followers of Owaisi path"⁽¹⁾

اولیسی کسے کہتے ہیں اس بارے میں کئی اقوال ہیں۔ یہاں صرف تین اقوال ذکر کیے جاتے ہیں۔

① اولیسی ایسے شخص کو کہتے ہیں جس کو بغیر کسی پیرومرشد کے مبداء الہیہ سے فیض ولایت پہنچے۔

② اولیسی وہ شخص ہے جس کو حضرت خضر علیہ السلام سے فیض پہنچے۔

③ جس شخص کو اولیائے امت میں سے کسی کے بھی باطن سے رسمی توسط کے بغیر فروغ ہدایت حاصل ہو۔

حضرت علامہ عثمان المعروف بہ داتا گنج بخش ہجوری لاہوری، بابا حاجی روزیہ دہلوی، شیخ جلال الدین پورانی، سید ابراہیم اولیسی، شیخ موسیٰ آہنگر لاہوری اور ان کے علاوہ بہت سے اولیسی بزرگ ہند اور بیرون ہند میں ہوئے ہیں۔

(1) Hazart Makhdoom Ali Mahimi (Qutbe Kokan) by . Dr . Sayed K.H.quadri page :24

مرکز العلوم الشافعیہ کوکن

سوانح مخدوم علی مہائمی علیہ الرحمہ

شیخ محی الدین ابن عربی کا اتباع

لیکن حقیقت یہی ہے کہ آپ شیخ اکبر حضرت محی الدین ابن عربی رحمۃ اللہ تعالیٰ علیہ کے مسلک وحدۃ الوجود کے ماننے والے تھے۔ شیخ اکبر کے نظریہ وحدۃ الوجود کے ماننے والوں کو صوفیائے موحدہ کہا جاتا تھا شیخ محقق شاہ عبدالحق محدث دہلوی اپنی کتاب ”اخبار الاخیار“ میں آپ کے متعلق لکھتے ہیں:

”وے از علمائے صوفیہ موحدہ است۔ عالم بود بعلوم ظاہر و باطن، صاحب التصنیفات الرقۃ والتالیفات الائقہ۔“^(۱)

ترجمہ: آپ علمائے صوفیہ موحدہ (شیخ اکبر کے نظریہ وحدۃ الوجود کے ماننے والوں) میں سے ہیں علوم ظاہری و باطنی کے عالم اور عمدہ اور مفید کتابوں کے مصنف ہیں۔

محمد حسن غوثی منڈوی ”گلزار ابرار“ میں لکھتے ہیں:

”دونوں جہاں کے حقائق و اسرار کے آپ عارف تھے۔ صوفیوں کی اصطلاح میں آپ شیخ محی الدین ابن عربی اور شیخ صدر الدین قونوی کے پیرو ہیں۔ اور ان دونوں بزرگ واروں کی تصنیفات پر آپ نے عمدہ شرحیں لکھیں اور سنجیدہ حاشیہ لگائے ہیں۔“^(۲)

علامہ غلام علی آزاد بلگرامی اپنی کتاب ”سبۃ المرجان فی آثار ہندوستان“ میں لکھتے ہیں:

والشیخ علی۔ کان من نحاریر الزمان واصحاب الذوق والعرفان۔ مثبتاً للتوحید الوجودی، مقتفیاً بالشیخ محی الدین ابن عربی قدس سرہ^(۳)

ترجمہ: شیخ علی مہائمی حازق زماں صاحب ذوق و عرفان میں سے تھے۔ توحید و جودی کا اثبات کرنے والے اور شیخ ابن عربی کے نقش قدم پر چلنے والے تھے۔

شیخ اکبر کا مختصر تعارف

آپ کی ولادت ۱۷/ رمضان المبارک ۵۶۰ھ مطابق ۲۸ جولائی ۱۱۶۵ء کو اندلس کے شہر میں ہوئی،

(۱) اخبار الاخیار از شاہ عبدالحق محدث دہلوی ص ۹۷ مطبوعہ دہلی ۱۳۳۲ھ

(۲) گلزار ابرار از محمد حسن غوثی منڈوی ص ۱۴۱

(۳) سبۃ المرجان فی آثار ہندوستان، ص ۱۹ از غلام علی آزاد بلگرامی مطبوعہ معہد الدراسة الاسلامیہ، جامعہ علی گڑھ

مرکز العلوم الشافعیہ کوکن

سوانح مخدوم علی مہائمی علیہ الرحمہ

۵۶۸ھ میں آپ کے والد اشبیلیہ منتقل ہو گئے اور وہیں آپ کی پرورش ہوئی۔ آپ نے ابو بکر بن خلف سے جو اس وقت کے مانے جانے والے فقیہ تھے قراءت سب سے پڑھی۔ جب آپ کی عمر دس برس کی ہوئی تو آپ کے والد نے حصول علم کے لیے آپ کو فقہاء اور محدثین کی خدمت میں بھیجا اور بہت جلد آپ نے مروجہ علوم و فنون میں دسترس حاصل کر لی۔ اس کے بعد آپ نے بیرون ملک اندلس، تونس، مکہ، مصر، بغداد، موصل اور ایشیائے کوچک کا سفر کیا اور جہاں بھی گئے وہاں اپنی علمی و روحانی شخصیت کا لوہا منوایا۔ اور دل کھول کر لوگوں پر علوم ظاہری و باطنی کا فیضان کیا۔ کئی ملک کے حکمران آپ کو بڑے بڑے عہدے دینا چاہتے تھے مگر چوں کہ طبیعت کا میلان کسی اور ہی طرف تھا اس لیے انکار کر دیتے۔

ان دور دراز سفر میں آپ نے حافظ السلفی، ابن عساکر اور ابوالفرج ابن جوزی جیسی عظیم ہستیوں سے استفادہ کیا۔ آخری عمر میں دمشق میں مقیم رہے اور وہیں جمعرات ۲۸/ربیع الثانی ۶۳۸ھ مطابق ۱۲۴۰ء میں داعی اجل کو لبیک کہا۔ اور جبل قاسیوں کے دامن میں مقام صالحیہ میں مدفون ہوئے۔

آپ نے سینکڑوں کتابیں تصنیف فرمائیں۔ مولانا جامی نے ”نفحات الانس“ میں آپ کی تصانیف کی تعداد پانچ سو بتائی ہے۔ اور بروکلمان نے ان کی ڈیڑھ سو کتابوں کی ایسی فہرست دی ہے جو دستیاب ہیں۔ لیکن سب سے زیادہ شہرت ”فصوص الحکم“ اور ”فتوحات مکیہ“ کو ملی۔

شیخ اکبر کا نظریہ وحدۃ الوجود

آپ دنیاۓ اسلام کے پہلے فلسفی ہیں جنہوں نے وحدۃ الوجود کا فلسفہ پیش کیا۔ آپ کے نزدیک توحید کا یہ معنی ہے کہ خدا کے سوا اور کوئی چیز عالم میں موجود نہیں ہے یا یہ کہ جو کچھ موجود ہے سب خدا ہی ہے۔ تمام عالم اس ہستی مطلق کی مختلف شکلیں اور صورتیں ہیں۔ تعدد جو محسوس ہوتا ہے وہ اعتبار ہی ہے۔ وہ ایک ہی ذات ہر اسم کا سہی، ہر مظہر کی اصل اور تعین کی حقیقت ہے۔ کوئی غیر نہیں ہر جگہ اسی کا ظہور ہے۔ ہر وجود کے ساتھ خواہ ذہنی ہو یا خارجی، خدا کا وجود ظاہر ہے۔ کیوں کہ وجود تو اسی کا ہے۔

چوں کہ آپ پہلے شخص تھے جس نے وحدۃ الوجود کا نظریہ پیش کیا، اس لیے ان کے مذہب کے بارے میں علما کے مابین بڑا اختلاف پیدا ہو گیا اور ان کے موافقین و مخالفین کے تین گروہ ہو گئے۔

① پہلا گروہ ان علما کا ہے جو یہ کہتا ہے کہ ابن عربی امام الاولیاء اور قطب تھے۔ ان کے تمام علوم بالکل صحیح تھے۔ اور وہ ان کے اظہار میں بالکل حق بجانب تھے۔ اس گروہ میں مجدد الدین فیروز آبادی، امام

مرکز العلوم الشافعیہ کوکن

سوانح مخدوم علی مہائمی علیہ الرحمہ

- فخر الدین رازی، عبد الوہاب شعرانی، مولانا جلال الدین رومی، مولانا عبد الرحمن جامی وغیرہ ہیں۔
- ۲) دوسرا گروہ ان علما کا ہے جو ان کے افکار و نظریات کی تردید کرتا ہے اور اسے کفر و زندقہ بھی قرار دیتا ہے۔ اس گروہ میں حافظ ذہبی، ابن ایاس تفتازانی، ملا علی قاری، ابن حجر وغیرہ ہیں۔
- ۳) تیسرا گروہ ان علما کا ہے جو کہتے ہیں کہ شیخ اکبر کی ولایت میں تو شبہ نہیں، لیکن ان کی باتیں عام سطح سے بلند ہے۔ اس لیے ان کی کتابوں کا مطالعہ ہر شخص کے لیے موزوں نہیں۔ ان سے ضرر کا اندیشہ ہے۔ اس گروہ میں علامہ جلال الدین سیوطی اور الحکفنی وغیرہ ہیں۔

مخدوم مہائمی کی حمایت

مذکورہ تینوں گروہ میں سے شیخ مخدوم علی مہائمی کا تعلق پہلے گروہ سے ہے۔ شاید ہی آپ کی کوئی تصنیف ایسی ہو جس میں شیخ اکبر کے خیالات اور افکار کی جھلک نہ پائی جاتی ہو۔ آپ ابن عربی اور ان کے فلسفہ وحدۃ الوجود سے اس قدر متاثر تھے کہ مسئلہ وحدۃ الوجود پر لکھی گئیں دوسرے اکابر کی تصنیفات کی بھی آپ نے شرحیں لکھیں۔ اور ابن عربی پر ہونے والے جملہ اعتراضات کے جواب دینے کی پوری کوشش کی ہے۔ اس کا اندازہ اس بات سے بھی لگایا جاسکتا ہے کہ جب آپ کو معلوم کہ یمن کا کوئی شرف الدین نامی شخص ابن عربی کی تکفیر کرتا ہے تو آپ ابن عربی کی حمایت میں یمن کے سفر پر نکل پڑے اور وہاں پہنچ کر الزامی جتوں اور قطعی دلیلوں سے اس کے شبہات کا ازالہ فرمایا۔

چنانچہ محمد حسن غوثی منڈوی اپنی کتاب ”گلزار ابرار“ میں مخدوم مہائمی کے ایک رسالہ کی تحریر کا حوالہ دیتے ہوئے لکھتے ہیں:

”امام جلال الدین محمد نامی یمن میں ایک عالم تھے۔ ان کا خط ایک خادم میرے پاس لایا اور اس نے یہ بیان کیا کہ شرف الدین معلم قرآن یمنی کی فہم و بصیرت اس قدر تو ہے نہیں جس کی شعاعیں محی الدین ابن عربی کے کلام پر پڑ سکیں۔ بایں ہمہ اس کو شیخ سے انکار ہے۔ گواہکار کا باعث اس کی کوتاہی اور نارسائی ہے۔ اور شیخ کی اور پیروان شیخ کی تکفیر کرتا ہے۔ یہ ناصواب بیان سن کر خیال پیدا ہوا کہ حق بات ضرور ظاہر کرنی چاہیے۔ اور پھر اس خیال نے مجھ کو گھر میں بیٹھنے نہیں دیا۔ ناچار سفر کے واسطے کمر باندھ کر یمن کے راستے پر ہو گیا۔ اور وہاں پہنچ کر الزامی جتیں اور قطعی دلیلیں پیش کیں۔ بالآخر میں نے شبہات کا کوڑا کرکٹ اور تعین تشنیع کا گرد غبار معلم کے عقائد سے دور کر دیا۔ کیوں کہ گروہ صوفیہ جنہوں نے ماسوائے

مرکز العلوم الشافعیہ کوکن

سوانح مخدوم علی مہائمی علیہ الرحمہ

طریقہ کو ترک کر کے حقیقت اور شریعت میں باہم تطبیق دی۔ اور اپنے تئیں نیست شمار کر کے درمیان میں نہیں لاتے ہیں ان کی امداد تمام خدا شناس عالموں پر لازم ہے۔“^(۱)

(۱) گلزار ابرار از محمد حسن غوثی منڈوی ص ۱۳۲

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب پنجم

معاصرین

حضرت مخدوم علی مہائمی کا زمانہ علوم و فنون اور تہذیب و ثقافت کی ترقی کا زمانہ تھا۔ اس وقت فیروز شاہ تغلق کی بادشاہت تھی جس کا زمانہ امن و امان اور رعیت پروری کے لیے جانا جاتا ہے۔ اس کے عہد میں علم و ادب کو فروغ ہوا، ساتھ ہی علم فقہ کی ترویج و اشاعت پر زیادہ توجہ دی گئی۔

عہد مخدومی میں بڑے بڑے جلیل القدر علماء و مشائخ اور صوفیہ کرام کی ایک طویل فہرست نظر آتی ہے۔ جنہوں نے اپنی پوری زندگی خلق خدا کے ظاہر باطن کو سنوارنے میں وقف کر دی۔ حضرت سید علاء الدین ضیاء الحسن حسینی (متوفی: ۸۰۱ھ) مخدوم شیخ زین الدین داؤد حسین چشتی (متوفی: ۸۰۳ھ) ابو البرکات شاہ حافظ حسینی (م: ۸۰۳ھ) مخدوم اشرف جہاں گیر سمنانی (متوفی: ۸۰۸ھ) سید شرف الدین مشہدی (متوفی: ۸۰۸ھ) شیخ علاء الدین چشتی (متوفی: ۸۰۹ھ) مولانا خواجگی (متوفی: ۸۱۹ھ) شیخ احمد تھامسری (متوفی: ۸۲۰ھ) خواجہ بندہ نواز گیسو دراز (متوفی: ۸۲۵ھ) شیخ محمد مصروف مخدوم بزرگ جنیدی (متوفی: ۸۳۴ھ) شاہ احمد عبدالحق ردو لوی (متوفی: ۸۳۶ھ) شیخ برہان الدین زندہ شاہ مدار (متوفی: ۸۴۰ھ) سید حسام الدین قتال جہاں گیری (متوفی: ۸۴۲ھ) شیخ احمد مغربی گجراتی (متوفی: ۸۴۹ھ) قطب عالم برہان الدین (متوفی: ۸۵۶ھ) مولانا عبد الرحمن جامی^(۱) جیسے فضلاء نام دار اور روحانیت کے تاجدار اس عہد کے آفتاب و ماہتاب تھے۔

حضرت مخدوم علی مہائمی علیہ الرحمہ کا مقام و مرتبہ کیا تھا، شاہ ولی اللہ محدث دہلوی علیہ الرحمہ اپنی کتاب ”الخیار الکثیر“ میں ”نور نبوت کے طبقات“ کے عنوان کے تحت نور نبوت کے چار طبقات کی وضاحت کرتے ہوئے آپ کا نام تیسرے طبقے میں ذکر کیا ہے، لکھتے ہیں:

(۴۴) حضرت مخدوم علی مہائمی علیہ الرحمہ کے وصال کے وقت مولانا عبد الرحمن جامی علیہ الرحمہ کی عمر ۱۸ سال تھی، آپ دونوں کے درمیان خط و کتابت بھی رہی ہے جیسا کہ ”خانوادہ بدر الدولہ“ ص: ۳۳ کے مطالعہ سے معلوم ہوتا ہے۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

ولنور النبوة اربع طبقات الاولى هي التي تيسر للحكماء ومن فطرتهم اي انقهار التمثيلات تحت العين وكونهم خيرا بحثا في علومهم وعاداتهم وعباداتهم - الثانية - انصباغ النفس بصبغ ناطقة رسول الله ﷺ لما علمت ان التام في معرفته يرى شمول هدايته فطريا او كسبيا على الخليفة كلها فما من تام الا انعكس عليه انواره عليه الصلاة والسلام ومن هذه القبيلة اوسع الاولياء علما الشيخ الاكبر - الثالثة - انصباغها بصبغ الطاعات والسنن لما علمت ان للفرائض انسلاخا فطريا وللسنن تحققا حيث تلبس بجزئي منها معصوم احق العباد عليه الصلاة فالصبغ الكلي بصبغه ومن هذه القبيلة اصحاب الطرق كالغوث الاعظم والشيخ السهروردي والنجم الكبرى والشيخ بهاء الحق والدين بل الشيخ الهروي والمهائمی والجامی رضی اللہ تعالیٰ عنہ۔^(۱)

ترجمہ: مارے نزدیک نور نبوت کے چار طبقے ہیں۔ پہلا وہ طبقہ جو حکماء امت کہلاتا ہے۔ اس طبقے کے لوگ ایمان ثابتہ کے آئینہ دار بن چکے ہیں، چنانچہ ان کا علم اور عبادات سب خیر محض ہیں۔ دوسرا وہ طبقہ جس کے نفس ناطقہ پر رسول اللہ ﷺ کا رنگ چڑھ جائے۔ کیوں کہ تمہیں معلوم ہو چکا ہے کہ جسے معرفت میں کمال حاصل ہو جائے تو اس میں فطری یا اکتسابی طور پر یہ کیفیت پیدا ہو جاتی ہے کہ وہ تمام مخلوق کو اپنی ہدایت میں شامل سمجھتا ہے۔ چنانچہ جو بھی تمام معرفت ہو گا اس پر رسول اللہ کے انوار نمایاں ہوں گے۔ شیخ اکبر (محمی الدین ابن عربی) اپنی وسعت معلومات کی بنا پر اسی طبقے میں داخل ہیں تیسرا طبقہ وہ ہے جس کو سنن و طاعات شرعیہ کی پابندی نے اس رنگ میں رنگ دیا ہو جیسا کہ تمہیں معلوم ہے کہ فرائض میں فطری طور پر انسلاخ ہوتا ہے اور سنن کو تحقق حاصل ہوتا ہے۔ کیوں کہ ایک عبد معصوم جو سب سے زیادہ اس مقام کا مستحق ہے ﷺ نے ایک جزئی کو عمل میں لایا اور اس کی پابندی فرمائی تو اس کا کلی بھی اسی رنگ میں رنگ گیا، چنانچہ اصحاب طریقت میں حضرت غوث اعظم، شیخ سهروردی، نجم الدین کبری شیخ بہاء الحق والدین، شیخ ہروی، مخدوم علی مہائمی اور مولانا جامی اسی طبقے سے تعلق رکھتے ہیں رضی اللہ تعالیٰ عنہم۔

(۱) ”الخیر اکثیر“ ص: ۱۸۳ تا ۱۸۶ از: شاہ ولی اللہ محدث دہلوی علیہ الرحمہ، مطبوعہ سعیدی، کراچی

اوراد و وظائف

بزرگان دین اللہ کا قرب حاصل کرنے کے لیے کچھ اوراد و وظائف مخصوص کر لیتے ہیں، جس پر خود بھی عمل کرتے ہیں اور اپنے مریدین و معتقدین کو بھی ان کا پابند بناتے ہیں۔ حضرت مخدوم علی مہائمی کے ذکر و اذکار کے متعلق کسی کتاب میں کوئی صراحت نہیں ملتی۔ ہاں! آپ کی تحریروں میں شرح سید الاستغفار کا ذکر ملتا ہے جس سے معلوم ہوتا ہے کہ یہ دعا آپ کی مخصوص دعاؤں میں سے ایک ہے۔ ہم اپنے قارئین کے استفادہ کے لیے ذیل میں دعائے سید الاستغفار پیش کرتے ہیں:

① دعائے سید الاستغفار

اللهم انت ربی لا اله الا انت خلقتنی و انا عبدک و انا على عهدک و وعدک ما استطعت اعوذ بک من شر ما صنعت و ابوء لک بنعمتک علی و ابوء بذنبی فاغفر لی فانہ لا یغفر الذنوب الا انت۔

ترجمہ: خدایا! تو میرا پروردگار ہے۔ تیرے سوا کوئی معبود نہیں تو نے ہی مجھ کو پیدا کیا اور میں تیرا بندہ ہوں اور میں تیرے عہد و پیمان پر حتی الامکان قائم رہوں گا۔ میں اپنی بدکرداریوں سے تیری پناہ مانگتا ہوں۔ اپنے اوپر تیری نعمتوں کا معترف ہوں۔ اور اپنے گناہوں سے توبہ کرتا ہوں۔ خدایا! مجھے بخش دے کیوں کہ تو ہی گناہوں کو بخشنے والا ہے۔

② سورہ فاتحہ

حضرت مخدوم علی مہائمی نے تفسیر مہائمی میں سب سے زیادہ اسرار و موز سورہ فاتحہ کی تفسیر میں بیان کیے ہیں۔ آپ کے نزدیک یہ سورت قرآن کے جملہ علوم و معارف کے خزانے کی کنجی ہے۔ سورہ فاتحہ کو سورہ الدعاء، سورہ المناجات، سورہ الشفا اور سورہ الرقیہ بھی کہتے ہیں۔ حضرت اس کے پڑھنے کی

مرکز العلوم الشافعیہ کوکن

سوانح مخدوم علی مہائمی علیہ الرحمہ

تلقین کیا کرتے تھے۔

۳ درود پاک

حضور اکرم ﷺ پر درود بھیجنا بڑے اجر و ثواب کا باعث ہے۔ حدیث پاک میں آیا ہے کہ جو حضور پر ایک مرتبہ درود بھیجتا ہے خدا اور فرشتے اس پر دس مرتبہ درود بھیجتے ہیں اور خداے تعالیٰ اس شخص کی دس برائیاں مٹا کر اس کے دس درجات بلند کرتا ہے^(۱) ایک اور حدیث میں حضور اکرم ﷺ نے فرمایا کہ قیامت کے دن مجھ سے سب سے زیادہ قریب وہ شخص ہو گا جو مجھ پر بہت زیادہ درود بھیجے گا۔^(۲)

دعا کرنے سے پہلے اور دعا کرنے کے بعد درود شریف پڑھنا دعا کو با اثر اور مقبول بنا دیتا ہے۔ حضرت مخدوم علی مہائمی علیہ الرحمہ اپنی کتابوں میں درود پڑھنے پر بڑا زور دیتے تھے۔ آپ اپنی تفسیر ”تبصیر الرحمان و تیسیر المنان بعض ما یشر الی اعجاز القرآن“ میں ہر سورہ کے اختتام پر درود لکھنے کا التزام فرمایا ہے۔ اس سے آپ کے قلبی اور روحانی رجحان کا پتہ چلتا ہے۔

۴ اسمائے حسنی

اللہ تعالیٰ قرآن میں ارشاد فرماتا ہے ”و لله الاسماء الحسنی فادعوه بها“ یعنی اللہ سے اس کے اسمائے حسنی کے ذریعے دعا کرو۔ حضرت مخدوم علی مہائمی نے ایک کتاب ”الوجود فی شرح اسماء المعبود“ لکھی ہے جس میں آپ نے خدا کے ذاتی و صفاتی ناموں کی تشریح و خواص لکھے ہیں۔ گرچہ یہ کتاب ناپید ہو گئی ہے لیکن اس سے یہ تو پتہ چل ہی جاتا ہے مذکورہ آیت پر آپ کا عمل رہا ہو گا۔

(۱) رواہ النسائی۔ بحوالہ مشکوٰۃ المصابیح، باب الصلوٰۃ علی النبی و فضلیہا، ص: ۸۶۔ مطبوعہ مجلس برکات، جامعہ اشرفیہ، مبارک پور

(۲) رواہ الترمذی۔ بحوالہ مشکوٰۃ المصابیح، باب الصلوٰۃ علی النبی و فضلیہا، ص: ۸۶۔ مطبوعہ مجلس برکات، جامعہ اشرفیہ، مبارک پور

کرامات

ہر وہ خرق عادت بات جو انبیاء کرام علیہم الصلوٰۃ والسلام سے ظاہر ہوا ہے معجزہ کہا جاتا ہے اور وہی چیز اگر اولیاء اللہ رحمہم اللہ سے ظاہر ہو تو اسے کرامت کہتے ہیں۔ ہر دور میں لوگوں کو دینداری و نیکیو کاری کی دعوت دینے اور ان کی صلاح و فلاح کی طرف رہنمائی کرنے کے لیے اولیاء اللہ سے کرامت کا ظہور ہوتا رہا ہے۔

حضرت مخدوم علی مہائمی علیہ الرحمہ کی ذات اقدس سے متعلق بہت سے ایسے واقعات تاریخ میں ملتے ہیں، جنہیں دیکھ کر عقل انسانی دنگ رہ جاتی ہے۔ ہم یہاں چند کرامتیں ذکر کرتے ہیں جو ”قطب کوکن“ حضرت شیخ مخدوم فقیہ علی مہائمیؒ از شیخ طریقت محمد عبداللہ پرو مخدوم قیصری، میں ضمیر الانسان کے حوالے سے مذکور ہیں۔

بکری کو زندہ کرنا

حضرت مخدوم مہائمی نے اپنے گھر میں بکری پال رکھی تھی جس سے آپ بہت محبت کیا کرتے تھے۔ ایک روز جب کسی کام کی وجہ سے آپ باہر گئے تو بکری بیمار ہو کر مر گئی۔ آپ کی والدہ ماجدہ نے اسے سمندر کے کنارے پھینکوا دیا۔ جب آپ واپس آئے اور بکری کے مرجانے کی خبر سنی تو بہت رنجیدہ ہوئے اور اسے دیکھنے سمندر کے کنارے چلے گئے۔ آپ کے ساتھ آپ کی کنیز بھی تھی۔ جب آپ نے دیکھا کہ بکری مری پڑی ہے تو اپنی کنیز سے کہا ”تم یہاں سے چلی جاؤ میں کچھ دیر میں آتا ہوں“ یہ سن کر کنیز گھبرا گئی چوں کہ اسے حکم ملا تھا اس لیے وہاں سے جانا پڑا۔ مگر کچھ فاصلے پر آکر چھپ گئی۔ کنیز کے جانے کے آپ

مرکز العلوم الشافعیہ کوکن

سوانح مخدوم علی مہائمی علیہ الرحمہ

نے اللہ کے حضور دعا کی اور کچھ دیر کھڑے رہے۔ تبھی کنیز نے دیکھا کہ بکری کے پیر حرکت کرنے لگے، پھر آپ نے بکری کا کان پکڑ کر کہا کہ گھر چل اور اسے گھر لے آئے۔

یہ آپ کی سب سے پہلے کرامت تھی۔ جس کا ظہور اس وقت ہوا جب آپ کی عمر صرف دس سال تھی۔

کنیز بھی ولیہ بن گئی

اسی دن سے (جس دن کنیز نے بکری کے زندہ ہونے کا واقعہ اپنی آنکھوں سے دیکھا) آپ کی کنیز کا یہ دستور تھا کہ جب وہ آپ کے کپڑے دھوتی تو پہلی مرتبہ کا پانی رکھ لیتی اور اسے پی لیا کرتی۔ جس کے طفیل وہ بھی صاحب کشف اور ولیہ ہو گئی۔

ایک دن ایک مسافر ماہم کی مسجد میں ٹھہرا ہوا تھا آپ نے اسے دیکھا کچھ دیر بعد کنیز کے ہاتھوں مسافر کے لیے کھانا بھیجوا یا۔ کھانا لے کر کنیز جب مسجد میں آئی تو مسافر غائب تھا۔ کنیز نے یہاں وہاں ڈھونڈا مگر کوئی پتہ نہ چلا، آخر اپنی قوت کشف سے پتہ لگا لیا کہ وہ ”مسافر“ خانہ کعبہ میں بیٹھا ہے۔ یہ اپنی طاقت سے، جو حضور مخدوم کے طفیل عطا ہوئی تھی۔ وہاں پہنچ گئی۔ اور مسافر کی خدمت میں کھانا پیش کر کے لوٹ آئی۔ اس طرح آپ کے پیروکاروں سے بہت سی کرامات کا ظہور ہوا ہے۔

پل بھر میں مدینہ پہنچنا

حسب دستور ایک روز دور دراز کے صاحبان طریقت آئے ہوئے تھے اور محفل جمی ہوئی تھی۔ دوران گفتگو ایک بزرگ جو صاحب کمالات تھے فرمانے لگے کہ حضور سرزمین مدینہ منورہ میں ایک بیر کا درخت ہے۔ جس کے بیر بہت عمدہ اور لذیذ ہوتے ہیں۔ حضرت مخدوم نے فرمایا یہ بیر کا موسم ہے جاؤ کچھ لے آؤ! انہوں نے بیر لانے کا وعدہ کیا اور وہاں سے چلے گئے۔ یہ بزرگ بھی بڑے کامل تھے۔ دعائے طی الفراخ بھی معلوم تھی فوراً مدینہ پہنچے، درخت کے نیچے گئے تو معلوم ہوا کہ کوئی درخت پر چڑھا ہے۔ سوچا کہ اب میں کیوں چڑھوں، فرمایا بھائی! ”ذرا ایک ٹہنی ہلا دو میں بھی چن لوں“۔ اوپر والے نے کچھ بیر توڑ کر گرا دیے اور ایک ٹہنی بھی ہلا دی۔ انہوں نے سمیٹ لیا اور واپس آئے۔ حضور مخدوم کی بارگاہ میں بیر پیش کیا، شیخ نے تناول فرمایا اور تعریف کی مگر ساتھ ہی فرمایا کہ بیر تو بہت عمدہ ہیں لیکن تم نے بغیر محنت کے حاصل کیے ہیں۔ یہ سن کر وہ بزرگ بہت متعجب ہوئے اور غلطا کیا کہ غالباً آپ

مرکز العلوم الشافعیہ کوکن

سوانح مخدوم علی مہائمی علیہ الرحمہ

دیکھ رہے تھے لیکن وہاں معاملہ ہی الگ تھا، حضور مخدوم پہلے سے پہنچ کر درخت پر چڑھے ہوئے تھے یہ بھی سمجھ گئے اور کہنے لگے حضور گستاخی ہوگئی معاف کیجیے، کہاں آپ اور کہاں ہم۔ آپ قطب الاقطاب اور سلطان الاولیاء ہیں۔ اس کے بعد شیخ مخدوم نے اپنی جیب سے کچھ بیر نکال کر حاضرین میں بانٹ دیے۔

سات سال کے کھوئے ہوئے جہاز کا واپس آنا

حضرت مخدوم علیہ الرحمہ کے زمانے ہی میں جہازوں کی آمد و رفت شروع ہو چکی تھی۔ چنانچہ اسی زمانے میں ایک ہندو سوداگر کا جہاز مال لے کر باہر گیا اور عرصہ گزر گیا واپس نہ آیا۔ اس نے ہر طرح پتہ لگانا چاہا مگر معلوم نہ ہو سکا۔ اسی طرح سات برس گزر گئے اور وہ یہ واقعہ قریب قریب بھول گیا تھا۔ مگر جب کبھی اس قسم کی کوئی بات ہوتی تو اسے اپنا نقصان یاد آتا اور افسوس کرنے لگتا۔ اس نے بڑے بڑے عاملوں، نجومیوں اور کاہنوں سے بھی معلوم کیا مگر سب نے یہ بتایا کہ وہ مع سامان کے ڈوب گیا ہے۔ ایک روز کسی جگہ یہی تذکرہ ہو رہا تھا وہاں یہ سوداگر بھی بیٹھا تھا۔ وہیں حضرت مخدوم مہائمی کا ایک مرید بھی تھا۔ اس نے پوچھا کہ کیا تم کبھی ہمارے شیخ کے پاس بھی گئے ہو؟ اگر نہیں گئے تو آج چلو یقیناً وہ صحیح پتہ بتادیں گے۔ وہ گیا اور حضرت کی خدمت میں پہنچ کر سارا ماجرا بیان کر دیا۔ آپ نے فرمایا بیٹھو اور اپنی آنکھیں بند کر لو۔ اس نے ایسا ہی کیا۔ تھوڑی دیر بعد آپ نے فرمایا کہ آنکھیں کھولو اور جاؤ آج شام کو تمہارا جہاز مع سامان کے ساحل پر آجائے گا۔ وہ گھر تو آگیا مگر حیرت زدہ تھا کہ سات سال کے کھوئے ہوئے جہاز کے بارے میں آپ نے یہ کیسے کہہ دیا کہ وہ آجائے گا اور وہ بھی آج ہی۔ شام ہونے سے پہلے ہی وہ سمندر کے کنارے پہنچ گیا اور کشمکش میں تھا کہ اسے دور سے ایک جہاز آتا دکھائی دیا۔ اس کی دھڑکنیں تیز ہو نے لگیں۔ آخر آدھے گھنٹے کے بعد جب جہاز قریب آگیا۔ تو اسکی خوشی کا ٹھکانہ نہ رہا کیوں کہ یہ اسی کا جہاز تھا۔ اسے حضرت مخدوم کی کرامت پر یقین ہو گیا اور اگلی صبح مع اہل و عیال حضور مخدوم کی خدمت میں حاضر ہو کر مشرف بہ اسلام ہو گیا۔

کنویں سے جواہر پارہ نکالنا

ایک روز ایک شخص آپ کی خدمت میں حاضر ہوا اور عرض کی کہ حضور ہم اکیلے ہیں، اور سفر کا ارادہ ہے۔ میرے پاس جواہر پارے ہیں۔ میں ان کو ساتھ لے جانا نہیں چاہتا۔ اس خوف سے کہ کہیں وہ لوٹ نہ لیے جائیں، میری خواہش ہے کہ حضور امانت کے طور پر اپنے پاس رکھ لیں جب میں واپس

مرکز العلوم الشافعیہ کوکن

سوانح مخدوم علی مہائمی علیہ الرحمہ

آؤں گاتولے لوں گا۔ آپ اس کی مدد کے لیے راضی ہو گئے۔ اس وقت آپ ایک کنویں کے پاس کھڑے تھے فرمایا لاؤ میں رکھ دوں گا۔ جیسے ہی اس شخص نے جواہر پارے آپ کو سپرد کیے آپ نے انہیں کنویں میں ڈال دیا۔ یہ دیکھ کر اس آدمی کو بڑا تعجب ہوا اور گھبرا کر کہنے لگا حضور ہم نے آپ کو اپنے پاس رکھنے کے لیے دیا تھا۔ آپ نے تو کنویں میں ڈال دیا اب وہ کیسے مل سکے گا۔ آپ نے فرمایا کہ بھائی جب تم چاہو گے مل جائیں گے۔ مگر وہ شخص عجلت پسند تھا۔ اس کو یقین نہ آیا۔ اور کہنے لگا کہ سرکار میرے جواہر پارے ابھی مجھے دے دیجئے۔ یہ سن کر آپ نے اپنا ہاتھ کنویں میں ڈالا اور مٹھی بھر جواہر پارے نکال کر اس کے سامنے ڈال دیے اور فرمایا کہ اپنا جواہر ریزہ پہچان کر لے۔ اس شخص کو بڑا تعجب ہوا اور اپنی غلطی پر پچھتا نے لگا۔ آخر آپ نے ان موتیوں میں سے اس کا موتی اٹھا کر اسے دے دیا اور باقی پھر اسی کنویں میں ڈال دیے۔

مچھلیوں کا زندہ ہونا

حضرت مخدوم بڑے متمول اور مالدار تھے۔ آپ کے دسترخوان پر قسم قسم کے کھانے چنے جاتے تھے۔ مہمان خانہ مہمانوں سے بھرا رہتا تھا۔ اور عمدہ کھانوں سے ان کی ضیافت کی جاتی تھی۔ چاروں طرف آپ کی بزرگی اور کرامات کا چرچا ہو رہا تھا۔ ایک مرتبہ کسی مقام پر چند اہل اللہ جمع تھے۔ وہاں آپ کا تذکرہ ہونے لگا کہ آپ بڑے مالدار اور غنی ہیں، نفیس اور بہترین غذا استعمال کرتے ہیں، صاحب کشف و کرامات بھی ہیں اور ولایت کے بلند مرتبہ پر فائز ہیں۔ ایک بزرگ نے فرمایا کہ یہ کیسے ہو سکتا ہے؟ کہ ولی کامل بھی ہوں اور معمولی غذا کے بجائے عمدہ عمدہ کھانے کھائیں ویوں اور درویشوں کو معمولی غذا ہی پسند ہوتی ہے۔ اس پر بہت لمبی چوڑی بحث شروع ہو گئی۔ مگر انہیں تسکین نہ ہوئی۔ وہ خود وہاں جا کر تسلی و تشفی کرنا چاہتے تھے۔ چنانچہ وہ روانہ ہو گئے۔ ادھر حضور مخدوم کو خبر ہو گئی۔ وہ بزرگ جب ماہم پہنچے تو حضرت مخدوم نے بڑی خاطر و مدارت سے مہمان خانہ میں ٹھہرایا۔ جب دسترخوان چنا گیا تو انہوں نے جیسا سنا تھا ویسا ہی پایا۔ حضور مخدوم حق میزبانی ادا کرتے ہوئے بڑی عزت و تکریم سے مہمانوں کو کھانا کھلا رہے تھے۔ ایک ایک چیز ان بزرگ کو اصرار کے ساتھ کھلاتے اس روز مچھلی خاص طور پر بڑے اہتمام سے رکھی گئی تھی۔ حضرت مخدوم نے پہلے کھانا ختم کیا اور مچھلی کے کانٹوں کو اپنے ہاتھ دھونے والی سلفی میں ڈال کر اپنے ہاتھ دھو لیے۔ مہمان بزرگ جب کھانے سے فارغ ہوئے تو ہاتھ

مرکز العلوم الشافعیہ کوکن

سوانح مخدوم علی مہائمی علیہ الرحمہ

دھونے کے لیے سلفی پیش کی گئی انہوں نے دیکھا کہ کانٹوں کا نام و نشان نہیں بلکہ ان کی جگہ مچھلیاں تیر رہی ہیں۔ وہ بزرگ حیران بھی ہوئے اور شرمندہ بھی۔ کیوں کہ جس جگہ آزمائش کے لیے وہ سراپا سوال بن کر آئے تھے اس کا جواب اسی طرح مل گیا۔ پھر بڑی عاجزی سے اپنی گستاخی کی معافی طلب کی۔ حضور نے شفقت بزرگانہ کا ثبوت دیتے ہوئے معاف فرمایا بعد میں یہ بھی فرمایا کہ اس سے مقصود فخر نہیں تھا بلکہ یہ دکھانا تھا کہ اللہ ہر چیز پر قادر ہے اور بڑا فضل والا ہے۔ وہ جس پر چاہتا ہے اپنا فضل عام کر دیتا ہے۔

غریب لڑکے کی کرامتی امداد

ماہم میں ایک غریب لڑکا رہتا تھا جس کی منگنی ایک کھاتے پیتے گھر کی لڑکی سے ہو گئی تھی۔ چوں کہ ماہم سمندر کے کنارے تھا۔ دوسرے ممالک سے جہازوں کی آمد و رفت جاری تھی لوگ آتے تھے اور ماہم میں قیام بھی کرتے تھے۔ اسی درمیان اتفاق سے ایک خوبصورت عرب تاجر کسی ضرورت سے لڑکی کے مکان کے پاس سے گزرا۔ اس لڑکی پر جو نگاہ پڑی اس کا عاشق ہو گیا۔ اور یہ خواہش ظاہر کی کہ اگر اس لڑکی کی شادی نہیں ہوئی ہے تو میں اس سے شادی کر لوں گا۔ لڑکی کو جاننے والے بھی اس محفل میں موجود تھے۔ انہوں نے کہا کہ اگرچہ ابھی شادی نہیں ہوئی ہے مگر فلاں غریب لڑکے سے منگنی ہو چکی ہے۔ تم سے شادی ناممکن ہے تم اس خیال کو دل سے نکال دو۔ عرب تاجر کہنے لگا کہ منگنی ہوئی ہے تو کیا ہوا ابھی ٹوٹ سکتی ہے اور اس سلسلے میں جو خرچ ہو گا میں برداشت کروں گا۔ کچھ لالچی یہ سن کر لڑکی کے والد کے پاس گئے اور بہلا پھسلا کر اسے منگنی توڑنے پر راضی کر لیا۔ دوسرے دن جماعت بلائی گئی۔ جب یہ خبر عرب تاجر کو ملی تو بہت خوش ہوا مگر بے چارہ غریب لڑکا بہت رنجیدہ ہوا۔ صبح نماز کے لیے لڑکا جب مسجد میں آیا تو تاج الاولیاء حضرت مخدوم کی نظر اس پر پڑ گئی، آپ پر سب معاملہ روشن ہو گیا۔ لڑکے کو الگ بلا کر ارشاد فرمایا کہ اللہ کا شکر ادا کرتے رہو گھبراؤ نہیں، سچے کو ہمیشہ راحت ہے۔ میں خود جماعت میں جاؤں گا اور تمہارے لیے کوئی سمیل پیدا کروں گا۔ لڑکا اس نظر عنایت پر بہت خوش ہوا اور نماز کے بعد اپنے کام میں مصروف ہو گیا۔ وقت مقررہ پر محفل منعقد ہوئی۔ حضرت مخدوم علیہ الرحمہ بھی تشریف لے گئے۔ حاضرین محفل نے انتہائی گرم جوشی سے آپ کا خیر مقدم کیا اور بہت خوش ہوئے پھر حضور ہی کو محفل کا صدر بنایا گیا۔ گفتگو شروع ہوئی اور جب لڑکے کی غربت کی بنا پر منگنی توڑنے اور عرب سے منگنی کرنے کا سوال پیدا ہوا تو آپ نے ارشاد فرمایا کہ غریبی اور امیری کسی کے لیے مخصوص نہیں ہے۔ کسی نے

مرکز العلوم الشافعیہ کوکن

سوانح مخدوم علی مہائمی علیہ الرحمہ

عرب تاجر کی حمایت میں جھوٹ بول کر لڑکے پر شراب نوشی کا الزام لگایا تو حضور نے فرمایا کہ کیا اسے شراب پیتے یا نشے کی حالت میں کسی نے دیکھا ہے؟ اگر کسی نے دیکھا ہے تو بیان کرے ورنہ جب چشم دید گواہ نہیں ہے تو دوسری باتوں کو فراموش کیا جاسکتا ہے۔ اس پر سب خاموش ہو گئے۔ پھر حضرت مخدوم علی مہائمی علیہ الرحمہ نے فیصلہ سنایا کہ اس سال عرب تاجر اور یہ لڑکا دونوں حج کے لیے جائیں اور جو پہلے واپس آئے اس سے شادی کی جائے۔ آپ کے اس فیصلے کو سب نے متفقہ طور پر منظور کر لیا۔ عرب تاجر بہت خوش ہو اکیوں کہ اس کے پاس اپنا بادبانی جہاز تھا۔ اپنی مرضی سے جب چاہے جاسکتا تھا اور لوٹ سکتا تھا۔ جب کہ غریب لڑکے کو کرایے کے جہاز سے جانا تھا۔ اور اپنی مرضی سے واپسی کی کوئی صورت نہ تھی۔ اس کے دو چار دن بعد ہی عرب اپنے جہاز کے ذریعے حج کے لیے روانہ ہو گیا۔ لڑکے نے یہ سنا تو مایوس ہو گیا اور حضرت مخدوم کی بارگاہ میں حاضری دی اور عرض کیا کہ عرب تاجر تو آج چلا گیا۔ حضرت مخدوم نے اسے تسلی دیتے ہوئے فرمایا کہ گھبراؤ مت خدا کوئی راستہ نکال دے گا۔ شوال، ذی القعدہ اور ذی الحجہ کی آٹھ تاریخ گزر گئی لیکن کوئی انتظام نہ ہو سکا نویں تاریخ کی صبح لڑکا جب مسجد میں نماز پڑھنے کے لیے گیا تو حضرت مخدوم نے بلا کر فرمایا کہ نماز کے بعد تم کہیں جانا نہیں۔ یہیں بیٹھے میرا انتظار کرنا نماز کے بعد وہ آپ کے انتظار میں بیٹھا رہا آپ تشریف لائے اور لڑکے کو بلا کر ٹہلنے ہوئے مسجد کے حوض کے کنارے کھڑے ہو گئے پھر لڑکے سے فرمایا کہ آنکھیں بند کر لو اور جب تک میں نہ کہوں مت کھولنا۔ پھر اس کا ہاتھ پکڑ کر حوض میں اترے اور غوطہ لگایا چند منٹ بعد حکم دیا کہ آنکھیں کھولو۔ اب جو لڑکے نے آنکھیں کھولی تو خود کو خانہ کعبہ کے دروازے میں پایا۔ حضرت نے اپنی جیب سے روپے نکال کر دیے اور فرمایا کہ یہ رقم حج کے ضروری سامان میں خرچ کرنا۔ اور حج کے متعلق خاص خاص باتیں سمجھا کر فرمایا کہ دیکھو فلاں جگہ عرب تاجر کا خیمہ ہے اس سے آج ہی ملاقات کر لینا اور حج سے فارغ ہو کر ہم سے یہیں ملنا اور یاد رکھنا کہ یہ راز کسی پر ظاہر نہ ہو۔ اس کے بعد آپ نے اسے رخصت کر دیا وہ خدا کا شکر ادا کرتے ہوئے آگے بڑھا دل میں بہت خوش تھا کہ اللہ تعالیٰ نے ہمیں ایسا رہبر کامل عطا کیا ہے۔ الغرض وہ احرام باندھ کر عرفات کے میدان میں پہنچا اور عرب تاجر کا خیمہ تلاش کر کے ملاقات کی اس کے بعد حج کے ارکان ادا کیے تین چار روز میں سب ارکان پورے کر کے بارہ تاریخ کو حطیم پر آکر حضور سے ملاقات کی آپ نے پھر اس کا ہاتھ پکڑ کر آنکھیں بند کرائیں اور اپنی مسجد میں پہنچ گئے۔ چھ مہینے کے بعد عرب تاجر بھی ماہم

مرکز العلوم الشافعیہ کوکن

سوانح مخدوم علی مہائمی علیہ الرحمہ

واپس آگیا۔ حسب وعدہ جماعت بلائی گئی۔ آپ بھی شریک ہوئے عرب تاجر بھی شریک تھا۔ آپ نے تاجر سے دریافت کیا کیوں میاں تم نے حج کیا؟ تاجر نے جواب دیا ”جی ہاں“۔ آپ نے فرمایا یہ لڑکا بھی گیا تھا یا نہیں، کیا اس سے ملاقات ہوئی تھی؟ تاجر نے جواب دیا: جی ہاں یہ لڑکا حج کو گیا تھا عرفات میں مجھ سے ملا بھی تھا اور تمام ارکان حج کے وقت بھی میں نے اس کو وہاں دیکھا تھا۔ پھر آپ نے سب کو مخاطب کر کے ارشاد فرمایا کہ لوگو! حج سے لوٹ کر ماہم کون پہلے آیا ہے۔ لوگوں نے جواب دیا کہ لڑکا پہلے آیا ہے اور ساتھ ہی سب کو یقین ہو گیا کہ لڑکے پر حضور کی چشم عنایت ہے۔ اس سے کوئی بازی نہیں جیت سکتا۔ عرب تاجر بھی خاموش ہو گیا بالآخر لڑکی کی شادی اسی غریب لڑکے سے ہو گئی۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب ہشتم

وفات

ایک طویل مدت تک عالم کو اپنے کمالات ظاہری و باطنی سے مستفید کر کے اور عالم اسلام میں روحانیت اور رجوع الی اللہ کا عالم گیر ذوق پیدا کر کے ۷/ جمادی الاخریٰ جمعہ کی شب ۸۳۵ھ مطابق ۱۲۳۱ء میں ۵۹ سال کی عمر میں وفات پائی۔ اور بروز جمعہ نماز جمعہ کے بعد ماہم ہی میں اپنے اقربا کے قبرستان میں مدفون ہوئے۔^(۱)

مادہ تاریخ ”جنات الفردوس“ نکلتا ہے۔ مفتی غلام سرور لاہوری نے اپنی کتاب ”خزینۃ الاصفیاء“ میں دو قطعات بھی ذکر کیے ہیں جن سے تاریخ وفات نکلتی ہے۔

① شیخ ایں پیرو نبی و ولی بود عالی ولی گجراتی
سال وصلش چو از خرد جستم گفت کامل علی گجراتی

۸۳۵ھ

② شہد ز دنیا چو در بہشت بریں والی ملک دیں علی و ولی
گو وصالش علی عدیم المثل ہم بخواں زبدۂ بہشت علی

۸۳۵ھ

(۱) ماثر الکرام تاریخ بلگرام (مترجم) ص: ۲۹۶ از: غلام علی آزاد بلگرامی مطبوعہ جامعۃ الرضا، بریلی و سبۃ المرجان فی آثار ہندوستان ص: ۹۸ از: غلام علی آزاد بلگرامی، معبد الدراسات الاسلامیہ، جامعہ علی گڑھ۔ و تاریخ کوکن ص: ۳۱۶ از: ڈاکٹر مومن محی الدین (ایم اے، پی، ایچ، ڈی) مطبوعہ نقش کوکن پبلیکیشنز ٹرسٹ۔ ۴۴ جید روڈ (ایسٹ) ڈونگری، ممبئی ۹

مرکز العلوم الشافعیہ کوکن

سوانح مخدوم علی مہائمی علیہ الرحمہ

اور مولانا فقیر محمد جہلمی نے اپنی کتاب ”حداائق الحنفیہ“ میں ”سخن فہم“ سے آپ کی تاریخ وفات نکالی ہے۔^(۱)

والدہ کا انتقال

آپ کی وفات سے آپ کی والدہ ماجدہ کو گہرا صدمہ پہنچا اور اسی صدمہ میں چالیس دن بعد ۱۷ رجب ۸۳۵ھ میں اللہ کو پیاری ہو گئیں۔ حضرت مخدوم علیہ الرحمہ مزار کی دائیں جانب آپ کو سپرد خاک کیا گیا۔^(۲)

مقبرہ کی تعمیر

حضرت مخدوم علی مہائمی علیہ الرحمہ کے وصال کے بعد آپ کے روضہ کے ارد گرد ایک سادہ عمارت بنادی گئی تھی پھر تقریباً ۲۵۰ سال بعد عہد مغلیہ میں کسی مخیر عقیدت مند نے ۱۰۸۵ھ مطابق ۱۶۷۴ء کو روضے کی مرمت اور توسیع کروائی اور ایک عالی شان گنبد بنوایا، اس کے ۷۷ سال بعد کسی امیر علی خان نے ایک ایوان اور چار گوشہ گنبدوں کا اضافہ کیا، جیسا کہ مادہ تاریخ ”زہمت علی منور شد“ سے پتہ چلتا ہے۔^(۳)

ٹرسٹ کا قیام

حضرت مخدوم علی مہائمی علیہ الرحمہ کے مزار کی تولیت اور نگرانی عہد قدیم ہی سے ”بھیمڑی“ (بھیونڈی) کے مشہور بزرگ دیوان شاہ بابا کے سادات خاندان میں وارثا چلی آرہی تھی۔ مولود، شب چراغ، عود، گل اور اعراس کے اخراجات میں احمد نگر اور بیچاپور کے سلاطین مدد کرتے تھے۔^(۴) اسی خاندان کے ایک فرد نواب سردار الحق، خان بہادر دلیر جنگ دلیر ملک، سی آئی ای، ماہم درگاہ

(۲) خزینۃ الاصفیاء: ۱۳۰۹ھ: مولانا فقیر محمد جہلمی

(۱) قطب کوکن حضرت شیخ مخدوم فقیہ علی مہائمی ص: ۲۴، از محمد عبداللہ پرومخدومی قیصری، مطبوعہ بھونیش آرٹ ملاؤ ممبئی ۹۷

(۲) تاریخ کوکن ص: ۴۵۷ از: ڈاکٹر مومن محی الدین (ایم اے، پی، ایچ، ڈی) مطبوعہ نقش کوکن پبلیکیشن ٹرسٹ۔ ۴۴ جیدروڈ (ایٹ)

ڈوگری، ممبئی ۹۷ قطب کوکن حضرت شیخ مخدوم فقیہ علی مہائمی ص: ۲۴، از محمد عبداللہ پرومخدومی قیصری، مطبوعہ بھونیش آرٹ ملاؤ ممبئی ۹۷

(۳) تاریخ کوکن ص: ۴۵۷ از: ڈاکٹر مومن محی الدین (ایم اے، پی، ایچ، ڈی) مطبوعہ نقش کوکن پبلیکیشن ٹرسٹ، ڈوگری، ممبئی ۹۷

مرکز العلوم الشافعیہ کوکن

سوانح مخدوم علی مہائمی علیہ الرحمہ

کے آخری موروثی متولی تھے۔^(۱) جب ۱۰ جولائی ۱۸۹۰ء میں ”پیر مخدوم صاحب چیرٹھیل ٹرسٹ / وقف“ کا قیام عمل میں آیا۔ (اس ٹرسٹ کی سب سے خاص بات یہ ہے کہ یہ دنیا کی سب سے پہلی درگاہ ٹرسٹ ہے جسے برطانیہ کی جانب سے آئی ایس او۔ ISO۔ سرٹیفکٹ ملا ہے۔) تو نواب زادہ نصر اللہ خاں، سردار علی خاں اور محمد حسین مقبہ اس کے اولین تین ٹرسٹ مقرر ہوئے۔ ۱۹۳۷ء میں ہندوستان کی آزادی کے بعد دوسری بار اسسٹنٹ چیریٹی کمشنر ممبئی کے پاس دوبارہ ”پیر مخدوم صاحب چیرٹھیل ٹرسٹ“ رجسٹرڈ کیا گیا۔ اس مرتبہ ٹرسٹ کار رجسٹریشن ۱۷ اپریل ۱۹۵۲ء کو ہوا اور اس دوسرے رجسٹریشن کے مطابق تین افراد ① مولوی محمد یوسف ہندادے ② ڈاکٹر سید عبدالقادر العدروس ③ حاجی محمود باولا ٹرسٹ مقرر ہوئے۔ فی الحال ”پیر مخدوم صاحب چیرٹھیل ٹرسٹ“ کے حسب ذیل تین ٹرسٹ ہیں:

① جناب محمد فاروق سلیمان درویش (چیرمین)

② جناب محمد سہیل کھنڈوانی (مینجنگ ٹرسٹ)

③ ڈاکٹر مدثر لامبے (ٹرسٹ)

صدر دروازہ

اس ٹرسٹ نے ۱۹۵۳ء میں حضرت مخدوم علی مہائمی علیہ الرحمہ کی درگاہ کا خوبصورت صدر دروازہ تعمیر کروایا جس پر مولوی عبدالقادر لطف چورگھے کا تحریر کردہ یہ قطعہ لکھا ہوا ہے:

تعالی اللہ باب جنت است ایں
بگوائے لطف صالح باب جنت

چہ اعلیٰ بارگاہ عظمت است ایں
نچی گاہ نور رحمت است ایں

ٹرسٹ کے مقاصد

حضرت مخدوم علی مہائمی علیہ الرحمہ پر ریسرچ کرانا، تعلیم کو فروغ دینا اور غریبوں مسکینوں کی امداد کرنا ٹرسٹ کے اہم مقاصد ہیں۔ اور ٹرسٹ اپنے ان مقاصد کی طرف رواں دواں ہیں۔ ذیل ہم ٹرسٹ کی خدمات کی ہلکی سی جھلک دکھاتے ہیں۔

(۳) تاریخ کوکن ص: ۴۵۷ از: ڈاکٹر مومن محی الدین (ایم اے، پی، ایچ، ڈی) مطبوعہ نقشب کوکن پبلیکیشن ٹرسٹ، ڈونگری، ممبئی ۹

مرکز العلوم الشافعیہ کوکن

سوانح مخدوم علی مہائمی علیہ الرحمہ

① ۲۰۰۶ء میں Hazrat Makhdum Ali Mahimi Memorial Oriental Reserch Instiute and Library قائم کیا گیا، جس کے تحت کئی کتابیں منظر عام پر آچکی ہیں۔ اور لائبریری بھی ہزاروں کتابوں سے مزین ہے۔

② ۲۰۰۷ء میں Langar and poverty Relief قائم کیا گیا۔ جس کے تحت روزانہ غریبوں کے لیے لنگر اور زائرین کے لیے نیاز کا اہتمام کیا جاتا ہے۔ اور مسکینوں کو ماہانہ راشن (دال، چاول، شکر، تیل وغیرہ) دیا جاتا ہے۔

③ ۲۰۰۸ء میں حضرت مخدوم علی مہائمی علیہ الرحمہ کے والد بزرگوار کے نام سے Hazrat Shaikh Ahmed Medical Aid Center قائم کیا گیا۔ جس کے تحت غریبوں اور مسکینوں کا علاج و معالجہ ہوتا ہے۔

④ ۲۰۰۹ء میں آستانے کے سامنے حضرت مخدوم علی مہائمی کی والدہ محترمہ کے نام سے Hazrat Bibi Fatima Computer Education & Training Institute (HBF CETI) قائم کیا گیا جس میں سینکڑوں افراد خود کو کمپیوٹر کی تعلیم سے آراستہ کر رہے ہیں۔

⑤ ۲۰۱۱ء میں جسمانی صحت کو بحال رکھنے کے لیے Makhdumiya Health and Fitness Center قائم کیا گیا۔

⑥ ۲۰۱۲ء میں Makhdum Shah Baba Cardiac Ambulance services کا آغاز ہوا۔ یہ ایمبولنس ۲۴ گھنٹہ آستانہ کے سامنے کھڑی رہتی ہے۔ جو چاہتا ہے رعایتی قیمت پر اس خدمات حاصل کرتا ہے۔

⑦ Human Industrial Institute کے ذریعے بچیوں کو کلنگ، ڈیزائننگ، آرٹ، کرافٹ، پینٹنگ اور مہندی وغیرہ کی تعلیم دی جاتی ہے۔

⑧ ۱۹۱۱ء سے Madrsa-E-Makhdumia school میں سینکڑوں بچوں کو پری پرائمری اور پرائمری کی تعلیم دی جا رہی ہے۔

ان کے علاوہ درگاہ میں ہر طرف سی سی ٹی وی کیمرہ لگا ہوا ہے۔ آستانہ کے درمیانی گنبد کو ۴۷ فٹ سے بڑھا کر ۷۲ فٹ کر دیا گیا ہے۔ اور درگاہ کا کل رقبہ ۲۹۳۰ مربع فٹ کرنے کا منصوبہ ہے۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

عرس

ہر سال ۸/جمادی الآخرہ کو حضرت مخدوم مہائمی علیہ الرحمہ کا عرس منایا جاتا ہے۔ آپ کے ایصال ثواب کے لیے قرآن خوانی کی جاتی ہے۔ قل شریف اور محفل میلاد منعقد ہوتی ہے۔ اور زائرین کے لیے پوری رات آستانہ کھلا رہتا ہے۔

دارالعلوم حضرت مخدوم علی مہائمی

اس دارالعلوم کے بانی و سرپرست حضرت مولانا قاضی ڈاکٹر محمد خلیل پٹھان قادری رحمانی شافعی مصباحی علیہ الرحمہ، سابق خطیب و امام ماہم جامع مسجد، تھے۔ ۲۰۰۴ء میں آپ کا وصال ہو گیا۔ فی الحال دارالعلوم آپ کے صاحبزادہ مولانا قاضی سعد پٹھان قادری رحمانی شافعی ازہری، خطیب و امام ماہم جامع مسجد کی سرپرستی میں چل رہا ہے۔ جس میں تین اساتذہ تقریباً ۶۰ بچوں کو حفظ و ناظرہ کی تعلیم دے رہے ہیں۔

خراج عقیدت

۲۶/دسمبر ۲۰۰۵ء کو اس وقت ممبئی کا سب بڑا پیل۔ جے مارگ سے کرا فوڈ مارکیٹ تک۔ حضرت مخدوم علی مہائمی کے نام منسوب کر کے حکومت نے آپ کو خراج عقیدت پیش کیا۔ جس پر مہاراشٹر کے وزیر اعلیٰ و راس راود ویشکھ کے ہاتھوں ”قطب کوکن حضرت مخدوم علی مہائمی“ نام کا سائن بورڈ لگایا گیا ہے۔

آثار و یادگار

آثار و یادگار میں ہمیں دو چیزیں ایسی ملتی ہیں جنہیں حضرت مخدوم علی مہائمی سے نسبت ہے۔ ایک قرآن مقدس ہے جس کی کتابت خود آپ نے کی تھی۔ مزار کے اندر مغربی دیوار پر چاندی کے ایک بکسے میں رکھا رہتا ہے۔ اور ہر سال ۲۹ ویں رمضان کو زیارت کراپا جاتا ہے جسے دیکھ کر اندازہ ہوتا ہے کہ آپ فن کتابت میں بھی یدِ طولیٰ رکھتے تھے۔ دوسری چیز درگاہ سے متصل ماہم کی موجودہ جامع مسجد ہے جس کی تعمیر آپ نے کرائی تھی۔ اور اسی میں تاحیات عبادت و ریاضت میں مشغول رہے۔^(۱) اس اعتبار سے یہ ایک تاریخی اور ممبئی کی سب سے قدیم مسجد ہے۔

آپ کا ایک قطب خانہ بھی تھا جس میں نادر و نایاب کتابیں تو تھیں ہی خود آپ کی تصنیف کردہ کئی کتابیں موجود تھیں جو متولیوں کی نااہلی اور بے توجہی کی نذر ہو گئیں۔ بقول جناب نور پرکار صاحب لائبریرین حضرت مخدوم علی مہائمی لائبریری: ”حضرت کی لکھی ہوئی کتابوں کو لے جا کر قبرستان میں دفن آئے۔“ اگر آج وہ کتابیں موجود ہوتیں تو نہ صرف یہ کہ علمی سرمایہ میں اضافہ ہوتا بلکہ حضرت مخدوم کی سیرت کے دوسرے پہلو بھی سامنے آتے۔

(۱) قطب کوکن حضرت شیخ مخدوم فتیہ علی المہائمی ص: ۱۲۵ از: محمد عبداللہ پرومخدوم قیسری، مطبوعہ بھونیش ارٹ ماڈ، ممبئی ۷۹

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب دہم

قلمی یادگاریں

حضرت مخدوم علی مہائمی علیہ الرحمہ نے اپنی زندگی کا بیشتر حصہ تصنیف و تالیف میں گزارا، آپ کی تصانیف میں زیادہ تر بحث فلسفہ اور تصوف پر ملتی ہیں۔ چنانچہ آپ نے وحدۃ الوجود، فنا و بقا، جبر و اختیار، ہستی مطلق، تنزلات ستہ، حقیقت محمدیہ جیسے تصوف کے دقیق اور پیچیدہ مسائل پر قلم اٹھایا ہے۔ اور ہر موضوع پر سیر حاصل اور محققانہ گفتگو فرمائی ہے۔

آپ کے دور میں فلسفہ اور تصوف کا رواج تھا۔ اہل علم اور صوفیہ گرام ان مسائل کو خاص اہمیت دیتے تھے۔ اس لیے اس وقت حضرت مخدوم کی تصنیفات قدر کی نظر سے دیکھی گئیں۔ لیکن جوں جوں زمانہ گزرتا گیا ان مسائل سے لوگوں کا میلان بھی ختم ہوتا گیا۔ نتیجتاً آپ کی بہت سی کتابیں تلف ہو گئیں۔ اور جو بچیں ان میں سے بھی صرف بعض ہی طبع ہو پائیں۔ بقیہ میں سے کچھ ہندوستان کے مختلف کتب خانوں میں دستیاب ہیں۔ اور کچھ کا ذکر صرف کتابوں میں ملتا ہے۔ جن کتابوں تک ہماری رسائی ہو پائی انہیں ہم مختصر تعارف کے ساتھ قارئین کے استفادہ کے لیے یہاں درج کرتے ہیں۔

① ادلة التوحید

یہ رسالہ شیخ محی الدین ابن عربی کے نظریہ وحدت الوجود کی تائید میں لکھا گیا ہے۔ جس میں آپ نے اس نظریہ کو کتاب و سنت، ائمہ دین، مفسرین اور صوفیہ کے اقوال سے ثابت کیا ہے۔ اس رسالہ کے متعلق شیخ محقق شاہ عبدالحق محدث دہلوی علیہ الرحمہ فرماتے ہیں:

”بغایت درجہ موجز و مفق، در تحریر دلائل عقلیہ و براہین قاطعہ و ازالہ شکوک و احاطہ شبہات سخن را بغایت تدقیق نمودہ۔“^(۱)

ترجمہ: یہ دلائل عقلیہ و براہین قاطعہ، ازالہ شکوک و احاطہ شبہات کے باب میں نہایت مختصر اور شستہ

(۱) اخبار الاخبار۔ ص: ۷۹ شیخ عبدالحق محدث دہلوی علیہ الرحمہ، مطبوعہ دہلی

مرکز العلوم الشافعیہ کوکن

سوانح مخدوم علی مہائمی علیہ الرحمہ

کتاب ہے اور مصنف نے اپنی بات نہایت باریکی سے پیش کی ہے۔

۲۰ اجلة التائید فی شرح ادلة التوحید

ادلة التوحید لکھنے کے بعد آپ اس کے مغالقات کی توضیح کی ضرورت محسوس کی تو اس کی شرح لکھنے کا آغاز فرمایا اور نہایت مفصل انداز میں پایہ تکمیل تک پہنچایا ہے۔

۳۱ انعام الملک العلام باحکام حکم الاحکام

یہ کتاب شریعت کے اسرار و رموز پر لکھی گئی ہے جو کہ علم حدیث کا سب سے زیادہ دقیق و عمیق باب ہے۔ اس کتاب میں آپ نے ہر بات کو عقل کی کسوٹی پر پرکھ کر پیش کیا ہے۔ ہندوستانی علما میں مخدوم علی مہائمی علیہ الرحمہ کی وہ ذات ہے جس نے سب سے پہلے اس فن پر قلم اٹھایا اور ایک مستقل کتاب لکھی۔ حضرت شاہ ولی اللہ محدث دہلوی علیہ الرحمہ نے اس فن میں ایک کتاب بنام ”حجة اللہ البالغہ“ تصنیف فرمائی اور دعویٰ کیا ہے کہ اب تک اس فن میں کوئی مستقل کتاب نہیں لکھی گئی ہے۔ شاید آپ کی نظر سے مخدوم علی مہائمی کی یہ تصنیف نہیں گزری۔

۴۰ امحاض النصیحة

شیخ اکبر محی الدین ابن عربی کے دفاع میں آپ کی یہ دوسری کتاب ہے۔ اس کتاب سے شاہ عبد اللطیف معروف بہ سید شاہ محی الدین قادری دیلوری نے اپنی تصنیف ”فصل الخطاب بین الخطا و الصواب“ میں کافی مدد لی ہے۔ ”امحاض النصیحة“ کا ایک قلمی نسخہ خدابخش اور ٹیل لائبریری پٹنہ میں ہے۔

۵۰ مرآة الحقائق

صوفی محمد عز الدین المغربي (جو فلسفہ وحدۃ الوجود کے قائل تھے) کی فارسی کتاب ”جام جہاں نما“ کا عربی ترجمہ ہے۔ جس میں ذات حق، احدیت، واحدیت، حقیقت محمدیہ، تنزلات ستہ وغیرہ مباحث پر بحث کی گئی ہے۔ یہ کتاب نہایت مجمل اور مبہم ہے اور تصوف کی مشکل ترین کتاب شمار کی جاتی ہے۔ مرآة الحقائق ۳۲ صفحات پر مشتمل ہے۔ اس کا ایک نسخہ ممبئی یونیورسٹی کی لائبریری میں کھٹ کھٹے کلکیشن کے تحت موجود ہے۔

۶۰ ارأء الدقائق فی شرح مرآة الحقائق

مرکز العلوم الشافعیہ کوکن

سوانح مخدوم علی مہائمی علیہ الرحمہ

مرآة الحقائق (عربی ترجمہ جام جہاں نما) کے مندرجات چوں کہ بہت مجمل اور مبہم تھے۔ اس لیے آپ نے یہ ارادہ فرمایا کہ اس کی تشریح و توضیح کر کے اس کی پیچیدگیاں ختم کر دی جائے۔ اور پھر ”اراءة الدقائق فی شرح مرآة الحقائق“ کے نام سے اس کی شرح لکھی۔

④ تبصیر الرحمان و تیسیر المنان بعض مایشیر الی اعجاز القرآن
حضرت مخدوم علی مہائمی کی مشہور زمانہ تصنیف ہے۔ جو ”تفسیر رحمانی“ یا ”تفسیر مہائمی“ کے نام سے مشہور ہے۔ مولانا باقر مرتضیٰ آگاہ نے اپنی تصنیف ”نفحة الانبیرۃ“ میں شیخ حبیب اللہ کے حوالے سے حضرت مخدوم علی مہائمی کا یہ قول نقل کیا ہے: ”میں نے لوح محفوظ سے اپنی تفسیر کا مقابلہ کر لیا ہے۔“ (۱) دوسری تفسیروں کی بہ نسبت اس تفسیر کا انداز کچھ خاص ہے۔ اس کی سب سے بڑی خوبی یہ ہے کہ آپ نے آیتوں کے ربط کو ٹوٹنے نہ دیا اور دوسری خوبی یہ ہے کہ ہر سورت سے پہلے بسم اللہ کی نئی توضیح و تشریح کی ہے۔ تیسری خوبی یہ ہے کہ ہر سورت سے پہلے اس کا مختصر تعارف کرایا اور وجہ تسمیہ بیان کی ہے۔ اسی طرح ایک خاص بات یہ بھی ہے کہ دوسرے مفسرین کی طرح آپ صرف ونحو کے پیچیدہ مسائل سے نہیں الجھتے اور نہ ہی ایک ایک لفظ پر لمبی لمبی بحثیں کرتے ہیں۔ بلکہ چھوٹے چھوٹے جملوں اور واضح اشارات سے آیت قرآنی کی تفسیر بیان کرتے جاتے ہیں۔ اس کا ایک نسخہ ”انجمن اہل سنت اشرفی دارالمطالعہ“ الجامعۃ الاشرفیہ، مبارک پور، اعظم گڑھ میں موجود ہے جس کی طباعت دو ضخیم جلدوں میں مطبع بولاق، مصر سے ہوئی ہے۔ تفسیر مہائمی کا ایک قلمی نسخہ کتب خانہ درگاہ حضرت پیر محمد شاہ احمد آباد میں موجود ہے۔ سن تحریر ۱۱۵۹ھ ہے۔

⑤ النور الازہر فی کشف القضاء والقدر
اس کتاب میں حضرت مخدوم علی مہائمی نے شیخ محی الدین ابن عربی کے نظریہ قدر و قضا کی عقلی و نقلی دلائل سے مزید توضیح و تشریح کی ہے۔ ابن عربی کے اس نظریہ کا خلاصہ یہ ہے کہ قضا و قدر کا تعلق، اعیان ثابتہ یا اشیا کی ان کے قبل از وقت حقیقتوں کے ساتھ ہے۔ جو باری تعالیٰ کے علم میں ثابت ہیں۔ قدر اور نوشتہ تقدیر سے مراد اشیا کا یہی ازلی علم ہے۔ جو ان کے وجود سے مقدم ہے۔

(۱) نقلاً عنہ یہ از: مولانا باقر آگاہ بحوالہ تاریخ النواظص: ۱۳۵۵ھ: عزیز یار جنگ، مطبوعہ حیدرآباد ۱۳۲۲ھ

مرکز العلوم الشافعیہ کوکن

سوانح مخدوم علی مہائمی علیہ الرحمہ

۹ الضوء الازھر فی شرح النور الازھر

یہ کتاب بھی آپ نے رسالہ ”النور الازھر فی کشف سر القضاء و القدر“ کی شرح میں لکھا ہے۔ مکمل نسخہ دستیاب نہ ہونے کی وجہ سے یوسف کھٹ کھٹے نے ناقص ہی چھپوایا تھا۔ یہ مطبوعہ رسالہ جامع مسجد ممبئی کے کتب خانہ محمدیہ میں موجود ہے۔

۱۰ فتاویٰ مخدومیہ

یہ ان فتاویٰ کا مجموعہ ہے جن کا آپ سے استفتاء کیا گیا تھا۔ سید امام الدین گلشن آبادی نے اپنی کتاب ”تاریخ الاولیا“ میں اس کا ذکر کیا ہے مگر اب یہ ناپید ہے۔

۱۱ فقہ مخدومی

یہ کتاب فقہ شافعی میں ہے اس کتاب کو آپ کی جانب منسوب کیا جاتا ہے مگر زبان و بیان کا جو اسلوب آپ کی دیگر کتابوں میں پایا جاتا ہے وہ اس میں نہیں ملتا۔ یوسف کھٹ کھٹے ”کشف المختوم فی حالات الفقیہ المخدوم“ کے نزدیک یا تو اس میں تحریف کردی گئی ہے یا یہ آپ کی بالکل ابتدائی تصنیف ہے۔ یہ کتاب مفتی محمود اختر مصباحی کے اردو ترجمہ کے ساتھ ممبئی سے شائع ہو چکی ہے۔

۱۲ استجاء البصر فی الرد علی استقصاء النظر

یہ کتاب شیعی عالم ابن مطہر الحلی کے جواب میں لکھی گئی ہے۔ اس کا ذکر تو اکثر لوگوں نے کیا ہے مگر اب یہ ناپید ہے۔

۱۳ الوجود فی شرح اسماء المعبود

اس کتاب میں آپ نے اللہ تعالیٰ کے ذاتی اور صفاتی ناموں کی تشریح و خواص میں لکھے ہیں۔ حضرت سید امام الدین گلشن آبادی نے تاریخ الاولیا میں اس کا ذکر کیا ہے۔ لیکن اب اس کا پتہ نہیں چلتا۔

۱۴ ترجمہ و شرح لمعات عراقی

یہ کتاب فارسی زبان میں ہے جس کے مصنف شیخ فخر الدین عراقی ۶۸۸ھ ہیں۔ حضرت مخدوم علی مہائمی نے کتاب کی افادیت کو دیکھتے ہوئے عربی میں اس کا ترجمہ کیا اور اس پر حواشی بھی لکھے۔ اس کتاب کا موضوع مسئلہ زماں ہے۔ صاحب کتاب نے قدیم فلاسفہ کا زمانے کے سلسلے میں

مرکز العلوم الشافعیہ کوکن

سوانح مخدوم علی مہائمی علیہ الرحمہ

اختلاف بیان کیا ہے۔ پھر متاخرین فلاسفہ کے مذہب پر زمانہ کی چار قسمیں (۱) زمان تصور یا خیالی (۲) زمان محسوس یا مشہور (۳) زمان طبعی (۴) زمان مطلق بیان کی ہے۔ اس کے بعد زمانہ کی پانچویں قسم زمان ایزدی بیان کی ہے۔ جو کسی قسم کو قبول نہیں کرتا، جس میں نہ ایاب و نہاب ہے اور نہ اس کا آغاز و انجام ہے۔

۱۵) الرتبة الرفیعة فی الجمع والتوفیق بین الاسرار الحقیقة و انوار الشریعة

یہ کتاب ابن عربی پر کیے گئے اعتراضات کے جواب میں لکھی گئی ہے۔ جب حضرت مخدوم علی مہائمی کو یہ معلوم ہوا کہ یمن کے علاقہ زبید کے رہنے والے شیخ اسماعیل مقلی نے ایک کتاب بنام ”الذریعة الی نصرة الشریعة“ لکھی ہے۔ اور اس میں صوفیہ گرام اور خاص کر ابن عربی پر اعتراضات کیے ہیں۔ تو آپ نے اس کے جواب میں یہ کتاب لکھی اور دلائل و براہین سے اس طرح مزین کیا کہ معترض کے اعتراضات بے وقعت نظر آتے ہیں۔

اسماعیل مقلی کی کتاب کی پہلی بحث مسئلہ سماع پر ہے۔ جس میں اس نے علما کے اختلاف اور اس کی نوعیت لکھی ہے۔ سماع کی قسمیں حرام، مکروہ، مندوب، مستحب اور جائز بتائی ہیں۔ اس مسئلے میں مخدوم مہائمی نے امام غزالی کے مسلک کی تائید کی ہے۔ دوسری بحث حلاج کے قول انا الحق پر ہے اس سلسلے میں آپ نے اس بات کی وضاحت کر دی ہے کہ حلاج کے قول ”انا الحق“ اور بایزید بسطامی کے قول ”سبانی ما اعظم شانی“ کے صحیح محمل نہ سمجھنے کی بنا پر لوگوں نے فتنہ کھڑا کیا ہے۔ لیکن حقیقت تو یہ ہے کہ یہ باتیں عوام کے فہم اور ان کی سطح دماغ سے بہت بلند و بالا ہے۔ تیسری بحث شیخ اکبر کے بعض اقوال پر ہے۔ مخالفین نے ان اقوال کی تردید کی ہے اور شیخ اکبر کی تکفیر کی ہے۔ حضرت مخدوم نے اس سلسلے میں شیخ اکبر کے اقوال کی توضیح کی ہے اور اس کی عمدہ تاویلیں پیش کی ہیں۔ پھر اکابر صلحائے کرام کی کتابوں سے اقتباسات پیش کیے ہیں۔

یہ کتاب ۲۳۰ پر مشتمل ہے۔ اس کتاب کا قلمی نسخہ کتب خانہ درگاہ پیر محمد شاہ احمد آباد میں موجود ہے۔ یہ نسخہ مخدوم مہائمی کی حیات یعنی ۸۲۲ھ میں لکھا گیا۔ اسماعیل مقلی کی کتاب کو سرخ روشنائی سے بطور متن اور مخدوم مہائمی کی جوابی کتاب کو سیاہ روشنائی سے بطور شرح اس کے نیچے لکھا گیا ہے۔ اس کتاب پر تین مہریں ہیں ایک جہانگیر بادشاہ کی دوسری ”کریما بہ بخشائے بر حال ما“ کی اور تیسری

مرکز العلوم الشافعیہ کوکن

سوانح مخدوم علی مہائمی علیہ الرحمہ

”فیاض الدین مظفر الدین عدم تبدیل“ کی۔ آخر میں یہ جملہ لکھا ہے:

يوم الجمعة وقت العصر الثاني من صفر، سنة اثنتين وثمان مائة من الهجرة النبوية
على صاحبها افضل الصلوة والتحية۔

❶ زوارف اللطائف فی شرح عوارف المعارف

فن تصوف میں عوارف المعارف حضرت شیخ شہاب الدین سہروردی (۶۳۲ھ) کی مشہور تصنیف ہے۔ تیرہویں صدی میں جب سلاسل کی تنظیم ہوئی تو دیگر سلسلوں نے بھی اس کتاب کو اپنا لیا۔ اس کتاب کی خاصیت یہ ہے کہ اس میں تصوف کے بنیادی عقائد، طریقہ عمل، خانقاہوں کی تعظیم، مریدین و شیوخ کے تعلقات اور دیگر دینی و اخلاقی مسائل، قرآن و حدیث کی روشنی میں بیان کیے گئے ہیں۔ کتاب کی افادیت دیکھتے ہوئے حضرت مخدوم مہائمی نے اس کی شرح زوارف اللطائف کے نام سے لکھی اور اس کے مجمل و مبہم گوشوں کی وضاحت کردی اور ساتھ ہی ساتھ احادیث اور صوفیہ کی کتابوں سے مزید واقعات کا اضافہ کیا۔

اس شرح کا ایک قلمی نسخہ کتب خانہ محمدیہ جامع مسجد ممبئی میں موجود ہے۔ کاتب کا نام محمد عظمت اللہ باری بن مولوی کرامت اللہ ہے۔

❷ خصوص النعم فی شرح فصوص الحکم

یہ شیخ اکبر حضرت محی الدین ابن عربی کی معرکۃ الاراکتاب فصوص الحکم کی شرح ہے۔ فصوص الحکم وہی کتاب ہے جس میں پہلی مرتبہ شیخ اکبر نے فلسفہ وحدت الوجود کو نہایت ہی مفصل انداز میں بیان کیا ہے۔

چوں کہ مسئلہ وحدت الوجود علمی سے زیادہ ذوقی اور روحانی تھا۔ اس لیے جو علما اس کی لذت سے آشنا نہ تھے انہوں نے اس پر اعتراضات کیے اور اس کے رد میں کتابیں لکھ ڈالیں۔

شیخ اکبر کی حمایت میں بہت سے صوفیہ کرام نے کتابیں لکھیں۔ اور آپ کے اقوال کو برحق ثابت کرنے کی کوشش کی ہیں۔ مگر پوری طرح کامیاب نہیں ہو پائے۔ اسی چیز نے مخدوم علی مہائمی کو خصوص النعم لکھنے پر ابھارا۔ چنانچہ آپ اس کتاب کے مقدمہ میں لکھتے ہیں:

”اور بہت سے شارحین مصنف کے صحیح نقطہ نظر تک پہنچنے اور چھلکے سے مغز علیحدہ کرنے میں

مرکز العلوم الشافعیہ کوکن

سوانح مخدوم علی مہائمی علیہ الرحمہ

کامیابی حاصل نہیں کر سکے اور نہ بعض جگہ ان گوشوں کو اجاگر کر سکیں کہ اصل کتاب سے اعتراض اٹھ جائے اور خلجان جاتا رہے۔ اس لیے میرے دوستوں نے ایک مکمل شرح لکھنے کی فرمائش کی جو اس ضرورت کو پورا کر دے۔ چنانچہ میں نے اس خدمت کو انجام دیا۔“ یہ شرح ۶۵۱ صفحات پر مشتمل ہے۔ ہر صفحہ پر پندرہ سطر ہیں۔

۱۸) مشرع الخصوص فی شرح الفصوص

شیخ صدر الدین قونوی (م: ۶۷۱ھ) جلیل القدر صوفی گزرے ہیں۔ آپ شیخ اکبر کے متبع ہیں۔ اور اہل تصوف کے نزدیک شیخ کبیر سے پہچانے جاتے ہیں۔ ”فصوص“ آپ کی مشہور کتاب ہے۔ جس میں آپ نے مشاہدات، مقامات، تجلیات پر خاص طور سے بحث کی ہے۔ فنا و بقا جیسے دقیق اور پیچیدہ مسائل پر قلم اٹھایا ہے۔

حضرت مخدوم علی مہائمی نے فصوص کے مضامین کو اور زیادہ پھیلا دیا ہے۔ اور مشکل مقامات کی تشریح بھی کر دی ہے اور اس کا نام ”مشرع الخصوص فی شرح الفصوص“ رکھا ہے۔
محمد حسن غوثی منڈوی گلزار ابرار میں اس کتاب کے متعلق لکھتے ہیں:
”آپ شیخ صدر الدین قونوی کی فصوص کی شرح لکھنے کے بعد کچھ کم پانچ سال امکانی لباس میں زندہ رہے۔ اور شرح مشکور کی تالیف ۸۳۰ھ میں ہوئی۔“

۱۹) شرح سید الاستغفار

یہ حدیث سید الاستغفار کی تشریح میں مختصر رسالہ ہے۔ اور یہ رسالہ ”الضوء الاظہر فی شرح النور الازہر“ کے آخر میں شامل ہے۔ جو جامع مسجد ممبئی کے کتب خانہ محمدیہ میں موجود ہے۔ اس کا ایک مخطوطہ نسخہ انٹرنیٹ پر اس ایڈریس کے تحت موجود ہے۔

<http://llpds.lib.Harvard.edu/pds/wiew/thumbhails>

یہ رسالہ ۱۶ صفحات پر مشتمل ہے۔ دعاے سید الاستغفار سرخ روشنائی سے لکھی ہوئی ہے۔ اور کتابت کی تکمیل ۱۲۶۵ھ میں ہوئی ہے۔

۲۰) رسالہ عجیبہ

مرکز العلوم الشافعیہ کوکن

سوانح مخدوم علی مہائمی علیہ الرحمہ

یہ رسالہ حضرت مخدوم علی مہائمی علیہ الرحمہ کی غیر معمولی صلاحیت و قابلیت، ذہانت و فطانت اور آپ کے تجربہ علمی کا شاہ کار ہے۔ یہ ایسا رسالہ ہے جو قاری کو حیرت زدہ کر دیتا ہے۔ اس میں آپ نے جس باریکی کے ساتھ ”آلہم ذلک الکتب لا ریب فیہ ہدی للمتقین“ کے وجوہ اعراب بتائے ہیں اس کی نظیر نہیں ملتی۔ حضرت سید غلام علی آزاد بلگرامی نے اپنی کتاب ”سبحة المرجان فی آثار ہندوستان“ میں اس کا ابتدائی حصہ نقل فرمایا ہے جسے ہم قارئین کے استفادے کے لیے پیش کرتے ہیں۔

بسم الله الرحمن الرحيم۔ قال العبد الحقير علي بن محمد المہائمی رزق الله التوفيق و اذاقه حلاوة التحقيق، قد اغرب بعض الفضلاء في تخریج وجوه الاعراب في قوله تعالى آلہم الى قوله للمتقین، حتى اخرج أربعة وعشرين الفا وتسع مائة وسبعین وجہا و زاد علیہا مولانا علامة الزمان المحقق خسرو الرومی فبلغ المجموع مائتی ألف وتسعة و سبعین ألفا و سبعین وجہا۔ ولكن لا يخفى على الناظرین فیہا ان بعض الوجوه لا يستقیم فی نفسہا و بعضها لا يرتبط ببعضہا۔ والعبد الذلیل قد استخرج بقدرۃ الملک الجلیل ستة آلاف و مائة و احد عشر الفا و أربعة و أربعین وجہا و اذا ضم الیہا وجوه ”الذین یؤمنون بالغیب“ الی الی احد و عشرون وجہا و ضرب العدد المذکور فیہا تبلغ مائة الف الف و ثمانیة و عشرين الف الف و ثلاث مائة الف و أربعة و أربعین ألف الف و خمس مائة و أربعة و عشرين وجہا۔ و یعبر عن هذا العدد بالهندی اثنی عشر کرورا و ثلاثة و ثمانون لکا و أربعة و اربعون ألفا و خمس مائة و أربعة و عشرين وجہا و یکتب ذلک بالهندیة ۱۲۸۳۳۵۲۳ و المستول من اکابر العلماء و امثال الاذکیاء ان ینظر فیہ بعین الرضاء و یجنبوا عن السخط و المراء فانی بقصوری معترف و من بحار علومهم مغترف و ہا أنا أشرع فیہ و بالله التوفیق۔

أقول: ”آلہم ذلک الکتب لا ریب فیہ ہدی للمتقین الذین یؤمنون بالغیب“ فالآلہم بین القاضی قدس سرہ له أحد عشر معنی، المعنی الاول انه مبتداء۔ أقول فحینئذ ان کان خبرہ محذوفاً فذلک اما صفة له فحینئذ الکتاب اما صفة أو بدل منه أو عطف بیان

مركز العلوم الشافعية كوكب

سوانح مخدوم على مهائى عليه الرحمه

له أو خبر مبتداء محذوف والجملة حال عن الضمير فى الخبر أو اما فى ذلك من معنى الإشارة أو معترضة ان قدر خبر الم بعدة او ملحقة ان قدر قبله .أو الكتاب صفة بعد صفة لآلم أو بدل منه أو عطف بيان له فهذه عشرة وجوه على تقدير جعل ذلك صفة لآلم وكذا على تقدير جعله بدلا منه أو عطف بيان له فهذه ثلثون وجهاً على تقدير جعله تابعاً له وان جعلته مبتدا خبر محذوف فا الكتاب صفة له أو بدل منه أو عطف بيان له ، أو الكتاب خبر مبتدا محذوف والجملة معترضة أو حالية ضمير الخبر المقدر فهذه خمسة وجوه على تقدير جعل خبر ذلك محذوفاً وان جعلته مذكورا فهو الكتاب والجملة حالية أو اعتراضية فهنا وجهان وهما مع الخمسة سبعة . وان جعلته مبتداً خبر محذوف فا الكتاب صفة "آلم" أو بدل منه أو عطف بيان له أو خبر بعد خبر للمبتداء المحذوف فهذه أربعة وجوه والجملة فيها معترضة ان قدر خبر "آلم" مؤخر او ملحقة ان قدر مقدما أو حالية فهذه اثنا عشر وجهاً وهى مع السبعة تسعة عشر وهى مع الثلاثين تسعة وأربعون على تقدير حذف خبر "آلم" وان جعلته مذكورا فهو اما ذلك فا الكتاب صفة له ، أو بدل منه أو عطف بيان له أو خبر بعد خبر له أو خبر مبتداء محذوف والجملة بيان للأولى أو ذلك مبتداء ثان والكتاب خبر والجملة خبر آلم واما خبره الكتاب فذلك صفة "آلم" أو بدل منه أو عطف بيان له أو خبر مبتداء محذوف والجملة اعتراضية أو حالية من ضمير الخبر لتضمنه معنى البالغ أقصى درجة البلاغة فهذه أحد عشر وجهاً مع التسعة والأربعين ستون ثم "لا ريب فيه" لالنفى الجنس أو شبهة بليس وعلى التقديرين الخبر محذوف أو "فيه" أو "للمتقين" و مسطح الاثنين فى الثلاثة ستا فعلى هذه الستة "لا ريب فيه" اما خبر مبتداء محذوف أو خبر لآلم أو لذلك أو لكتاب أو خبر بعد خبر لها على تقدير حذف الخبر الاول أو ذكره فهذه عشرة وجوه أو حال من ضمير الخبر المحذوف لآلم أو لذلك أو لكتاب على تقدير ابتدائية كل واحد منها أو من ضمير الخبر المذكور لكل واحد منها خبر آلم ذلك أو الكتاب و خبر الكتاب هدى فحينئذ يستنبط منها معنى الفعل فهذه سبعة وجوه على

مركز العلوم الشافعية كوكن

سوانح مخدوم على مهائى عليه الرحمه

تقدير الحالية أو هي مستأنفة أو معترضة على أحد القولين أو ملحقة على الآخر فهنا وجهان أو الجملة بدل من خبر الهم المقدر أو المذكور المفرد الذى هو ذلك أو الكتاب أو الجملة التى هي ذلك الكتاب أو بدل من خبر ذلك المقدر أو المذكور الذى هو الكتاب ، وهذه ستة وجوه على البدلية ولا يجوز أن تكون الجملة عطف بيان ، لأن الجملة لا تقع عطف بيان صرح به صاحب مغنى اللبيب فى الفرق بينه وبين البدل ، أو هي صفة لموصوف محذوف هو خبر ذلك الكتاب أى ذلك كتاب لا ريب فيه أو خبر ”الم“ وهنا وجهان والمجموع سبعة وعشرون وجهاً ومسطحاً فى الستة مائة واثنان وستون وجهاً ومسطحاً فى ستين تسعة آلاف وسبع مائة وعشرون وجهاً . وعلى كل واحد منها إما أن يكون هدى مرفوعاً لكونه خبر مبتداء مذكور وهو الهم وذلك أو الكتاب أو خبر بعد خبر لكل واحد منها والأول مذكور أو محذوف وهذه تسعة وجوه أو خبر مبتداء محذوف والجملة بدل من جملة ذلك الكتاب أو لا ريب فيه على أنهما صفة لموصوف مرفوع أو خبر لمبتداء أو ممدح مرفوع أو الجملة مستأنفة جواب سؤال مقدر وهذه سبعة وجوه للرفع أو منصوباً لكونه حالاً عن ضمير الخبر المذكور الذى هو ذلك أو الكتاب أو لا ريب فيه أو عن ضمير الخبر المحذوف لآلم أو لذلك أو الكتاب فهذه ستة أوجه أو على أنه ممدح بتقدير الفعل أو على الاختصاص فهذه ثمانية أوجه للنصب أو مجروراً لكونه بدلاً من ضمير فيه بدل الكل أو الاشتمال أو عطف بيان له فهذه ثلاثة أوجه للجبر والمجموع تسعة عشر وجهاً ومسطحاً فى تسعة آلاف وسبع مائة وعشرين مائة ألف وخمسة وسبعون ألفاً وسبع مائة وسبعون وجهاً . هذه على تقدير كون ”الهم“ مرفوعاً على الابتداء الوجه الثانى أنه مرفوع على الخبر المحذوف الى آخره.^(١)

(١) سبحة المرجان فى آثار هندوستان ص: ٩٨٠ تا ١٠١١ از غلام آزاد على بگرامى ، معهد الدراسات الاسلاميه ، جامعه على گڑھ

مرکز العلوم الشافعیہ کوکن

سوانح مخدوم علی مہائمی علیہ الرحمہ

ترجمہ: بسم اللہ الرحمن الرحیم، بندہ ناچیز علی بن احمد مہائمی عرض پرداز ہے کہ - اللہ تعالیٰ اسے توفیق بخشے اور تحقیق کی حلاوت سے سرفراز کرے۔ بعض اہل علم نے ”المذکک الکتاب لاریب فیہ ہدی للمتقین“ کے وجوہ اعراب کی تخریج میں حیرت انگیز تحقیق پیش کی ہے۔ حتیٰ کہ بعض نے ۲۴۹۷۰ صورتیں بیان کی ہیں۔ اور علامہ زماں، محقق خسرو، رومی نے یہ تعداد ۲۷۹۰۷۰ تک پہنچادی ہے لیکن ان وجوہ میں غور کرنے سے ولوں پر یہ بات پوشیدہ نہیں رہتی کہ ان میں سے بعض توفی نفسہ صحیح نہیں ہیں اور بعض ایک دوسرے سے بے ربط ہیں۔ اس حقیر بندے نے اللہ تعالیٰ کی قدرت سے ۶۱۱۱۶۴۴ وجوہ کی تخریج کی ہے ”الذین یومنون بالغیب“ کی ۲۱ وجوہ کو بھی اس میں ضم کر کے ضرب دیا جائے تو یہ تعداد ۱۲۸۳۴۵۲۴ بنتی ہے جس کو ہندوستانی زبان میں ۱۲ کروڑ ۸۳ لاکھ ۴۴ ہزار ۵ سو ۲۴ کہتے ہیں۔ اکابر علما اور صاحب زکاوت فضلا سے گزارش ہے کہ اس کو پسندیدگی کی نظر سے دیکھیں۔ اور ناراضگی، بحث و مباحثہ سے اجتناب کریں۔ مجھے اپنی کم مائیگی اور بے بضاعتی اور ان کے علم و فضل کا اعتراف ہے۔

بتوفیق الہی میں کہتا ہوں۔ ”المذکک الکتاب لاریب فیہ ہدی للمتقین الذین یومنون بالغیب“ قاضی قدس سرہ نے الم کے گیارہ معنی ذکر کیے ہیں (پہلا معنی یہ ہے کہ قرآن مجید انہیں الم کی جنس یعنی حروف سے مرکب ہے۔ اس شکل میں قاضی نے اس کے اعراب کی چھ صورتیں بیان کی ہیں) پہلی صورت یہ ہے کہ الم مبتدا ہے۔ میں کہتا ہوں۔ اس صورت میں اگر ① الم کی خبر مخذوف ہے تو ذلک ② یا تو اس کی صفت ہوگا۔ اس میں الکتب (۱) یا صفت ہوگا (۲) یا اس کا بدل ہوگا (۳) یا عطف بیان ہے (۴) یا مبتدا مخذوف کی خبر اور جملہ خبر کی ضمیر سے حال ہوگا (۵) یا ذلک میں اشارہ کا جو مفہوم پایا جاتا ہے اس سے حال ہوگا (۶) یا اگر الم کی خبر اس کے بعد مقدر مانی جائے تو جملہ معترضہ ہوگا (۷) یا اگر اس سے پہلے مقدر ہو تو جملہ ملحقہ ہوگا (۸) یا الکتب، الم کی دوسری صفت (۹) یا اس کا بدل (۱۰) یا عطف بیان ہوگا۔ اگر ذلک کو الم کی صفت قرار دیا جائے تو یہ دس صورتیں ہوتی ہیں اور اس طرح بدل و عطف قرار دینے میں بھی گویا ذلک کو الم کا تابع قرار دینے میں ۳۰ وجوہ نکلتی ہیں۔ ④ اور اگر ذلک کو خبر مخذوف کا مبتدا قرار دیں (۱) تو الکتب اس کی صفت ہوگا (۲) یا بدل (۳) یا عطف بیان (۴) یا مبتدا مخذوف کی خبر اور جملہ معترضہ ہوگا (۵) یا خبر کی ضمیر مقدر سے حال۔ گویا ذلک کی خبر کو

مرکز العلوم الشافعیہ کوکن

سوانح مخدوم علی مہائمی علیہ الرحمہ

مخدوف قرار دینے میں پانچ صورتیں نکلتی ہیں۔ اور اگر خبر مذکور مابین تو وہ (۱) الکتب ہوگی اور جملہ حالیہ (۲) یا معترضہ یہ دو صورتیں ہوں گی۔ اور گزشتہ پانچ صورتیں مل کر سات صورتیں ہوں گی (۳) اور اگر ذلک کو مبتدا مخدوف کی خبر مابین تو الکتب (۱) الہ کی صفت ہوگی (۲) یا بدل (۳) یا عطف بیان (۴) یا مبتدا مخدوف کی خبر یہ چار صورتیں ہوں گی اور جملہ (۱) معترضہ ہوگا اگر الہ کی خبر مؤخر مانی جائے (۲) یا ملحقہ ہوگا اگر مقدم فرض کی جائے (۳) یا حالیہ ہوگا اب یہ بارہ صورتیں ہوں گی۔ اس سے پہلے کی سات صورتیں جوڑ دیجیے تو ۱۹ صورتیں ہوتی ہیں۔ اور گزشتہ ۳۰ بھی جوڑ دیں تو ۴۹ صورتیں ہوتی ہیں۔ یہ اس صورت میں کہ الہ کی خبر کو مخدوف قرار دیا جائے۔ (۱) اگر الہ کی خبر کو مذکور تسلیم کیا جائے تو اس کی خبر (۱) یا تو ذلک ہوگی۔ اس صورت میں الکتب (۱) یا تو اس کی صفت ہوگی (۲) یا اس سے بدل (۳) یا عطف بیان (۴) یا اس کی دوسری خبر (۵) یا مبتدا مخدوف کی خبر اور جملہ پہلے کا بیان ہوگا۔ یا ذلک دوسرا مبتدا ہوگا اور کتاب اس کی خبر ہوگی۔ اور جملہ مل کر الہ کی خبر ہوگا۔ (۱) یا اس کی خبر الکتب ہوگی۔ اس صورت میں ذلک (۱) یا تو الہ کی صفت ہوگا (۲) یا اس سے بدل (۳) یا عطف بیان (۴) یا مبتدا مخدوف کی خبر اور جملہ (۱) یا تو معترضہ ہوگا یا (۲) خبر کی ضمیر سے حال ہوگا اس لیے کہ الکتب میں ”البالغ اقصى درجة البلاغة“ کا مفہوم پوشیدہ ہے۔ یہ گیارہ صورتیں گزشتہ ۴۹ میں جوڑ دی جائے تو کل ۶۰ صورتیں ہوتی ہیں۔ پھر ”لاریب فیہ“ میں لا (۱) نفی جنس کا ہے (۲) یا مشابہ بلیس۔ دونوں صورتوں میں خبر (۱) یا تو مخدوف (۲) یا ”فیہ“ ہے (۳) یا ”للمتقین“ ہے۔ ۲۳ میں ضرب دیجیے تو چھ صورتیں نکلتی ہیں ”لاریب فیہ“ (۱) یا تو خبر ہے۔ (۱) یا مبتدا مخدوف کی (۲) یا الہ کی (۳) یا ذلک کی (۴) ”الکتب“ کی (۵) یا ”الہ“ کی دوسری خبر (خبر اول کے مخدوف و مذکور دونوں صورتوں میں) یہ دس صورتیں ہوں گی۔ (۱) یا ”لاریب فیہ“ حال ہے (۱) یا الہ (۲) یا ذلک (۳) الکتب کی خبر مخدوف یا (۴-۵-۶) ان تینوں کی خبر مذکور کی ضمیر سے حال ہے۔ بشرطیکہ ان تینوں کو مبتدا قرار دیا جائے پس الہ کی خبر ذلک یا الکتب اور ذلک کی خبر الکتب اور الکتب کی خبر ہدی ہوگی۔ اس صورت میں خبر سے فعل کا مفہوم نکالا جاسکتا ہے۔ یہ سات صورتیں ہوں گی حال ماننے کی شکل میں۔ (۱) یا ”لاریب فیہ“ (۱) جملہ متانفہ ہے (۲) یا معترضہ ایک قول کے مطابق اور ملحقہ دوسرے قول کے مطابق یہ دو صورتیں ہوں گی۔ (۱) یا جملہ (۱) الہ کی خبر مقدر (۲) یا خبر مذکور مفرد ذلک

مرکز العلوم الشافعیہ کوکن

سوانح مخدوم علی مہائمی علیہ الرحمہ

(۳) یا الکتب (۴) یا مذکور جملہ خبر (ذلک الکتب) سے بدل ہے (۵) یا ذلک کی خبر مقدر (۶) یا خبر مذکور (الکتب) سے بدل ہے گویا بدل کی شکل میں چھ صورتیں ہوئیں۔ لاریب فیہ عطف بیان نہیں ہو سکتا۔ اس لیے کہ بدل و بیان میں فرق کی وضاحت کرتے ہوئے صاحب مغنی اللیب نے تصریح کی ہے کہ جملہ عطف بیان نہیں ہو سکتا ❶ یا جملہ موصوف محذوف کی صفت ہے۔ یہ موصوف (۱) ذلک الکتب یعنی ذلک الکتب لاریب فیہ کی خبر ہوگی (۲) یا الہ کی خبر۔ یہ دو صورتیں ہوئیں کل ۲۷ صورتیں نکلیں۔ ان ۶ سے ضرب دیں تو ۱۶۲ صورتیں ہوں گی اور ان میں ۶۰ سے ضرب دیجیے تو یہ تعداد ۹۷۲۰ ہوگی۔ ان سب صورتوں میں ❷ یا تو مرفوع ہوگا۔ مبتدا مذکور (۱) الہ (۲) ذلک (۳) یا الکتب کی خبر ہونے کی بنا پر یا ان تینوں میں ہر ایک کی دوسری خبر ہونے کی بنا پر اس صورت میں خبر اول یا (۱) مذکور ہوگی (۲) یا محذوف اس طرح ۹ صورتیں نکلتی ہیں۔ یا ہدی مرفوع ہوگا مبتدا محذوف کی خبر ہونے کی بنا پر اور جملہ (۱) ذلک الکتب (۲) یا لاریب فیہ سے بدل ہوگا اور یہ دونوں یا (۱) مرفوع موصوف کی صفت ہوں گے (۲) یا مبتدا کی خبر (۳) یا مرفوع برمدح (۴) یا جملہ مستانفہ اور سوال مقدر کا جواب ہوگا۔ اس طرح رفع کی شکل میں ۷ صورتیں ہوئیں۔ ❸ یا ہدی منصوب ہوگا۔ خبر مذکور (۱) ذلک (۲) الکتب (۳) یا لاریب فیہ کی ضمیر سے یا (۴) الہ (۵) یا ذلک (۶) الکتب کی خبر محذوف کی ضمیر سے حال ہونے کی بنا پر یہ ۶ صورتیں ہوئیں۔ (۱) یا فعل مقدر مان کر منصوب برمدح (۲) یا منصوب برائے اختصا ہے۔ اس طرح نصب کی شکل میں آٹھ صورتیں نکلیں۔ ❹ یا ہدی مجرور ہوگا (۱) ”فیہ“ کی ضمیر سے بدل ہوگا بدل کل (۲) بدل اشتمال (۳) عطف بیان ہونے کی بنا پر۔ اس طرح جر کی شکل میں ۳ صورتیں نکلیں۔ کل تعداد ۱۹ ہوئی۔ اسے ۹۷۲۰ میں ضرب دیجیے تو حاصل ضرب ۱۸۴۶۸۰ ہوگا۔

(۱) یہاں رفع کی کل ۱۷ صورتیں ہوتی ہیں۔ نصب کی ۱۸ اور جر کی ۳ صورتیں ملائیں جائے تو کل ۲۸ صورتیں بنتی ہیں ۲۸ کو ۹۷۲۰ سے

ضرب دینے سے کل ۲۷۱۶۰ صورتیں نکلیں گی۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

باب یازدہم

تفسیر مہائمی اور اس کی خصوصیات

حضرت مخدوم علی مہائمی علیہ الرحمہ کا سب سے بڑا علمی کارنامہ آپ کی تفسیر ”تبصیر الرحمن و تیسیر المنان بعض ما یشیر الی اعجاز القرآن“ ہے۔ جو تفسیر مہائمی کے نام سے مشہور ہے۔ یوں تو قرآن پاک کی سینکڑوں تفسیریں لکھی گئیں مگر تفسیر مہائمی اپنی گونا گوں خصوصیات کے باعث ہمیشہ اہل علم کی توجہ کا مرکز بنی رہی۔ مثلاً آیتوں کا ایک دوسرے میں اس طرح ربط پیدا کرنا کہ سلسلہ کلام کہیں ٹوٹنے نہ پائے۔ ہر سورت کا اجمالی تعارف اور ہر سورت سے پہلے بسم اللہ کی نئی توضیح و تشریح اس انداز سے کہ سورت کے مندرجات کا علم ہو جائے۔ حقائق و معارف کا مختصر بیان پھر سلسلہ مضمون اس انداز سے ہونا کہ آیت بریکٹ میں آجائے، مسائل و احکام کی مختصر توضیح، بلاغت اور اختلاف قراءت کی طرف اشارات، کہیں کہیں علم کلام اور تصوف کی نفیس بحثیں تفسیر مہائمی کی ایسی خصوصیات ہیں جو کسی ک تفسیر میں یکجا نہیں ملتیں۔ ہندوستان میں تفسیر مہائمی کی اہمیت اس اعتبار سے اور بھی زیادہ ہو جاتی ہے کہ عہد مخدومی ہی سے تفسیر لکھنے کا آغاز ہوا، آپ سے پہلے آپ کے معاصرین میں سے شیخ محمد بن احمد گجراتی (متوفی ۸۲۰ھ) نے ”کاشف الحقائق و قاموس الدقائق“ کے نام سے اور حضرت خواجہ بندہ نواز گیسو دراز (متوفی ۸۲۵ھ) نے ”درر ملتقط“ کے نام سے تفسیریں لکھی تھیں، تیسری تفسیر آپ کی ہے، جس کی تکمیل (۸۳۱ھ) میں ہوئی۔

موضوع

تفسیر مہائمی کا موضوع ”نظم قرآن“ ہے۔ جس میں ایک آیت سے دوسری آیت اور ایک سورت سے دوسری سورت کے درمیان ربط و مناسبت ظاہر کی گئی ہے۔ نظم قرآن کی اہمیت امام رازی کے اس قول سے بخوبی سمجھی جاسکتی ہے ”اکثر لطائف القرآن مودعة فی الترتیبات و الروابط“^(۱) قرآنی حکمتوں کا بڑا حصہ اس کے نظم و ترتیب میں پوشیدہ ہے۔

(۱) الاقنان فی علوم القرآن ج ۳۔ ص: ۱۳۲۳۔ امام جلال الدین سیوطی، مکتبہ دارالقرآن، القاہرہ

مرکز العلوم الشافعیہ کوکن

سوانح مخدوم علی مہائمی علیہ الرحمہ

قرآن کریم کی طویل ترین سورتیں جو مختلف اوقات اور مختلف حالات میں نازل ہوئی ہیں اسے پڑھتے وقت قاری الجھن میں پڑ جاتا ہے۔ کیوں کہ اسے آیتوں کے درمیان کوئی ربط و تسلسل نظر نہیں آتا ہے۔ قرآن کریم کی تفسیر اس انداز میں کرنا کہ اس کی آیتوں اور سورتوں کے درمیان باہمی ربط و تسلسل ظاہر ہو جائے یقیناً ایک مشکل فن ہے۔ اور یہی وجہ ہے کہ اکثر مفسرین اس کی طرف کم ہی توجہ دیتے ہیں۔

لیکن حضرت مخدوم علی مہائمی نے اس مشکل فن ہی کو اپنی تفسیر کا موضوع بنایا اور پورے قرآن کی تفسیر اس طرح کی کہ سلسلہ کلام کہیں بھی ٹوٹنا نظر نہیں آتا اور اس خوبصورت انداز میں کی کہ جو بھی پڑھتا ہے وجد میں آ جاتا ہے۔ اور بے ساختہ اس کے منہ سے داد و تحسین کی صدائیں بلند ہوتی ہیں۔ چنانچہ شیخ محقق شاہ عبدالحق محدث دہلوی حضرت مخدوم کی فہم قرآن اور تحقیق نظم کی داد دیتے ہوئے کہتے ہیں:

”تفسیر رحمانی کہ بہ صفت ایجاز و تدقیق موصوف است و تفسیر را بہ قرآن امتزاج دادہ است۔“ (۱)
ترجمہ: تفسیر رحمانی جو ایجاز و تدقیق سے متصف ہے اور تفسیر کو قرآن سے ملا دیا گیا ہے۔
شیخ محمد حسن غوثی لکھتے ہیں:

”تفسیر رحمانی میں ترجمہ و تشریح کو قرآنی ترتیب کے ساتھ ملا دیا گیا ہے۔ اور تکرار سے اجتناب کیا گیا ہے۔ یہ عمدہ طریقہ آپ کی اختراع ہے۔“ (۲)
مولانا باقر آگاہ نقض العنبر یہ میں لکھتے ہیں:

”یہ تفسیر عمدہ لائق ستائش ہے۔ اس کی نظیر اعلیٰ یا ادنیٰ نظر سے نہیں گزری۔“ (۳)
یقیناً قرآنی سورتوں اور آیتوں کے مابین نظم و مناسبت ظاہر کرنے کی صلاحیت و قابلیت اسی کے حصہ میں آتی ہے جس پر فضل خداوندی ہو۔ حضرت مخدوم علی مہائمی اپنے مقدمہ میں اللہ تعالیٰ کی اس نعمت کا شکریہ ادا کرتے ہوئے اس علم کو محض فضل الہی قرار دیتے ہیں۔

(۲) اخبار الاخبار ص: ۱۱۷۹ از: شیخ عبدالحق محدث دہلوی علیہ الرحمہ، مطبوعہ دہلی

(۳) گلزار ابرار ص: ۱۴۱ شیخ محمد حسن غوثی

(۴) نقض العنبر یہ از: مولانا باقر آگاہ نقض العنبر یہ، تارخ النواظ ص: ۱۳۵۵ از: عزیز یار جنگ، مطبوعہ حیدرآباد ۱۳۲۲ھ

مرکز العلوم الشافعیہ کوکن

سوانح مخدوم علی مہائمی علیہ الرحمہ

”یہ نکات نظم قرآنی کا بہترین مجموعہ ہے، جس میں سے اکثر مجھ سے پہلے کسی جن وانس کی دست رس میں نہیں آئے تھے۔ میں غریق بحر پلید اس لائق کہاں تھا کہ ان تک رسائی حاصل کر سکتا جنہیں صرف پاک و مطہر بندے ہی چھو سکتے ہیں۔ مگر اللہ رب العزت نے محض اپنے فضل و کرم سے میری لیے اس اشکال کو آسان کر دیا۔“^(۱)

اور غالباً اسی وجہ سے انہوں نے اپنی تفسیر کا نام ”تبصیر الرحمان وتیسیر المنان“ رکھا ہے۔

تفسیری موقف

حضور اکرم ﷺ کا ارشاد گرامی ہے۔ ”من قال فی القرآن براہ فلیتبعوا مقعده من النار“ ترجمہ: جس نے قرآن کی تفسیر اپنی رائے سے کی تو وہ اپنا ٹھکانا جہنم میں بنالے۔ اس حدیث کی روشنی میں تفسیر لکھنے والوں پر یہ ذمہ داری عائد ہوتی ہے کہ بیان تفسیر میں اپنی رائے کا سہارا نہ لیں، اسی لیے مفسرین بہت احتیاط سے کام لیتے ہیں۔ یہاں تک کہ ایک گروہ احادیث و آثار، اقوال صحابہ و تابعین اور سلف سے منقول تفسیروں سے الگ ہٹ کر اپنی فہم سے تفسیر کرنے کو گناہ عظیم خیال کرتا ہے۔

لیکن حضرت مخدوم علی مہائمی کا تعلق مفسرین کے اس گروہ سے ہے جو شرعی حدود و قیود میں رہ کر تفسیر و تاویل میں عقل و فہم کے استعمال پر زور دیتا ہے۔ حضرت مخدوم علی مہائمی حضور ﷺ کے مذکورہ ارشاد کی وضاحت کرتے ہوئے لکھتے ہیں۔

اس کا مطلب یہ نہیں کہ اقوال صحابہ اور آثار تابعین سے ہٹ کر فہم و عقل سے قرآن کی تفسیر کرنے والا جہنمی ہے بلکہ یہ حدیث تو مفسرین کے لیے احتیاط برتنے میں مہمیز کا کام کرتی ہے۔ جہاں تک عقل و خرد اور رائے کے استعمال کا تعلق ہے۔ قرآن کریم میں جابجا تدبر و تفکر کی دعوت دی گئی ہے۔ قرآن اور مذہب اسلام کی عالم گیریت اور ابدیت اسی صورت میں ہے کہ مفسرین اپنے اپنے دور میں پیش آمدہ مسائل کو قرآن و سنت کی روشنی میں غور و فکر سے حل کریں۔ احادیث و آثار کا جو حصہ تفسیر کے سلسلے میں نقل کیا گیا ہے وہ پورے قرآن کا احاطہ نہیں کرتا ہے بلکہ وہ صرف بعض حصوں سے متعلق ہے۔ اس لیے ہمارے لیے گنجائش ہے کہ بقیہ حصہ کے بارے میں غور و فکر سے کام لے کر استخراج معانی کریں اور سیاق

(۱) مقدمہ تفسیر مہائمی، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

وسبق سے آیات کے مفہیم کو متعین کریں۔ قرآن کریم میں جملہ دینی علوم موجود ہیں۔ بعض صراحتاً اور بعض اجمالاً اور بہت سے ایسے امور ہیں جو تفسیر بالمآثور سے بالکل ماوراء ہیں۔ اس لیے حضرت عبداللہ بن مسعود فرماتے ہیں:

من اراد علم الاولین والآخرین فليتدبر القرآن
ترجمہ: جو اولین و آخرین کا علم حاصل کرنا چاہے تو اسے قرآن میں غور و فکر کرنا چاہیے۔
اور ظاہر ہے کہ تدبر قرآن صرف ظاہری الفاظ پر انحصار کرنے سے حاصل نہیں ہو سکتا۔ اس کے لیے اشارات و مقاصد کا سمجھنا بھی ضروری ہے۔ ایک مفسر کے لیے حقائق کی بصیرت لازمی ہے کیوں کہ غور و فکر اور تدبر کے بعد اس پر قرآنی مطالب واضح ہوتے ہیں۔
حضرت ابوالدرداء کا قول ہے:

لا يفقه الرجل حتى يجعل للقران وجوها
ترجمہ: انسان اس وقت تک فقیہ نہیں بن سکتا جب تک قرآن کے اعراب کی مختلف شکلوں کا علم نہ حاصل کر لے۔

اور حضور اکرم ﷺ نے حضرت عبداللہ بن عباس کے لیے یہ دعا فرمائی:

اللهم فقهه في الدين وعلمه التأويل

ترجمہ: یا اللہ! ابن عباس کو دین کی سمجھ اور علم تاویل عطا فرما۔

ظاہر ہے تاویل سے مراد قرآن مجید کی تفسیر اور اس کی غایت کو سمجھنا ہے۔ تفسیر بالرائے کی جو ممانعت وارد ہوئی ہے اس سے مراد ایسی تفسیر ہے جو خواہشات پر مبنی ہو اور جس میں کھینچ تان کر معانی پہننا ئے گئے ہوں، ایسی تفسیر مذموم ہے۔ تفسیر کا پسندیدہ طریقہ یہ ہے کہ اپنی رائے کو ہدایت ربانی کے تابع کر دیا جائے۔ قرآن کے سلسلہ میں حضور ﷺ سے جو کچھ مروی ہے اس پر اعتماد نہایت ضروری ہے۔ لیکن منقولات و مدلولات لغویہ کے پہلو پہلو عقل و فہم کا استعمال بھی کرنا چاہیے۔ تاکہ قرآن کے دور رس، گہرے اور وسیع معانی کا استخراج کیا جاسکے۔ شاید یہی حقیقت حضرت عبداللہ بن مسعود رضی اللہ عنہ کی زبان مبارک سے روایت میں بیان کی گئی ہے:

ان للقران ظاہر او باطن او حدا و مطلقاً۔

مرکز العلوم الشافعیہ کوکن

سوانح مخدوم علی مہائمی علیہ الرحمہ

ترجمہ: قرآن کے ظاہری اور باطنی معانی بھی ہیں، حلال و حرام کے مسائل بھی اور وعدہ وعید بھی۔ اور قرآن کے باطنی معانی تک نکتہ شناس ہی اپنی بصیرت کی روشنی میں پہنچ سکتے ہیں جب کہ یہ بصیرت نور الہی سے مستنیر ہو۔^(۱)

چنانچہ حضرت مخدوم علی مہائمی نے اپنی تفسیر کا آغاز اسی اصول کے تحت کیا ہے۔

الحمد لله الذي انار بكلامه قلوب اولي الابواب ليبصر به مع عقولهم طريق الصواب^(۲)
ترجمہ: تمام تعریفیں اللہ تعالیٰ کے لیے جس نے اہل خرد کے دلوں کو اپنے کلام سے منور کیا تاکہ وہ اس کی روشنی میں اپنی عقل سے کام لے کر صحیح راستہ پاسکیں۔

آپ عقل کو بصر اور شریعت کو نور سے تعبیر کرتے ہیں۔^(۳) اور عقل کی اصلیت بیان کرتے ہوئے لکھتے ہیں۔

العقل ان كان شأنه الالتفات الى امور كثيرة يكون بعضها جابا عن البعض^(۴)
ترجمہ: عقل اگرچہ بعض معاملات میں رہ نمائی کرتی ہے تو بعض مواقع پر حقائق تک پہنچنے میں رکاوٹ بھی بن جاتی ہے۔

احادیث سے استشہاد

حضرت مخدوم مہائمی علیہ الرحمہ عقل و فہم کے ساتھ ساتھ احادیث سے استشہاد بھی کرتے ہیں۔ چنانچہ آپ آیت ”حافظو على الصلوات والصلوة الوسطى“ کی تفسیر کرتے ہوئے لکھتے ہیں:

وهي الصبح الواقعة بين صلاتي الليل والنهار المشهودة للملائكة النازلين والصاعدين وقيل العصر كقوله عليه السلام ”شغلونا عن الصلاة الوسطى صلاة العصر ملائكة الله بيوتهم نارا“^(۵)

(۱) مقدمہ تفسیر مہائمی، ج: ۱ مطبوعہ، بولاق، مصر

(۲) تفسیر مہائمی ج: ۱ ص: ۲ مطبوعہ بولاق، مصر

(۳) تفسیر مہائمی ج: ۱ ص: ۲۵ مطبوعہ بولاق، مصر

(۴) تفسیر مہائمی ج: ۲ ص: ۴۰۲ مطبوعہ بولاق، مصر

(۵) تفسیر مہائمی ج: ۱ ص: ۸۶ مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

ترجمہ: وہ نماز فجر ہے جو رات اور دن کی نمازوں کے درمیان واقع ہے جس میں اترنے اور چھڑنے والے فرشتے حاضر ہوتے ہیں اور بعض لوگوں نے نماز عصر کہا ہے جیسا کہ حضور ﷺ کا ارشاد گرامی ہے ”ان لوگوں نے ہمیں درمیانی نماز عصر سے مشغول کر دیا اللہ تعالیٰ ان کے گھروں کو آگ سے بھر دے“۔

اور اسی طرح سورہ آل عمران کی آیت ”افئن مات أو قتل انقلبتم علی أعقابکم“ کی تفسیر بھی جنگ احد کی احادیث کا ذکر کر کے کرتے ہیں۔^(۱)

حکما کے اقوال سے توثیق

حضرت مخدوم علی مہائمی علیہ الرحمہ کو حکمت و فلسفہ سے خاص لگاؤ تھا۔ آپ کی ہر تصنیف میں فلسفیانہ و حکیمانہ استدلال نظر آتے ہیں۔ تفسیر مہائمی میں بھی آپ نے اس بات کو ملحوظ رکھا ہے۔ مثلاً بعض مقامات پر آپ نے افلاطون، ارسطو، فارابی، ابن سینا وغیرہ کے اقوال نقل کیے ہیں۔^(۲) لیکن اس سے آپ کا مقصد ان کے مذہب کی تائید یا ان کی مذہب کی طرف رغبت دلانا نہیں ہوتا بلکہ اس سے وہ عقائد اہل سنت کے حق ہونے پر استدلال کرتے ہیں۔^(۳) یہی وجہ ہے کہ جہاں آپ نے حکما کے مذاہب شمار کرائے ہیں وہیں ان کی کمزوری بھی بتادی ہے اور صراحتاً ان کی تقلید کرنے سے ممانعت فرمائی ہے۔ مثلاً آپ ایک جگہ لکھتے ہیں:

والانبياء والاولياء والعلماء اولی بالتقليد منهم۔^(۴)

ترجمہ: انبیاء، اولیاء اور علماء، حکما سے زیادہ اس بات کے حق دار ہیں کہ ان کی تقلید کی جائے۔

علمائے نحو کے اقوال سے استدلال

حضرت مخدوم مہائمی بعض جگہوں پر علمائے نحو مثلاً سیبویہ، اخفش، خلیل زجاج، کسائی وغیرہ

(۲) تفسیر مہائمی ج: ۱ ص: ۱۲ مطبوعہ بلاق، مصر

(۳) تفسیر مہائمی ج: ۱ ص: ۷۸ مطبوعہ بلاق، مصر

(۴) تفسیر مہائمی ج: ۱ ص: ۳۴۰-۳۴۱ مطبوعہ بلاق، مصر

(۵) تفسیر مہائمی ج: ۱ ص: ۸ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

کے اقوال سے بھی استدلال کرتے ہیں۔ چنانچہ آپ ”ایاک نعبد وایاک نستعین“ کی تشریح کرتے ہوئے کہتے ہیں:

”ایا“ ضمیر منفصل منصوب المحل و اللواحق لبيان حاله ولا محل لها عند سیبویہ والفارسی و ضمائر معه اضعیف اليها عند الخلیل و الأخفش و المازنی و عند القراء ہی الضمائر و ”ایا“ اعتماد و عند الزجاج و السیرافی و نقله ابن العصفور عن الخلیل اسم ظاهر بمعنی النفس و عند سائر الکوفیین الضمیر المجموع^(۱)۔

ترجمہ: ”ایا“ ضمیر منفصل منصوب المحل ہے اور لواحق اس کی حالت کا بیان ہے۔ سیبویہ اور فارسی کے نزدیک اس کا کوئی محل نہیں ہے۔ خلیل، اخفش اور مازنی کے نزدیک اس کے ساتھ والے ضمائر اسی کی طرف منسوب ہیں اور قراء زجاج اور سہرانی کے نزدیک وہی ضمائر ہیں اور ”ایا“ اعتماد ہے اور ابن عصفور نے خلیل سے اسے اسم ظاہر بمعنی نفس نقل کیا ہے۔ اور تمام کوفیوں کے نزدیک یہ ضمیر مجموع ہے۔

اختلاف قراءت کا بیان

حضرت مخدوم علی مہائمی اختلاف قراءت بھی ذکر کرتے جات ہیں مگر بہت ہی اختصار کے ساتھ، مثلاً ”ملک یوم الدین“ کی تفسیر کرتے ہوئے لکھتے ہیں:

بالالف عاصم والنسائی والباقون بغیرھا۔^(۲)

ترجمہ: ”ملک“ کو عاصم اور نسائی الف کے ساتھ اور باقی قراء بغیر الف کے پڑھتے ہیں۔

یوں ہی آیت وضو ”وَأَرْجُلُكُمْ“ میں اختلاف قراءت بیان کرتے ہوئے لکھتے ہیں:

(وَأَرْجُلُكُمْ) وهو علی قراءة النصب وهي قراءة نافع وابن عامر وحفص والكسائي و يعقوب۔^(۳)

”وَأَرْجُلُكُمْ“ نصب کے ساتھ اور یہی نافع، ابن عامر، حفص، کسائی اور یعقوب کی قراءت ہے۔

شان نزول

(۱) تفسیر مہائمی جلد ۱ ص ۲۴ مطبوعہ بولاق، مصر

(۲) تفسیر مہائمی ج ۱ ص ۲۲ مطبوعہ بولاق، مصر

(۳) تفسیر مہائمی جلد ۱ ص ۱۴۰ مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

حضرت مخدوم نے تفسیر مہائمی میں سورتوں اور آیتوں کے شان نزول بیان کرنے کا اہتمام بھی فرمایا ہے۔ ذیل میں چند نمونے پیش کیے جاتے ہیں۔

① (وما وعدك ربك وما قل) حین فتر الوحی فقال المشرکون ودعه ربہ وقل لا ① ترجمہ: یہ آیت اس وقت نازل ہوئی جب کچھ دنوں کے لیے وحی کا آنا بند ہو گیا تو مشرکین بطور طعن یہ کہتے کہ آپ کو آپ کے رب نے چھوڑ دیا اور مکروہ جانا۔

② (وما لأحد عنده من نعمة تجزى إلا ابتغاء وجه ربه الأعلى ولسوف يرضى) نزولت فی ابی بکر رضی اللہ عنہ حین اشتري بلالاً ممن کان یوذیه لاسلامه فأعتقه لیعتقه اللہ عن الهجو المانعة من رويته۔ ② ترجمہ: یہ آیت حضرت ابو بکر صدیق رضی اللہ تعالیٰ عنہ کی شان میں اس وقت نازل ہوئی جب آپ نے حضرت بلال رضی اللہ تعالیٰ عنہ کو ان لوگوں سے خریداجو آپ کو آپ کے اسلام لانے کی وجہ سے تکلیف دیتے تھے پھر آپ نے حضرت بلال کو آزاد کر دیا تاکہ اللہ آپ کو ان چیزوں سے آزاد کر دے جو دیدار الہی سے مانع ہیں۔

سورہ تحریم کی پہلی آیت ”یا ایہا النبی لما تحرم ما احل اللہ لک“ کا شان نزول بیان کرتے ہوئے لکھتے ہیں:

روی ان رسول اللہ ﷺ خلا بما رية فی یوم حفصة فعلبت بذلك فقال لها رسول اللہ ﷺ حرمت ما رية علی نفسی و ابشرک ان ابا بکر و عمر یملکان امرامتی واستکتمیها فاخبرت بذلك عائشة و كانتا متصادقتین فغضب علیہ السلام علیها و طلقها طلاقاً رجعیاً واعتزل نساءه تسعاً و عشرين یوماً فأنزل اللہ تعالیٰ (یا ایہا النبی لما تحرم)۔ ③ ترجمہ: مروی ہے کہ حضور ﷺ نے حضرت حفصہ کے دن حضرت ماریہ سے ملاقات فرمائی، حضرت حفصہ کو اس کا علم ہو گیا، آپ ﷺ نے حضرت حفصہ سے فرمایا کہ میں ماریہ کو اپنے اوپر حرام کرتا ہوں

(۱) تفسیر مہائمی ج: ۲ ص ۲۰۵ مطبوعہ بلاق، مصر

(۲) تفسیر مہائمی ج: ۲ ص ۲۰۵ مطبوعہ بلاق، مصر

(۳) تفسیر مہائمی ج: ۲ ص ۲۰۵ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

اور میں تجھے خوش خبری دیتا ہوں کہ ابو بکر و عمر میرے امت کے معاملات کے مالک بنائے جائیں گے۔ لیکن اس کو چھپائے رکھنا مگر حضرت حفصہ نے حضرت عائشہ کو بتا دیا (آپ دونوں میں گہری رفاقت تھی) آپ ﷺ ان پر غضب ناک ہوئے اور طلاق رجعی دے دی اور اپنی ازواج سے انتیس دن الگ رہے تو اللہ تعالیٰ نے یہ آیت نازل فرمائی۔

احکام و مسائل کی توضیح

حضرت مخدوم مہائمی علیہ الرحمہ احکام و مسائل کی تشریح و توضیح بھی فرماتے ہیں۔ اور پھر اس کی علت عقلی دلائل سے ثابت کرتے ہیں۔ چونکہ آپ شافعی المسلک ہیں اس لیے مسائل کی توضیح مذہب شافعی کے موافق ہی کرتے ہیں۔ یہاں ہم اس کی ہلکی سی جھلک پیش کرتے ہیں:

① (حتى يبلغ الهدى محله) حتى تعلموا بلوغ الهدى مذبحه من الحرام ان امکن ایصاله اليه والا فحيث احصر على ما نقله الباوردی عن جميع اصحابنا البصريين وذكر ان الشيخ ابا حامد نقله عن نص الشافعي قال ومن اصحابنا البغداديين من جوز نحره في الحل وان قدر على ایصاله الى الحرام انتهى وهذا هو المشهور في المتأخرين وتاويل الآية حينئذ حتى يذبح الهدى فيستقر في محله وذلك لأن الهدى يقوم مقام الأفعال المسابقة على الحلق واذا لم يجز الحلق قبل البدل فقبل البدل اولی با لامتناع الا الضرورة مع فدية^(۱)

ترجمہ: (حتی کہ ہدی اپنے محل میں پہنچ جائے) یہاں تک کہ تمہیں ہدی کے مذبح (حدود حرم) میں پہنچنے کا علم ہو جائے جبکہ وہاں تک پہنچنا ممکن ہو۔ ورنہ جہاں روکا گیا (وہیں ذبح کیا جائے گا) جیسا کہ امام ماوردی نے ہمارے تمام بصری اصحاب سے نقل فرمایا۔ اور یہ بھی کہا جاتا ہے کہ شیخ ابو حامد نے اسے نص شافعی سے نقل کیا ہے۔ فرماتے ہیں کہ ہمارے بغدادی اصحاب میں بعض نے حدود حرم سے باہر قربانی کرنے کو جائز قرار دیا ہے۔ اگرچہ ہدی کو حدود حرم تک پہنچانے پر قادر ہوا تھی۔ اور یہی متاخرین میں مشہور ہے۔ تو اس آیت کی تاویل یہ ہوگی کہ یہاں تک کہ ہدی کو ذبح کیا جائے تو اسی جگہ ٹھہرا رہے اور ایسا اس لیے ہے

(۱) تفسیر مہائمی ج: ۱ ص ۷۵ مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

کہ ہدی ان افعال کے قائم مقام ہے جو خلق کرانے سے پہلے کیے جاتے ہیں۔ اور جب مبدل سے پہلے خلق کرانا جائز نہیں تو بدل سے پہلے بدرجہ اولی جائز نہ ہو گا کیوں کہ یہ محال ہے۔ ہاں ضرورتاً مگر فدیہ کے ساتھ جائز ہے۔

❷ (حتی تنکح زوجاً غیرہ) حتی تذوق وطء زوج آخر بنکاح صحیح و ذلك لئلا يكثر التطليق و العود مع انها لما نکحت زوجاً آخر وطئها صارت كأنها لم تكن امرأة الاول اصلاً فكأنه لم تكن بينهما محبة انقطعت يحتاج وصلها الى عقلة بل صارت لا تعرفه ولا يعرفها على ان القطع اذا كان من البعض كان كقطع الشجرة لا من اصلها فيمكن عودها وان كان من الأصل فلا تعود الا بغرس جديد وجعل الى غارس آخر لئلا يكون القاطع غارس مرة أخرى فيلزمه السفه^(۱)

ترجمہ: حتی کہ نکاح صحیح کے ذریعے دوسرے شوہر کی وطی کا مزہ چکھ لے اور یہ حکم اس لیے ہے تاکہ طلاق اور رجوع کی کثرت نہ ہوں۔ (حلالہ کے بعد رجوع کثرت میں داخل نہیں) کیوں کہ جب اس نے دوسرے شوہر سے نکاح کیا اور اس نے اس سے وطی کی تو یہ ایسے ہو گئی جیسے پہلے شوہر کی بیوی ہی نہ ہو۔ گویا ان کے درمیان محبت نہ رہی، ختم ہو گئی۔ اور محبت کے لیے رشتہ کا ہونا ضروری ہے۔ گویا حالت ایسی ہو گئی کہ دونوں ایک دوسرے کو نہیں پہچانتے۔ ایسا اس لیے ہے کیوں کہ اگر درخت کو جڑ سے نہ کاٹا جائے تو درخت کا لوٹنا ممکن ہے اور اگر جڑ سے کاٹا جائے تو نیا پودا لگائے بغیر درخت کا لوٹنا ممکن نہیں اور اگر قطع جڑ سے ہو تو لوٹنا نیا پودا لگانے ہی سے ممکن ہے اور اس کے لیے ضروری ہے کہ پودا لگانے والا دوسرا ہو تاکہ قاطع ایک بار پھر غارس نہ ہو جائے کیوں کہ ایسا کرنا بیوقوفی سے خالی نہیں۔

❸ (یتربصن بأنفسهن) ای ينتظرن بحمل انفسهن عليه قهراً (ثلاثة قروء) ای مضی ثلاثة اطهار۔^(۲)

ترجمہ: مطلقہ اپنے آپ کو روکے رکھے (یعنی اپنے حمل کے انتظار میں شوہر کے پاس جبراً ٹھہری ہیں) تین

(۱) تفسیر مہائمی ج: ۱ ص: ۸۳ مطبوعہ بلاق، مصر

(۲) تفسیر مہائمی ج: ۱ ص: ۸۲ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

قرو تک (یعنی تین طہر کے گزرنے تک۔

﴿حقی اذا بلغوا النکاح﴾ ای حق صاروا بالغین بالاحتلام او استکمال خمس عشرة سنة۔^(۱)

ترجمہ: (حتی کہ جب نکاح کی عمر کو پہنچے) یعنی حتی کہ جب احتلام کے ذریعہ یا پندرہ سال مکمل ہونے کے ذریعے بالغ ہو جائیں۔

ایجاز بیان

حضرت مخدوم نے اپنی تفسیر میں ”خیر الکلام ما قل ودل“ پر عمل کرتے ہوئے بہت ہی مختصر جملوں اور اشاروں میں آیتوں کی تفسیر کرتے چلے گئے ہیں۔ ہاں سورہ فاتحہ کی اہمیت کو ملحوظ رکھتے ہوئے اس کی تفسیر بڑی تفصیل سے کی ہے۔

پہلے اس صورت کی اہمیت و فضیلت بیان کی ہے۔ اس کے بعد اس کے مختلف اسماء مثلاً سورۃ الحمد، فاتحۃ الكتاب، سورۃ شکر، سورۃ المسیم، سورۃ الکثر، سورۃ التقلید، سورۃ المناجات، ام الكتاب، سورۃ الوافیہ، سورۃ الشفاء وغیرہ ذکر کر کے ان کی وجہ تسمیہ بیان کی ہے۔ اس سورت میں آپ نے الوہیت، ربوبیت، رحمانیت، رحیمیت، مالکیت، عبادت، استعانت، اور صراط مستقیم کی تفسیر بڑی باریکی سے کی ہے۔ ”غیر المغضوب علیہم ولا الضالین“ میں آپ نے قاضی بیضاوی سے اختلاف کرتے ہوئے لکھا ہے:

و فسر البيضاوی المغضوب علیہم بالعصاة والضلّالین بالجاهلین باللہ ... و اقول المغضوب علیہم المعاند فی الکفر ... والضلّال الواقع فی الکفر۔^(۲)

ترجمہ: امام بیضاوی نے ”المغضوب علیہم“ کی تفسیر عاصی سے اور ”الضلّالین“ کی تفسیر جاہلین باللہ سے کی ہے اور میں کہتا ہوں کہ ”المغضوب علیہم“ سے وہ لوگ مراد ہیں جو کفر میں اڑے ہیں اور ”الضلّالین“ سے وہ لوگ جو کفر میں پڑے ہیں۔

(۲) تفسیر مہائمی ج: ۱ ص: ۱۳۰ مطبوعہ بلاق، مصر

(۳) تفسیر مہائمی ج: ۱ ص: ۳۰، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

حقوق اللہ و حقوق العباد

حضرت مخدوم نے متعدد مقامات پر حقوق اللہ اور حقوق العباد کی ادائیگی کی تاکید کی ہے کہ اللہ تعالیٰ نے ہم پر جو احسانات کیے ہیں وہ اس بات کا تقاضہ کرتے ہیں کہ ہم اس کی عبادت کریں کیوں کہ انسان کی تخلیق عبادت الہی کے لیے ہی کی گئی ہے۔ یوں ہی آپسی معاملات میں انصاف کرنا اللہ تعالیٰ کے حکم کی تعمیل ہے جس پر وہ اجر و ثواب عطا کرتا ہے۔^(۱)

حضرت مخدوم علیہ الرحمہ والدین اور رشتہ داروں کے ساتھ صلہ رحمی کی تلقین کرتے ہوئے فرماتے ہیں: ”ان کے ساتھ حسن سلوک کرنا صلہ رحمی ہے، جس سے اللہ تعالیٰ کا قرب حاصل ہوتا ہے۔ اور ان سے قطع تعلق کرنا اللہ تعالیٰ سے قطع تعلق کرنا ہے۔“^(۲)

پاکیزہ اخلاق کی ترغیب

حضرت مخدوم علیہ الرحمہ جگہ جگہ اخلاق حسنہ کی تلقین کرتے ہیں تاکہ لوگ خود کو ان سے آراستہ و پیراستہ کریں۔ اور اللہ کا قرب حاصل کریں۔ آپ کسی پر نکتہ چینی، عیب جوئی سے روکتے ہوئے فرماتے ہیں: ”اگر کوئی اپنے کسی مومن بھائی پر عیب لگاتا ہے تو خود کو عیب دار کرتا ہے۔“^(۳)

آپ غیبت سے روکتے ہوئے فرماتے ہیں: ”اگر کوئی اپنے مومن بھائی کا ذکر اس کی عدم موجودگی میں اس طرح کرے کہ جس کو سن کر اسے تکلیف ہو، غیبت ہے۔ اور غیبت کرنا ایسا ہی ہے جیسے اپنے مردار بھائی کا گوشت کھانا۔“ پھر آپ اسے اور واضح کرتے ہوئے سمجھاتے ہیں: ”غیبت عزت و آبرو کو ختم کر دیتی ہے اور عزت و آبرو کو تلف کرنا ایذا دینے میں گوشت کو تلف کرنے کے مترادف ہے۔ اور جس کی غیبت کی جارہی ہے وہ غائب ہونے کی وجہ سے غفلت میں مردہ کی طرح ہے اور مومن ہونے کی وجہ سے اس کے بھائی کی طرح ہے۔“^(۴)

(۱) تفسیر مہائمی ج: ۱ ص: ۲۴-۲۵، مطبوعہ بولاق، مصر

(۲) تفسیر مہائمی ج: ۱ ص: ۱۴۹، مطبوعہ بولاق، مصر

(۳) تفسیر مہائمی جلد ۲ ص: ۲۸۹، مطبوعہ بولاق، مصر

(۴) تفسیر مہائمی جلد ۲ ص: ۲۹۰، مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

آپ غرور و تکبر کی مذمت کرتے ہیں اور اسے برائی کی جڑ قرار دیتے ہیں۔ کیوں کہ اسی تکبر کی وجہ سے ابلیس مردود ہوا۔ نیز آپ اللہ تعالیٰ کی فرماں برداری پر ابھارتے ہوئے کہتے ہیں: ”تمام فضائل کا حصول اسلام و انقیاد ہی کے ذریعہ ہو سکتا ہے۔“^(۱)

آپ اخلاق حسنہ کے حصول اور نفسانی شہوات و خواہشات سے اجتناب کی تلقین کرتے ہوئے کہتے ہیں: ”ملکوتی صفات حاصل کرنے کے بعد ہی دل کا آئینہ صاف و شفاف ہو سکتا ہے۔ اور ملکوتی صفات کے حصول کے لیے ضروری ہے کہ عبادت و ریاضت کی جائے۔ کیوں کہ عبادت و ریاضت سے دل کی تمام بیماریاں دور ہوتی ہیں۔ اور اسی کے سبب دل مشاہدہ حق سے منور، زبان ذکر الہی سے مشرف اور اعضا خدمت انسانی سے مزین ہوتے ہیں۔“^(۲)

آپ حرص و طمع اور ذخیرہ اندوزی کے برے انجام اور عمل صالح، اطاعت و قناعت کے فوائد کا ذکر کرتے ہوئے کہتے ہیں: ”عمل صالح کا حامل دنیا و آخرت دونوں جہاں میں دنیاوی مالدار کے مقابلے میں زیادہ اطمینان و سکون کی زندگی بسر کرتا ہے۔ اور دنیاوی مشقت اس کے آرام میں خلل نہیں ڈالتی۔ کیوں کہ وہ اللہ کی رضا پر راضی رہ کر قناعت کی زندگی گزارتا ہے جس کے سبب اسے مال و متاع کی حفاظت کا زیادہ اہتمام بھی نہیں کرنا پڑتا۔ جب کہ مال و متاع اور جاہ و منصب کے باوجود کافر کی زندگی آرام سے نہیں کٹی کیوں کہ حرص، لالچ اور مال کے فوت ہونے کا خوف بڑھتا ہی رہتا ہے۔“^(۳)

بلاغت

آپ جگہ جگہ محاسن بلاغت کی طرف بھی اشارہ کرتے ہیں۔ مثلاً آیت ”لکم دینکم ولی دین“ کے تحت فرماتے ہیں:

لا یتشارکان فی الأصول و الفروع بل یختلفان بوجه من الوجوه والدين الأول علی سبیل المجاز أو المشاکلة والثانی علی سبیل الحقیقة ان الدین عند اللہ الاسلام و

(۲) تفسیر مہائمی جلد ۲ ص: ۱۰۳، مطبوعہ بولاق، مصر

(۳) تفسیر مہائمی ج ۱ ص: ۳۵، مطبوعہ بولاق، مصر

(۴) تفسیر مہائمی ج: ۱ ص: ۳۱۸، مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

اضافۃ الأول لتحقیق المضاف والثانی لتعظیمہ۔^(۱)

ترجمہ: یہ دونوں دین اصول وفروع کے اعتبار سے ایک نہیں ہیں بلکہ کسی نہ کسی جہت سے مختلف ہیں۔ دین اول (کافروں کے دین) کو بطور مجاز یا مشاکلہ دین کہا گیا ہے اور دین دوم (اسلام) یہ حقیقتاً دین ہے۔ کیوں کہ دین اللہ کے نزدیک صرف اسلام ہی ہے۔ پہلے کی اضافت مضاف کی تحقیر و تذلیل کے لیے ہے اور دوسرے کی اضافت مضاف کی تعظیم و توقیر کے لیے ہے۔

ناسخ و منسوخ

حضرت مخدوم مہائمی حسب موقع آیت کے ناسخ و منسوخ ہونے کی وضاحت کرتے ہیں چنانچہ آپ آیت کتب علیکم اذا حضر أحدکم الموت “ کے تحت فرماتے ہیں:

(کتب علیکم) ائی فرض علیکم وکان قبل آية الميراث فلما نزلت نسخت شریعتہا فی حق الوارث ووجوبہا فی حق الكل۔^(۲)

ترجمہ: یعنی تم پر فرض کیا گیا ہے۔ یہ حکم آیت میراث کے نزول سے پہلے تک تھا، جب آیت میراث نازل ہوگئی تو اس کی مشروعیت کا حکم ورثا کے حق میں اور اس کے وجوب کا حکم ہر ایک کے حق میں منسوخ ہو گیا۔

اور آپ آیت ”هن لباس لکم و انتم لباس لهن“ کے تحت فرماتے ہیں کہ اوائل اسلام میں یہ حکم تھا کہ عشا کے بعد جماع نہ کیا جائے۔^(۳)

عقائد اہل سنت

حضرت مخدوم علیہ الرحمہ اپنی تفسیر میں عقائد اہل سنت کو ثابت کرتے ہیں۔ اور دلائل و براہین سے اس کی تائید بھی فرماتے ہیں۔ ہم یہاں چند ایک ان عقائد کا ذکر کرتے ہیں جن کی اہل بدعت مخالفت کرتے ہیں۔

① عقیدہ حیات سیدنا عیسیٰ علیہ السلام کو اس طرح ثابت کرتے ہیں:

(۱) تفسیر مہائمی ج: ۱ ص: ۴۱۶، مطبوعہ بلاق، مصر

(۲) تفسیر مہائمی ج: ۱ ص: ۷۱، مطبوعہ بلاق، مصر

(۳) تفسیر مہائمی ج: ۱ ص: ۳۰، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

(انی متوفییک) ای اخذ بکلیتک (و) لا ادع لك شهوة طعام ولا شراب فتحتاج الى مساکنة الارض لانی (رافعک الی) ای الی سمائی^(۱)

ترجمہ: (میں تجھے وفات دینے والا ہوں) یعنی میں تیرے پورے جسم کو پکڑنے والا ہوں (اور) میں تیرے کھانے پینے کی خواہشات کو باقی نہ رکھوں گا کہ تو زمین میں رہنے کا محتاج ہو۔ کیوں کہ میں (تجھے اپنی طرف اٹھانے والا ہوں) یعنی اپنے آسمان کی طرف۔

۲) آپ حضور اکرم ﷺ کے علم غیب کا عقیدہ رکھتے تھے۔ چنانچہ آپ آیت "وعلکم مالم تکن تعلم" کی تفسیر کرتے ہوئے لکھتے ہیں:

(وعلکم) من المغيبات (مالم تکن تعلم) بالا کتساب ولا بالمجاهدة^(۲)
ترجمہ: (اور آپ کو) وہ غیوب (سکھائے جو آپ) کسب و مجاہدہ سے نہیں جانتے تھے۔
اور "وما هو علی الغیب بضنین" کی تفسیر میں لکھتے ہیں:

(وما هو) اظہار (الغیب بضنین) ای بخیل ولا یکن الا بارسال ملک علی صورة بشر هذا اذا قرى بالصاد وان قرى بالظا فمعناه کیف یشک فی روية رسول الله ﷺ مع انه ما هو علی اخباره عن الغیب بمتهم^(۳)

ترجمہ: وہ غیب کے اظہار کرنے میں بخیل نہیں ہے۔ علم غیب کا اظہار فرشتہ کو انسانی شکل میں بھیج کر ہی ہو سکتا ہے۔ بخیل کا معنی اس وقت ہو گا جب ضنین کو "صاد" سے پڑھا جائے۔ اور "ظا" سے پڑھا جائے تو معنی یہ ہو گا کہ رسول ﷺ کے بتانے میں کیسے شک کیا جاسکتا ہے حالاں کہ آپ غیب کی خبر دینے میں متہم نہیں۔

اہل بدعت حضور اکرم ﷺ کے نفی علم غیب پر اس آیت "ولو كنت اعلم الغیب لاستکثرت من الخیر" کو مستدل قرار دیتے ہیں۔ لیکن حضرت مخدوم علیہ الرحمہ اس کی تفسیر میں کہتے ہیں کہ یہاں علم غیب کی نفی سے مراد کل غیب ہے نہ کہ بعض غیب۔ کیوں کہ حضور اکرم ﷺ عالم غیب ہیں نہ کہ عالم

(۱) تفسیر مہائمی ج: ۱ ص ۱۱۳، مطبوعہ بلاق، مصر

(۲) تفسیر مہائمی ج: ۱ ص ۱۶۵، مطبوعہ بلاق، مصر

(۳) تفسیر مہائمی ج: ۲ ص ۷۵، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

الغیب۔ اور یہی اہل سنت و جماعت کا عقیدہ ہے۔^(۱)

③ شیخ مہائمی حضور اکرم ﷺ کی شان میں ادنیٰ سی گستاخی حتیٰ کہ آپ کی بارگاہ میں آواز بلند کرنے کو بھی منافی ایمان سمجھتے ہیں۔ چنانچہ آپ ایسے شخص پر جو اللہ و رسول سے آگے بڑھ جانے والے کو مسلمان جانے تعجب ظاہر کرتے ہوئے لکھتے ہیں:

و کیف لا ینافی الا یمان التقدیم علی اللہ و رسولہ و قد نافی رفع صوتہ۔^(۲)
ترجمہ: اللہ اور اس کے رسول سے آگے بڑھ جانا ایمان کے منافی کیوں نہ ہو گا جب کہ آپ کی بارگاہ میں آواز بلند کرنا ہی ایمان کے منافی ہے۔

ہر بسم اللہ کی نئی توجیہ

تفسیر مہائمی میں سب سے خاص بات یہ ہے کہ آپ ہر سورت سے پہلے بسم اللہ کی نئی توجیہ و تشریح سورت کے مضمون کو مد نظر رکھتے ہوئے کرتے ہیں۔ یہ ایک ایسی خوبی ہے جس کی مثال ہمیں کسی دوسری تفسیر میں نہیں ملتی۔ ایک ہی جملے کو مختلف طریقوں اور مختلف معانی میں اس طرح استعمال کرنا کہ کہیں بھی تفسیر و تشریح میں کوئی فرق نہ آئے اور سورت کا مضمون بھی معلوم ہو جائے یقیناً یہ آپ کی زبان و بیان پر پوری قدرت کا ثبوت دیتا ہے۔ ذیل میں جن کے چند نمونے پیش کیے جاتے ہیں۔

سورۃ یوسف: (بسم اللہ) المتجلی بجمعیته فی آیات کتابہ بالاعبار عمن ظہر فیہم بجمعیته مشعرا بہا (الرحمن) بانزالہا مناسبتہ لطباع الكل (الرحیم) بجعلہا بلسان یتضمن من الأسرار ما لا یتضمنہ غیرہ و هو العربی۔^(۳)

ترجمہ: (اللہ کے نام سے شروع) جو اپنی تمام صفات کمالیہ کے ساتھ اپنی کتاب کی آیات میں جلوہ گر ہے اس کی خبر دیکر جو حضرت یوسف اور ان کے بھائیوں کے سلسلے میں ظاہر ہوئی (جو رحمان ہے) اسے ہر ایک کی طبیعت کے مناسب اتار کر (جو رحیم ہے) اسے عربی زبان میں اتار کر جو ان اسرار و رموز کو شامل ہے جو کسی دوسری زبان میں نہیں۔

(۱) تفسیر مہائمی ج: ۲ ص ۲۷۵، مطبوعہ بولاق، مصر

(۲) تفسیر مہائمی ج: ۲ ص ۲۸۸، مطبوعہ بولاق، مصر

(۳) تفسیر مہائمی ج: ۱ ص ۳۵۶، مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

سورہ کہف: (بسم اللہ) المتجلی بجمعیتہ فی کتابہ حتی ظہر استحقاقہ للمحامد کلہا علی انزالہ (الرحمن) بأنزالہ علی عبدہ الجامع الذی ارسلہ رحمۃ للکل (الرحیم) بجعلہ منذرًا عن البأس الشدید لیفید خواص عبادہ بشارۃ الأجر الحسن الدائم^(۱)۔
ترجمہ: (اللہ کے نام سے شروع) جو اپنی تمام صفات کمالیہ کے ساتھ اپنی کتاب میں جلوہ گر ہے حتیٰ کہ اس کے نازل کرنے پر ظاہر ہو گیا کہ وہی تمام حمد و ثنا کا مستحق ہے (جو رحمان ہے) اسے اپنے بندہ کامل پر اتار کر جسے اس نے ہر ایک کے لیے رحمت بنا کر بھیجا (جو رحیم ہے) اسے سخت عذاب سے ڈرانے والا بنا کر تاکہ دائمی اجر حسن کی بشارت سے اپنے خاص بندوں کو فائدہ پہنچائے۔

سورہ نسا: (بسم اللہ) المتجلی بجمعیتہ فی النفس الواحدة (الرحمن) بخلق زوجہا منها و بث الرجال والنساء منہا لعبارة العالم (الرحیم) بما أمر من التقوی فی رعاۃ حقوقہ و حقوق خلقہ۔^(۲)

ترجمہ: (اللہ کے نام سے شروع) جو اپنی تمام صفات کمالیہ کے ساتھ نفس واحد میں جلوہ گر ہے (جو رحمان ہے) اس سے اس کا جوڑا پیدا کر کے اور عالم کی آبادی کے لیے اس جوڑے سے مرد و عورت کو پھیلا کر (جو رحیم ہے) حقوق اللہ اور حقوق العباد کی رعایت میں تقویٰ کا حکم دے کر۔

سورہ طور: (بسم اللہ) المتجلی بجماله و جلالہ فی هذه الأمور التي اقسم بها (الرحمن) بأيجاد المقسم به لا صلاح الأفعال فی العموم (الرحیم) بنفی دافعه لیتم الاصلاح فهو رحمة خاصة لمن أصلح له۔^(۳)

ترجمہ: (اللہ کے نام سے شروع) جو اپنے جمال و جلال کے ساتھ ان امور میں جلوہ گر ہے جس کی اس نے قسم کھائی (جو رحمان ہے) مقسم بہ کو وجود بخش کر عام طور سے افعال کی اصلاح کرنے کے لیے (جو رحیم ہے) دافع عذاب کی نفی کر کے تاکہ اصلاح تام ہو جائے تو یہ خاص رحمت ہے اس شخص کے لیے جس کی اللہ تعالیٰ اصلاح کرے۔

(۱) تفسیر مہائمی ج: ۱ ص ۴۴۰، مطبوعہ بلاق، مصر

(۲) تفسیر مہائمی ج: ۱ ص ۱۳۹، مطبوعہ بلاق، مصر

(۳) تفسیر مہائمی ج: ۲ ص ۲۹۹، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

سورہ جمعہ: (بسم اللہ) المتجلی بکمالاته فی سمواته وأرضه حتی نزهته عن النقائص الذاتیه والوصفیه والفعلیہ (الرحمن) بأرسال الرسول فی الأمیین (الرحیم) بتلاوة آیاتہ وتزکیته وتعلیمہ الكتاب والحکمة۔^(۱)

ترجمہ: (اللہ کے نام سے شروع) جو اپنے کمالات کے ساتھ اپنے آسمان وزمین میں جلوہ گر ہے حتیٰ کہ اس کے کمالات نقائص ذاتیہ، وصفیہ اور فعلیہ سے پاک ہیں (جو رحمان ہے) رسول کو امیین میں بھیج کر (جو رحیم ہے) رسول کے ذریعہ آیت قرآنی کی تلاوت کرانے، لوگوں کو صاف و ستھر کرانے اور انہیں کتاب و حکمت سکھانے کی وجہ سے۔

سورہ فیل: (بسم اللہ) المتجلی بکمالاته فی البیت حتی جعله قهر للأعداء و امناً للأولیاء (الرحمن) يجعل هذا القهر دلیلاً لقهر أعدائه لیحترزوا عن عداوته (الرحیم) بجعل امنه دلیلاً علی أمن المتوجه الیہ فی سبیل اللہ من الحجاب عنه۔^(۲)

ترجمہ: (اللہ کے نام سے شروع) جو اپنے کمالات کے ساتھ خانہ کعبہ میں جلوہ گر ہے حتیٰ کہ اسے دشمنوں کے لیے خیر اور دوستوں کے لیے امن کا مقام بنایا (جو رحمان ہے) اس قہر کو اپنے دشمنوں پر قہر کرنے کے لیے نشانی بنا کر تاکہ وہ اس کی عداوت سے بچیں (جو رحیم ہے) اپنے گھر کے امن کو اس شخص کے لیے امن و سلامتی کی نشانی بنا کر جو دور دراز سے اس کا قصد کرتے ہیں۔

سورہ تبت: (بسم اللہ) المتجلی بکمالاته فی هذا الدین بجماله فی اہله و جلاله فی مخالفیہ (الرحمن) عن نجاته عن التباب (الرحیم) به بأهلاک أعدائه۔^(۳)

ترجمہ: (اللہ کے نام سے شروع) جو اپنے کمالات کے ساتھ اس دین میں، اپنے جمال کے ساتھ اپنے دوستوں میں اور اپنے جلال کے ساتھ اپنے دشمنوں میں جلوہ گر ہے (جو رحمان ہے) اس کے لیے جسے اس نے ہلاکت سے نجات دی (جو رحیم ہے) اس کے ذریعے اپنے دشمنوں کو ہلاک کر کے۔

سورہ نصر: (بسم اللہ) المتجلی بکمالاته فی نصره حتی جعله سبب ظهور دینہ

(۱) تفسیر مہائمی ج: ۲ ص: ۳۲۰، مطبوعہ بولاق، مصر

(۲) تفسیر مہائمی ج: ۲ ص: ۴۱۳، مطبوعہ بولاق، مصر

(۳) تفسیر مہائمی ج: ۲ ص: ۴۱۷، مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

(الرحمن) بفتحہ بلاد الاسلام و علومہ (الرحیم) بادخال الناس فیہ افواجاً^(۱)
ترجمہ: (اللہ کے نام سے شروع) جو اپنے کمالات کے ساتھ اپنی نصرت میں جلوہ گر ہے حتیٰ کہ اسے اپنے
دین کے غالب ہونے کا سبب بنایا (جو رحمان ہے) اسلامی ملکوں اور اسلامی علوم کو کھول کر (جو رحیم ہے)
لوگوں کو اس میں فوج در فوج داخل کر کے۔

سورہ کوثر: (بسم اللہ) المتجلی بکمالاتہ فی رسوله ﷺ (الرحمن) باعطائه الکوثر
(الرحیم) بأمرہ بالصلوة والنحر^(۲)

ترجمہ: (اللہ کے نام سے شروع) جو اپنے کمالات کے ساتھ اپنے رسول ﷺ میں جلوہ گر ہے (جو
رحمان ہے) آپ کو حوض کوثر عطا کر کے (جو رحیم ہے) آپ کو نماز و قربانی کا حکم دے کر۔
سورہ زلزلہ: (بسم اللہ) المتجلی بکمالاتہ للأرض حتیٰ تزلزلت (الرحمن) بتثقیل
أعمال بنی آدم علیہا حتیٰ اخرجت (الرحیم) بما أوحی الیہا من الاخبار بأسباب تلك
الأعمال^(۳)

ترجمہ: (اللہ کے نام سے شروع) جو اپنے کمالات کے ساتھ زمین میں جلوہ گر ہے حتیٰ کہ تھرتھرانے لگے
(جو رحمان ہے) بنی آدم کے کسب رزق کے وسائل میں تنوع پیدا کر کے یہاں تک زمین اپنے خزانے
اگل دے (جو رحیم ہے) زمین کو ان اعمال کے اسباب کی خبریں بھیج کر۔

سورتوں کا تعارف

آپ نے تفسیر مہائمی میں اس بات کا التزام کیا ہے کہ ہر سورت سے پہلے اس کا مختصر تعارف
کراتے ہیں۔ جس میں ایسی باتیں ذکر کر دی ہیں جس سے اس کی وجہ تسمیہ سمجھ میں آجاتی ہے اور یہ بھی
معلوم ہو جاتا ہے کہ اس سورت میں کسی چیز کا بیان ہے۔ ذیل میں چند سورتوں کا تعارف بطور مثال پیش
کیا جا رہا ہے۔

سورہ جن: سمیت بہ لاشتغالہا علی تفاصیل اقوالہم فی تحسین الایمان و تقبیح الکفر

(۱) تفسیر مہائمی ج: ۲ ص ۳۱۶، مطبوعہ بلاق، مصر

(۲) تفسیر مہائمی ج: ۲ ص ۳۱۵، مطبوعہ بلاق، مصر

(۳) تفسیر مہائمی ج: ۲ ص ۳۱۰، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

مع کون أقوالهم أشد تأثيراً في قلوب العامة لتعظيمهم إياهم^(۱)۔
ترجمہ: اس کا نام سورہ جن رکھا گیا کیوں کہ یہ ایمان کے حسن اور کفر کے قبح میں جنات کے اقوال کی تفصیلات پر مشتمل ہے۔ اور ان کے اقوال عوام کے دلوں میں زیادہ اثر پیدا کرتے ہیں کیوں کہ عوام ان کی تعظیم کرتے ہیں۔

سورہ مریم: سمیت بہا لأن قصتها تشير إلى أن من اعتزل من أهله لعبادة الله وطلب بها اشراق نوره يرجى أن يكشف له عن صفات الحق وعن عالم الملكوت و يظهر له الكرامات العجيبة وهذا من أعظم مقاصد القرآن^(۲)۔

ترجمہ: اس سورت کا نام مریم رکھا گیا کیوں کہ حضرت مریم کا قصہ اس بات کا پتہ دیتا ہے کہ جو اللہ کی عبادت کرنے اور اس سے اپنے نور کو روشن کرنے کے لیے اپنے اہل و عیال سے جدا ہو تو اس کے لیے حق تبارک و تعالیٰ کی تجلی اور عالم ملکوت کے اسرار و رموز اور کرامات عجیبہ کے ظاہر ہونے کی امید ہے اور یہ قرآن کے عظیم مقاصد سے ہے۔

سورہ یس: سمیت به لدلالته باعتبار محتملاته على غاية تعظيمه عليه السلام بما تقتضى الحكمة ارساله البتة وهذا من أعظم مقاصد القرآن^(۳)۔

ترجمہ: اس سورت کا نام ”یس“ رکھا گیا کیوں کہ اس کے مندرجات آپ ﷺ کی تعظیم پر۔ اس حکمت کی وجہ سے جو یقیناً آپ ﷺ کے ارسال کا تقاضہ کرتی ہے۔ غایت درجہ دلالت کرتے ہیں۔ یہ قرآن کے عظیم مقاصد سے ہے۔

سورہ محمد: سمیت به لما فيها من أن الإيمان بما نزل على محمد متفرقا أعظم من الإيمان مجموعا على سائر الأنبياء عليهم السلام وهو من أعظم مقاصد القرآن وتسمى سورة القتال لدلالتها على ارتفاع حرمة نفوس الكفار المانعة من قتالهم وما يترتب على

(۱) تفسیر مہائمی ج: ۲ ص ۳۶۸، مطبوعہ بولاق، مصر

(۲) تفسیر مہائمی ج: ۲ ص ۲، مطبوعہ بولاق، مصر

(۳) تفسیر مہائمی ج: ۲ ص ۱۸۲، مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

القتال و کثرة فوائده۔^(۱)

ترجمہ: اس سورت کا نام محمد رکھا گیا کیوں کہ اس سورت میں یہ بتایا گیا ہے کہ ان پر ایمان لانا جو محمد ﷺ پر متفرق طور پر نازل ہوا ان سب پر ایمان لانے سے بڑھ کر ہے جو تمام انبیاء علیہم السلام پر مجموعاً نازل ہوا۔ اور یہ قرآن کے عظیم مقاصد سے ہے اور اس سورت کا نام سورۃ قتال بھی رکھا گیا کیوں کہ یہ سورت کفار کی جانوں کی اس حرمت کے ختم ہونے پر دلالت کرتی ہیں جو ان کے ساتھ قتال کرنے سے مانع تھی۔ اور قتال پر مرتب ہونے والے امور اور قتال کے کثرت فوائد پر دلالت کرتی ہے۔

سورۃ منافقین: سمیت بہم لأنه ذکر فیہا من کلماتہم ما جمعوا فیہا بین الصدق والكذب کما أنهم جمعوا بین الايمان والكفر ومن کلماتہم الشنیعة ما لم یذکر فی غیرہا۔^(۲)

ترجمہ: اس سورت کا نام ”منافقین“ رکھا گیا کیوں کہ اس سورت میں منافقین کے ان کلمات کو ذکر کیا گیا ہے جس میں ان لوگوں نے صدق و کذب کو یکجا کر دیا ہے جیسا کہ انہوں نے ایمان و کفر کو یکجا کر دیا ہے۔ اور ان بڑے کلمات کو بھی ذکر کیا ہے جو کسی دوسری سورت میں مذکور نہیں۔

سورۃ ملک: سمیت بہ لاشتہالہا علی کثیر مما ینبغی أن یکون علیہ الملک من کثرة الخیرات وعموم القدرة والاحیاء والأمتة واختبار أعمال الناس والغلبة والغفران و رفع الابنية لخدمته وعدم التفاوت فی رعایا وتزئین بلادة والقهر علی الأعداء والترحم علی الأولیاء والأمن ورخص الاسعار وان لا یقدر أحد علی نصر من عاداه ولا علی رزق من منعه وسمى الواقیة والمنجیة لأنها اتقی و تنجی من عذاب القبر علی ما فی الحدیث۔^(۳)

ترجمہ: اس سورت کا نام ”ملک“ اس لیے رکھا گیا کیوں کہ یہ سورت بہت سی ان چیزوں پر مشتمل ہے جن پر بادشاہ کا ہونا مناسب ہے۔ جیسے خیرات کی کثرت قدرت کی عمومیت، مارنا جلانا، لوگوں کے اعمال کا

(۱) تفسیر مہائمی ج: ۱ ص ۲۸۶، مطبوعہ بلاق، مصر

(۲) تفسیر مہائمی ج: ۲ ص ۳۴۲، مطبوعہ بلاق، مصر

(۳) تفسیر مہائمی ج: ۲ ص ۳۵۴، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

امتحان لینا، غلبہ، مغفرت فرمانا، اپنے خادموں کے لیے عمارت بنانا، رعایا میں تفاوت نہ برتنا، اپنے شہروں کو سجانا، دشمنوں پر قہر اور دوستوں پر رحم کرنا، امن و سلامتی رکھنا، دشواریوں میں آسانی کرنا، جو اس کا دشمن ہو اس کی مدد پر اور جس سے وہ رزق روک لے اسے رزق دینے پر کسی کا قدرت نہ رکھنا۔ اس کا نام ”واقیہ“ اور ”منجیہ“ بھی رکھا کیوں کہ یہ زیادہ ڈرانے والی اور عذاب قبر سے نجات دلانے والی ہے جیسا کہ حدیث میں وارد ہے۔

سورۃ فتح: سمیت بہ لدالاتھا علی فتح البلاد والحج والمعجزات والحقائق وقد ترتب علی کل واحد منهما المغفرة واتمام النعمة والهداية والنصر العزيز وكل هذه أمور جلیلة۔^(۱)

ترجمہ: اس سورت کا نام ”فتح“ رکھا گیا کیوں کہ یہ شہروں کے فتح ہونے، حج، معجزات اور حقائق کے انکشاف پر دلالت کرتی ہے اور یقیناً ان میں سے ہر ایک پر مغفرت، اتمام نعمت و ہدایت اور غالب مدد مرتب ہوتی ہے اور یہ تمام امور جلیلہ ہیں۔

سورۃ الم نشرح: سمیت بہ لدالاتہ بطریق التاکید علی منشاء الکمال المحمدی وهو اتساع صدرہ بأنوار التجلیات الالہیة۔^(۲)

اس سورت کا نام ”الم نشرح“ رکھا گیا کیوں کہ یہ بطور تاکید کمال محمدی ﷺ کے منشا پر جو کہ آپ کے سینہ مبارک کو تجلیات الہی کے انوار سے کشادہ کرنا ہے، پر دلالت کرتی ہے۔

سورۃ تین: سمیت بہ لأنه أجمع الفوائد جمع بدن الانسان اسرار الأجسام الذی بہ استحق الروح الجامع للکمالات فأشبهه الفاظ القرآن المتضمنة للأسرار الجامعة۔^(۳)

ترجمہ: اس سورت کا نام ”تین“ رکھا گیا کیوں کہ یہ بہت سے فوائد کی جامع ہے اس میں انسان کے بدن میں ان اجسام کے رموز و اسرار کو جمع کیا جن کی بنیاد پر روح تمام کمالات کی جامع ہونے کی مستحق ہوئی۔ تو انسان کا بدن قرآن کے ان الفاظ کے مشابہ ہے جو جامع اسرار کو متضمن ہے۔

(۱) تفسیر مہائمی ج: ۲ ص ۲۸۱، مطبوعہ بلاق، مصر

(۲) تفسیر مہائمی ج: ۲ ص ۴۰۶، مطبوعہ بلاق، مصر

(۳) تفسیر مہائمی ج: ۲ ص ۴۰۶، مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

سورہ کوثر: سمیت بہ لدالاتہ علی فضل رسول اللہ ﷺ علی سائر الرسل علیہم السلام بما یؤتی يوم القيامة من الكوثر وهو من أعظم مقاصد القرآن^(۱)۔
ترجمہ: اس سورت کا نام ”کوثر“ اس کے تمام رسل پر حضور اکرم ﷺ کی فضیلت پر دلالت کرنے کی وجہ سے رکھا گیا۔ اس حوض کوثر کی وجہ سے جو آپ ﷺ کو قیامت کے دن دیا جائے گا۔ اور یہ قرآن کے عظیم مقاصد سے ہے۔

فلسفیانہ ومنطقانہ استدلال

حضرت مخدوم علیہ الرحمہ، الوہیت، ربوبیت، نبوت و رسالت اور معمولات اہل سنت کو زیر دست منطقانہ و فلسفیانہ انداز میں ثابت کرتے ہیں۔ ہم یہاں صرف ایک مثال ذکر رہے ہیں۔

(لقوم یعقلون) ائی یستعملون العقل اما دلالة السماء و الأرض علی وجود الالہی فلائہما حادثان لأن لہما أجزاء یفتقران الیہا فلا بد بہما من محدث لیس بعض أجزاءہما لأنه دخلہ التركيب الحادث والقديم لا یكون محله للحوادث والمحدث لا بد أن یكون قدیما قطعاً للتسلسل۔^(۲)

ترجمہ: (اس قوم کے لیے جو عقل رکھتی ہے) یعنی عقل کا استعمال کرتی ہے۔ یا تو اللہ کے وجود پر زمین و آسمان کی دلالت سے کیوں کہ یہ دونوں حادث ہیں۔ اس لیے کہ ان دونوں کے ایسے اجزاء ہیں جن کے یہ دونوں محتاج ہیں۔ تو ان کے لیے ایسے محدث کا ہونا ضروری ہے جو ان کے اجزاء سے نہ ہو کیوں کہ ترکیب میں حادث ہی شامل ہوتا ہے اور قدیم حوادث کا محل نہیں ہوتا۔ تسلسل کے محال ہونے کی وجہ سے۔ محدث کا قدیم ہونا یقینی طور پر ضروری ہے۔

حروف مقطعات کی وضاحت

حروف مقطعات کا علم اللہ تعالیٰ اور اس کے رسول ﷺ کو ہی ہے۔ یہی وجہ ہے کہ اکثر مفسرین اس کے معانی بیان کرنے سے قلم انداز کرتے ہیں۔ لیکن علمائے راہنہ نے ان کی توضیح کی ہے اور ان حروف کے مختلف معانی بیان کیے ہیں یعنی یہ کہ یہ حروف بطور قسم وارد ہوئے ہیں یا اللہ سبحانہ

(۱) تفسیر مہائمی ج: ۲ ص ۳۱۵ مطبوعہ بلاق، مصر

(۲) تفسیر مہائمی ج: ۱ ص ۶۷ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

تعالیٰ کے اسماء یا نبوت کی علامت ہیں یا ان حروف حروف تہجی کی طرف توجہ دلانا مقصود ہے وغیرہ۔
حضرت مخدوم مہائمی اور بعض دیگر اہل علم کے نزدیک حروف مقطعات مختلف متعین الفاظ کے مخففات (short form) ہیں۔ یعنی یہ کہ متعین الفاظ کی جگہ ایک ایک حرف استعمال کیے ہیں اور یہ طریقہ ہر زبان میں رائج ہے مثلاً انگلش میں airconditon کی جگہ صرف ”AC“ کا استعمال ہوتا ہے۔ چنانچہ حضرت مخدوم مہائمی نے موقع و محل کے اعتبار سے اندازاً ہر حرف کی توجیح متعین الفاظ سے کر دی ہے۔ ان میں سے بعض یہاں ذکر کیے جاتے ہیں۔

① (کھیعص) اُی کبیر ہبۃ ید عزیزۃ صاعدۃ اُو کاف ہدایۃ یقین عال صاف اُو کرم ہاطل یمن عام صادق اُو کاشف ہم یائس عظیم صعب اُو نحو ذلک ہما یناسب المقام۔^(۱)

ترجمہ: (کھیعص) بڑے عظیم جو دو سخا اور کرم و نوال والا اور بلند دست قدرت والا، یاقین و ہدایت عطا کرنے والا نہایت اعلیٰ شان والا تمام عیوب و نقائص سے پاک، یا بے پناہ لطف و کرم والا عام و تمام فضل و برکت کا مالک سب سے سچا، یا یاس و قنوطیت کے سمندر میں غوطہ زنوں کی دست گیری کرنے والا با عظمت جس کی بلندیوں سے عقل انسانی عاجز ہے، یا اس کے جیسے معانی جو اس مقام و مرتبہ کے لائق ہیں۔
طہ

(طہ) یا طاهر اعن النقائص و أسباب الشقاوۃ ہادیاً الی الکلمات و أسباب السعاده اُو یا طالع الہبۃ اُو یا طالباً للحق ہادیاً اما سواہ اُو یا طیباً ہبۃ استعدادہ اُو غیر ذلک ہما یناسب المقام۔^(۲)

ترجمہ: (طہ) اے! نقائص و اسباب شقاوت سے پاک، اور کمالات و اسباب سعادت کی راہ دکھانے والے، یا اے! بلند ہمت، یا اے! طالب حق اور ماسوا اللہ سے پھیر کر معبود حقیقی کی بارگاہ میں جکھانے والے یا اے! طیب و طاہر ہیبت و جلال والے یا اسی طرح کی عبارت جو ان کے مقام و مرتبہ کے لائق ہو۔
الم

(۱) تفسیر مہائمی ج: ۲ ص ۲ مطبوعہ بلاق، مصر

(۲) تفسیر مہائمی ج: ۲ ص ۱۳ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

(الم) اے انا اللہ المحيط علماً أو اللہ لطفہ محیط أو اختلط اللطف بالمہن والاعتبار فی اللطف بالمنتہی أو غیر ذلك ہما یناسب المقام^(۱)۔
ترجمہ: (الم) یعنی میں اللہ جس کا علم محیط ہے، یا اللہ جس کا لطف و کرم محیط ہے یا اللہ کا لطف و کرم آزمائش سے ملا ہوا ہے یا لطف و کرم میں اعتبار خاتمہ کا ہے یا اسی طرح کی کوئی اور عبارت جو اس مقام کے مناسب ہو۔

④ لیں

(یس) ای اقسام بیدک المستولیة علی الكمالات الانسانیة و سیادتک فیہا بالتبع علی سائر افرادہ او بیمنک و سبقک بالفضائل او بالیقین بالسیر المرضیة ہما انت علیہ وتدعوا الیہ او بالسیر و السرعة التی لک فی الترقی الی مدارج الكمالات^(۲)۔
ترجمہ: (یس) یعنی میں قسم کھاتا ہوں تیرے ہاتھ کی جو تمام انسانی کمالات پر حاوی ہے اور کمالات میں آپ کی برتری کی قسم کھاتا جو قدر تمام انسانوں پر ہے۔ یا آپ کی برکت اور فضائل میں آپ کی سبقت کی، یا یقین کی اور آپ کی پاک سیرت کی جس کے آپ حامل اور جس کی طرف دعوت دیتے ہیں، یا مدارج کمالات میں آپ کی تیز رفتار ترقی کی۔

⑤ حم

(حم) ای الحس علی الخیرات و المنع من السيئات یتضمنہ حم السجدة^(۳)۔
ترجمہ: حم یعنی ان بھلائی پر ابھارنا اور برائی سے روکنا جن کو سورہ حم السجدة شامل ہے۔

⑥ حم

(حم) حاوی الكمالات و ماحی النقائص او الحلاوة و الملاحاة او الحیاة و المناسب او الحب و المکانة^(۴)۔

(۱) تفسیر مہائمی ج: ۲ ص ۱۳۵ مطبوعہ بولاق، مصر

(۲) تفسیر مہائمی ج: ۲ ص ۱۸۲ مطبوعہ بولاق، مصر

(۳) تفسیر مہائمی ج: ۲ ص ۲۲۲ مطبوعہ بولاق، مصر

(۴) تفسیر مہائمی ج: ۲ ص ۲۳۵ مطبوعہ بولاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

ترجمہ: حم جو کمالات پر حاوی اور نقائص کو مٹانے والا ہے یا حلاوت و ملاحات یا حیات و مناسبات یا محبت و مقام۔

ربط آیات

عام طور پر مفسرین کا یہ معمول ہوتا ہے کہ وہ آیتوں کی تشریح بیان کرتے جاتے ہیں اور اگر کوئی واقعہ آجائے تو اس کا حوالہ دے دیتے ہیں اور اس بات کا خیال بہت کم ہی رکھتے ہیں کہ ماقبل و مابعد کی آیتوں میں کوئی مطابقت ہے یا نہیں۔

قرآن کریم کا نزول مختلف اوقات اور مختلف حالات میں ہوا ہے اس لیے آیتوں میں باہمی مطابقت پیدا کرنا اور ہر ایک کا دوسرے سے ربط و تعلق دکھانا بہت مشکل اور دشوار ہوتا ہے۔ مگر حضرت مخدوم مہائمی نے نظم قرآن کو ہی اپنی تفسیر کا اصل موضوع بنایا ہے۔ اور اسے بڑی خوش اسلوبی کے ساتھ پایہ تکمیل تک پہنچا دیا ہے۔ شروع سے لے کر آخر تک قرآن پاک کی ایسی تفسیر کر دی ہے کہ پورہ قرآن باہم منسلک اور ملا ہوا نظر آتا ہے مثلاً سورہ کہف آیت نمبر ۶# اور اس کے ماقبل کی آیات کا ربط آیت نمبر ۸، ۷ سے ظاہر نہیں ہوتا ہے اس کو علامہ مہائمی نے اس طور پر ظاہر کیا ہے:

(فلعلک باخع نفسك على آثارهم ان لم يؤمنوا بهذا الحديث اسفاً) ای افراط الحزن المفصی الی افراط الغضب علیہم فازعموا انہم کیف یکونون محل الغضب و هو زینة الخلائق لاتصافہم بعلم الكتاب و الزینة توجب الميل الیہا لا الغضب علیہا قیل لهم غایة امرهم لهم زینة دنیویة کزینة ما علی الارض (انا جعلنا ما علی الارض زینة لہا لنبلوہم ایہم احسن عملاً۔ وانا لجلعون ما علیہا صعیداً جرراً۔)^(۱)

ترجمہ: (تو کیا آپ ان کے پیچھے اپنی جان کو تلف کر دیں گے۔ اگر وہ اس قرآن پر ایمان نہ لائیں افسوس کرتے ہوئے۔) یعنی فرط غم میں جو ان پر زیادتی غضب کا سبب ہے۔ کیوں کہ انہوں نے یہ گمان کیا کہ ان پر غضب کیسے ہو سکتا ہے، حالاں کہ وہ مخلوق کی زینت ہیں کیوں کہ وہ کتاب کا علم رکھتے ہیں۔ اور زینت کے لیے ضروری ہے کہ اس کی طرف مائل ہو جائے نہ کہ اس پر غضب کیا جائے۔ تو ان سے کہا گیا کہ

(۲) تفسیر مہائمی ج: ۱ ص ۴۴۰ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

ان کا معاملہ زیادہ سے زیادہ یہ ہے کہ ان کے لیے دنیاوی زینت ہے جیسے زمین کے اوپر کی زینت (بے شک ہم نے ان چیزوں کو جو زمین پر ہیں زمین کے لیے زینت بنایا تاکہ ہم انہیں آزمائیں کہ ان میں سے عمل کے اعتبار سے کون بہتر ہے اور ہم ان چیزوں کو جو زمین پر ہیں غیر آباد چٹیل میدان بنانے والے ہیں۔

اسی طرح سورہ کہف کی آیت نمبر ۱۰۸ اور اس کے ماقبل کی آیات کا ربط آیت نمبر ۱۰۹ اور اس کے مابعد سے ظاہر نہیں ہوتا ہے اس کو آپ نے اس طرح ظاہر کیا ہے:

(ان الذین آمنوا وعملوا الصلحت کانت لہم جنت الفردوس نزلا۔ خلدین فیہا لا یبغون عنہا حولا) (لا شتمالہا علی مالا یتناہی من مراتب الکرامات فان طلبوا لہذا العطاء المشمئل علی مالا یتناہی من الفضائل مثالا (قل) مثالہ القرآن المشمئل علی مالا یتناہی من العلوم فانہ (لو کان البحر مدادا لکلمات ربی لنفد البحر قبل ان تنفد کلمات ربی ولو جئنا بمثلہ مددا)۔^(۱)

ترجمہ: (یقیناً وہ لوگ جو ایمان لائیں اور نیک اعمال کیے ان کے لیے فردوس کے باغات رہائش گاہ ہوں گے۔ جن میں وہ ہمیشہ رہیں گے اور وہاں سے منتقل ہونا نہ چاہیں گے۔) کیوں کہ وہ کرامات کے غیر متناہی مراتب پر مشتمل ہے۔ تو اگر وہ فضائل کے اس غیر متناہی عطا کی کوئی مثال طلب کریں (تو آپ فرمادیجیے کہ) اس کی مثال قرآن ہے جو غیر متناہی علوم پر مشتمل ہے۔ کیوں کہ (اگر میرے رب کے کلمات کے لیے سمندر، روشنائی ہو جائے تو میرے رب کے کلمات کے ختم ہونے سے پہلے سمندر ختم ہو جائے گا اگرچہ ہم اس کی مدد کے لیے اسی کے مثل اور روشنائی لے آئیں۔)

تفسیری نمونہ

اخیر میں ہم تفسیر مہائمی سے ”سورہ الم نشرح“ کی تفسیر بطور نمونہ پیش کر رہے ہیں۔

سمیت بہ لدالۃ بطریق التاکید علی منشاء الکمال المحمدی وهو اتساع صدرہ
بأنوار التجلیات الالہیۃ (بسم اللہ) المتجلی بأنوارہ فی الصدر المحمدی حتی شرعہ

(۱) تفسیر مہائمی ج: ۱ ص: ۴۵۷ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

(الرحمن) بوضع وزرہ عنہ (الرحیم) برفع ذکرہ (ألم نشرح) أى ألم نوسع بأنوار التجلیات (لك) أى لتكبيلك بالعلوم والشرائع (صدرك) وهو وجه القلب يلى النفس وهو أضيّق مما يلى الروح فاذا اتسع صار ذلك أوسع (و) من هذى التوسيع (وضعنا) أى أزلنا (عنك وزرك) أى ثقل أداء الرسالة وكان ضيقاً لأنه (الذى) كان من ثقله عليك (انقض) أى كسر (ظهرك) وكسر الظهر ضيق على النفس (و) بهذا الشرح والوضع (رفعنا لك ذكرك) بجعله مقروناً بذكرنا فى كلمة الشهادة والأذان والاقامة والخطب وبه تم الوضع لأنه حصل بذلك جاه يسهل قبول قوله بعد الصعوبة وإنما كان لك الشرح والوضع والرفع لأنك ابتليت بعسر أداء الرسالة والسنة الالهية قرنت كل عسر بيسرين (فان مع العسر يسرا ان مع) ذلك (العسر) اذا اعيد معرفة (يسراً) آخر اذا اعيد نكرة وإنما ذكر مع ههنا مع تحقق تقدم وتأخر لقرب الزمان واذا كان مع العسر الواحد يسرا ان وقد تسير عليك أداء الرسالة بيسر الشرح والوضع (فاذا فرغت) من أداء الرسالة (فانصب) أى فاتعب للعبادة فان مع تعبها يسر الثواب والقرب (و) ان عسرت عليك مع ذلك (الى ربك فارغب) فانها تنزىل تعبها بالكلية --- تم

والله الموفق والمهلهم والحمد لله رب العالمين والصلاة والسلام على سيد المرسلين
سيدنا محمد ﷺ وآله اجمعين^(۱)

ترجمہ: اس سورت کا نام ”الم نشرح“ رکھا گیا کیوں کہ یہ بطور تاکید کمال محمدی ﷺ - جو کہ آپ کے سینہ مبارک کو تجلیات الہی کے انوار سے کشادہ کرنا۔ پر دلالت کرتی ہے ان (اللہ کے نام سے شروع) جو اپنے انوار کے ساتھ سینہ محمدی میں جلوہ گر ہے حتیٰ کہ اسے کشادہ کر دیا (جو رحمن ہے) آپ ﷺ سے آپ کا بوجھ اتار کر (جو رحیم ہے) آپ ﷺ کا ذکر بلند کر کے (کیا ہم نے نہ کھولا) یعنی کیا ہم نے انوار تجلیات سے کشادہ نہ کیا (تمہارے لیے) یعنی علوم و شرائع سے آپ کی تکمیل کے لیے (تمہارا سینہ) اور یہ دل کی جانب کا حصہ ہے جو نفس سے متصل ہے اور اس سے تنگ ہے جو روح سے متصل ہے تو جب اسے

(۱) تفسیر مہائمی ج: ۲ ص ۴۰۶ مطبوعہ بلاق، مصر

مرکز العلوم الشافعیہ کوکن

سوانح مخدوم علی مہائمی علیہ الرحمہ

کشادہ کیا گیا تو اس سے زیادہ کشادہ ہو گیا جو روح سے متصل ہے (اور) اس کشادہ کرنے سے (ہم نے اتار لیا) یعنی دور کر دیا (آپ سے آپ کا وہ بوجھ) یعنی رسالت کے ادا کرنے کا بوجھ اور وہ تنگ تھا کیوں کہ (جس نے) آپ پر اپنے باریکی وجہ سے (بوجھل کر دیا تھا) یعنی توڑ دیا تھا (آپ کی کمر) اور کمر کا ٹوٹنا جان پر دشوار ہوتا ہے (اور) اس کشادہ کرنے اور بوجھ اتارنے سے (ہم نے آپ کے لیے آپ کا ذکر بلند کر دیا) کلمہ شہادت، اذان، اقامت اور خطبے میں اپنے ذکر کے ساتھ آپ کا ذکر ملا کر اور ایسا کرنے سے بوجھ کا اتارنا تام ہو گیا کیوں کہ اس سے ایسی جاہ حاصل ہو گئی جس نے صعوبت کے بعد آپ کے قول کے قبول ہونے کو آسان کر دیا۔ آپ کے لیے سیدہ کشادہ کرنا، بوجھ کا اتارنا، اور ذکر کو بلند کرنا اس لیے تھا کیوں کہ آپ پیغام رسالت اور سنت الہیہ کے پہنچانے میں دشواری میں مبتلا کیے گئے۔ ہر دشواری کے ساتھ دو آسانی ملادی گئی (کیوں کہ تنگی کے ساتھ آسانی ہے یقیناً ساتھ) اس (تنگی کے) اگر ”العسر“ کا اعادہ بحالت معرفہ ہو (آسانی ہے) دوسری آسانی اگر ”یسر“ کا اعادہ بحالت نکرہ ہو اور تقدیم و تاخر کے باوجود یہاں پر ”مع“ کا ذکر زمانہ کے قریب ہونے کی وجہ سے ہوا، اور ادائے رسالت کے کام شرح صدر، وضع وزر سے آسان ہو گیا (تو جب فارغ ہو جاؤ) ادائے رسالت سے (تو کوشش کرو) یعنی عبادت میں لگ جاؤ کیوں کہ عبادت میں لگنے سے ثواب اور قرب الہی کا حصول آسان ہو جاتا ہے۔ (اور) اس کے باوجود اگر آپ پر دشوار ہو (تو اپنے رب کی طرف مائل ہو) کیوں کہ وہ عبادت کی تھکاوٹ کو دور کرنے والا ہے۔ تمام ہوا، اللہ ہی توفیق دینے والا، الہام کرنے والا ہے اور تمام تعریف رب العلمین کے لیے ہے اور درود و سلام ہو رسولوں کے سردار سیدنا محمد ﷺ اور آپ کے تمام آل پر۔